


# قشقرقاۋازى

تۆرپان قىسىمى



قۇربان ئىمىن

# قىشقىر ئاۋازى

مەسئۇل مۇھەررىر: ياسىن ھاۋازى

مىللەتلەر نەشرىياتى

بۇ كىتابنىڭ نەشرى

۱۹۹۱-يىلى ۱۰-ئاي ۱-كۈنى ئۆتكۈزۈلگەن

قىسقىچە  
قىسقىچە

قىسقىچە نىسبەتلىك قىسقىچە نىسبەتلىك

قىسقىچە قۇربان ئىمىن

قىسقىچە ئاۋازى

مەسئۇل مۇھەررىر: ياسىن ھاۋازى

مەسئۇل كوررېكتور: رىشت ۋاھىدى

مىللەتلەر نەشرىياتى تەرىپىدىن نەشر قىلىندى

شىنخۇا كىتاپخانىسى تەرىپىدىن تارقىتىلدى

مىللەتلەر باسما زاۋۇدىدا بېسىلدى

1981- يىلى 1- قېتىم نەشر قىلىندى

1981- يىلى 9- ئايدا بېيجىڭدا 1- قېتىم بېسىلدى

باھاسى: 0.58 يۈەن

## مۇندەرىجە

- 1 كېلىك ياشلار (ئەدبىيات) . . . . .
- 3 قانداق دەۋر بۇ؟ . . . . .
- 4 ئالغا باس، ياشلار! . . . . .
- 6 كۈرەش، يېڭىشىمىز — چىرايلىغىمىز . . . . .
- 8 ۋاقت — ئالتۇن . . . . .
- 10 كوكلە شائىر! . . . . .
- 12 ئىتتىپاق . . . . .
- 13 غۇنچەمگە خەت (كىچىك داستان) . . . . .
- 20 ئېچىلار گۈلۈم . . . . .
- 21 ۋەتەنگە قەسەم . . . . .
- 24 ئاخىرقى مەكتۇپ . . . . .
- 27 ئۈگەن ئوماغىم! . . . . .
- 30 قىرىلىش ۋە تىرىلىش (داستان) . . . . .
- 30 1. مەسنەۋى . . . . .
- 31 2. غەزەل . . . . .
- 33 3. نەزمە . . . . .

- 35 . . . . . 4. مۇرەببە
- 38 . . . . . 5. مۇخەممەس
- 39 . . . . . 6. مۇسەددەس
- 41 . . . . . بولماس
- 43 . . . . . ئازاتلىق باھارى (مۇستەھزات مۇرەببە)
- 45 . . . . . يۈرەكتىن ئاۋاز
- 51 . . . . . تىلىم
- 52 . . . . . غەزەل
- 53 . . . . . چىرايلىق (مۇسەببە)
- 56 . . . . . ناز گۈلگە
- 57 . . . . . بالىلار تىلى
- 60 . . . . . مۇھتەمىلات
- 60 . . . . . بۈگۈن بولەكچىغۇ؟ (مۇسەللەس)
- 64 . . . . . كوردۇم
- 66 . . . . . زادى ئالدىنما!
- 68 . . . . . دىلدار جانانغا
- 72 . . . . . ۋەتەن ھەققىدە غەزەل
- 73 . . . . . سەتەڭ (ساتىرا)
- 74 . . . . . قىتئە
- 75 . . . . . مېنىڭ ئامرىغىم
- 77 . . . . . تار كوزگە دۇمبىا
- 79 . . . . . يارغا ئىلتىجا

- 81 . . . . . مۇھتەملات
- 82 . . . . . كەچكى خىيال
- 84 . . . . . پەن — روھىي قەن
- 86 . . . . . لەھەڭ بىلەن بېلىق (مەسەل)
- 89 . . . . . ياشلىغىم
- 92 . . . . . غەزەل
- 93 . . . . . ئەركىنلىك
- 95 . . . . . سەن ئۈچۈن (مۇخەممەس)
- 96 . . . . . شۇنىڭغا ئوخشايدۇ
- 98 . . . . . گۈل ئۇزارمىغا!
- 99 . . . . . يارنىڭ مەيلىمۇ؟
- 101 . . . . . ھېيتكادا ئۈچ قىز
- 107 . . . . . ئاچچىق كۈنلەر
- 109 . . . . . كېلىڭ دىلبەر
- 111 . . . . . باخ — باخ...!
- 112 . . . . . بەگى (ساتىرا)
- 114 . . . . . دوستۇمغا
- 116 . . . . . ئۈمىتسىزگە
- 118 . . . . . پارچە
- 118 . . . . . چىمەنگە خىتاپ
- 124 . . . . . پەرۋانە
- 132 . . . . . يۈرەك داغلىرى

- 137 . . . . . (بىر ئولۇكنىڭ توۋىسى) تىرىلگەن مۇردا
- 140 . . . . . تاڭ شەرىپىگە
- 141 . . . . . كىردۇق يېڭى دەۋرگە
- 143 . . . . . شات بوۋاي
- 149 . . . . . خۇاڭخېغا قاراپ ناخشا ئېيتىمەن
- 151 . . . . . كۈرەشچان قىز
- 152 . . . . . خىيالار ھەقىقەتكە ئايلاندى!
- 154 . . . . . قىزىمغا خەت
- 156 . . . . . شانلىق ئارمىيە
- 157 . . . . . مارت كەلدى
- 158 . . . . . بىرىنچى ماي
- 161 . . . . . كازاپ (ساتىرا)
- 162 . . . . . خوشاللىق كۈنى (ناخشا تېكىستى)
- 164 . . . . . يېڭى جۇڭگو قىزلىرى
- 165 . . . . . نىشانغا!
- 166 . . . . . گۈل ئارا (ناخشا تېكىستى)
- 167 . . . . . تىراكتۇرچى قىز ناخشىسى (ناخشا تېكىستى)
- 169 . . . . . قىزىم، ساڭا بارىكالا! (ئېيتىشىش)
- 176 . . . . . باھار
- 177 . . . . . كوپىراتىپ قۇردۇق بىز (قوشاق)
- 179 . . . . . مايدا
- 180 . . . . . غوزىلار ئېچىلغاندا (ناخشا تېكىستى)

- 182 . . . . . جىرىمغا ئۇۋال (ساتىرا)  
 185 . . . . . باراڭدا . . . . .  
 197 . . . . . بەشكېرەمنىڭ قىزلىرى  
 199 . . . . . ياخشى يوللار ياسايمىز  
 200 . . . . . غەلبە ناغرىسى  
 201 . . . . . بېيجىڭ خاتىرىلىرى (سېكىل)  
 201 . . . . . بېيجىڭغا سالام  
 203 . . . . . ئۇچراشقاندا . . . . .  
 204 . . . . . خوش بېيجىڭ . . . . .  
 205 . . . . . بۇگۇن بايرام (مۇسەللەس)  
 206 . . . . . زۇكام . . . . .  
 207 . . . . . زەرەپشان بويدا شەرەپ-شان  
 209 . . . . . ئىككى ناخشا . . . . .  
 209 . . . . . توي ناخشىسى . . . . .  
 210 . . . . . بوز تورغاي . . . . .  
 211 . . . . . خوشلاشقاندا . . . . .  
 213 . . . . . يېڭى باغدا (سېكىل)  
 213 . . . . . شاپتۇل شېخدا . . . . .  
 214 . . . . . ئەنجۈر . . . . .  
 215 . . . . . قوغۇن . . . . .  
 216 . . . . . بۆلبۈلۈم . . . . .  
 217 . . . . . تۇتاي ساڭا گۈل دەستە (ناخشا تېكىستى)

- 218 . . . . . سارىخان
- 220 . . . . . تولۇن ئاي
- 222 . . . . . گۈزەل ۋە تىنىم (ناخشا تېكىستى)
- 223 . . . . . پارتىيە
- 224 . . . . . تىيانشان ناخشىلىرى
- 229 . . . . . بۇلبۇل (بالادا)
- 229 . . . . . تومۇر قەپەزدە
- 231 . . . . . كۈز ناخشىسى
- 232 . . . . . تاڭ
- 233 . . . . . سەھنىدە
- 234 . . . . . تەسىرات
- 238 . . . . . خەلقنىڭ باھاسى
- 238 . . . . . تەشەككۈر
- 239 . . . . . ئارزۇيۇم (ناخشا تېكىستى)
- 240 . . . . . سەن ئۆلمىدىڭ
- جانان چىنىدە بېيجىڭ چېيى (ئۇسۇللۇق ناخشا
- 242 . . . . . تېكىستى)
- 243 . . . . . سالام ئۇرۇمچى!
- 246 . . . . . ئايلىخان (راۋاپ بىلەن ئېيتىلىدىغان قوشاق)
- 248 . . . . . بېيجىڭ قىزىغا
- 249 . . . . . كۈتۈنلۈن ناخشىلىرى
- 249 . . . . . 1. خوتەن تەسىراتى

2. ئەسلەش . . . . . 251
- ئەللىي . . . . . 252
- بوشۇك ناخشىسى . . . . . 253
- دوستلۇق ناخشىسى . . . . . 255
- يېزا كۈيلىرى (سېكىل) . . . . . 256
- ھارۋىدا . . . . . 256
- جەننەت . . . . . 257
- ئوبدان شۇجى . . . . . 259
- قاپاق تېرەك . . . . . 261
- بورانلىق كېچە . . . . . 262
- كېلىنچەك . . . . . 264
- ئانا . . . . . 265
- خاتىمە . . . . . 266
- ئاتۇش ھەققىدە ناخشا . . . . . 267
- پويىز ھەققىدە ناخشا (ناخشا تېكىستى) . . . . . 268
- گۈيخۇادۇي ناخشىلىرى . . . . . 269
- 1- ناخشا . . . . . 269
- 2- ناخشا . . . . . 270
- 3- ناخشا . . . . . 271
- ئۈزۈلمەس رىشتە (داستان) . . . . . 272
- مۇقەددىمە . . . . . 272
- بىرىنچى باپ ئىتتىپاقلىق ناخشىسى . . . . . 273

- 274 . . . . . ئىككىنچى باپ لى لى
- 279 . . . . . ئۈچىنچى باپ غەمخورلۇق
- 281 . . . . . تۆتىنچى باپ غەمدىن خالاس
- 285 . . . . . بەشىنچى باپ ئىنسانپەرۋەرلىك
- 291 . . . . . ئالتىنچى باپ ئۈزۈلمەس رىشتە
- 293 . . . . . يەتتىنچى باپ تەشەككۈر
- 295 . . . . . سەككىزىنچى باپ ئۈلگە
- 296 . . . . . خاتىمە
- 296 . . . . . قەشقەر قىزى (داستان)
- 296 . . . . . مۇقەددىمە
- 299 . . . . . بىرىنچى باپ
- 300 . . . . . ئىككىنچى باپ
- 306 . . . . . ئۈچىنچى باپ
- 308 . . . . . تۆتىنچى باپ
- 310 . . . . . بەشىنچى باپ
- 313 . . . . . ئالتىنچى باپ
- 315 . . . . . خاتىمە
- 316 . . . . . قىزىل دەريا كوۋرۇگىگە مەدھىيە
- 317 . . . . . جايىتېرەككە مەدھىيە
- 319 . . . . . ۋەتەن ھەققىدە ناخشا
- 320 . . . . . ئاساسىي قانۇن — بەختنامىمىز
- 321 . . . . . پارچە

- 322 . . . . . قەشقەردە باھار
- 323 . . . . . قەد كۆتەردى بۇ قوشۇن
- 323 . . . . . مەكتىكە زىيارەت (سېكىل)
- 323 . . . . . يولدا
- 325 . . . . . گۈزەل مەكتەپ
- 326 . . . . . غازكۆلە نۇر
- 328 . . . . . زور ئۆزگىرىش
- 330 . . . . . ياشا مەڭگۈ ئۇلۇغ جۇڭگو
- 331 . . . . . بەتقىلىق بولماڭ بالام
- 332 . . . . . ۋەتەن ئىشقى (ناخشا تېكىستى)
- 333 . . . . . قەسەمنامە (مۇسەممەن)
- 336 . . . . . ئىككى قوللاپ گۈل تۇتاي (مۇسەددەس)
- 337 . . . . . بۇ كېچە
- 340 . . . . . ئىلى دەرياسى
- 342 . . . . . ئانا مەكتىۋىم
- 345 . . . . . بايرام مۇبارەك
- 349 . . . . . يۇرت قوشىقى
- 350 . . . . . مېنىڭ ناخشام
- 351 . . . . . شانلىق ۋەتەننىم
- 353 . . . . . تەتىل كۈنلىرى
- 356 . . . . . ئانامغا
- 361 . . . . . تىيانشان خىتاۋى
- 362 . . . . . قىتئەلەر

- 364 . . . . . رۇبائىلار
- 374 . . . . . تەسىرات ئۇنچىلىرى (سېكىل)
- 374 . . . . . ئىنتىزار كوزلەر
- 376 . . . . . خەلق سارىيىدا
- 377 . . . . . سالام، موپسىپىتلەرگە
- 379 . . . . . چارائىلايدۇ ئوتلۇق شېرلار
- 380 . . . . . ھاجاخۇن (كچىك داستان)
- 380 . . . . . باشلىنىش
- 380 . . . . . ئۇ كىم؟
- 383 . . . . . چۇش
- 385 . . . . . يولدا
- 386 . . . . . ئاتا - ئانىلار مەجلىسىدە
- 389 . . . . . ياردەم
- 393 . . . . . ئويدە
- 396 . . . . . ئۇمت زور
- 397 . . . . . تۇگەنچە
- 398 . . . . . گېزىت - مېنىڭ ئۇستازىم
- 400 . . . . . باھار كۇيلىرى
- 401 . . . . . ياخشى
- 402 . . . . . قىل
- 404 . . . . . ھەرگىز
- 405 . . . . . قەشقەر بازىرى

## كېلىڭ ياشلار (ئەدبىيات)

كېلىڭ ياشلار، كېلىڭلار،  
دەپتەر - قەلەم ئېلىڭلار.  
قولنى قولغا تۇتۇشۇپ،  
مەكتەپكە تېز مېڭىڭلار.

ۋەتەنگە نۇر چېچىلدى،  
ئىرپان ① يولى ئېچىلدى،  
تۇن پەردىسى يىرتىلدى،  
غەپلەت ئىشىكى يېپىلدى.

بىزلەر ئەمدى بوش ياتماي،  
ۋەتەن ئۇچۇن ئىشلەيمىز.

---

① ئىرپان - بىلىم - مەرىپەت.

مەدەنىيەت سۈيىنى  
ئۆلكىمىزگە باشلايمىز.

نادانلىقنى كەسىپ ئەتمە،  
ئەزىز ئومرۇڭ سەرپ ئەتمە!  
جاھىل يولى زەبۇندۇر<sup>①</sup>،  
ئىلىم يولىدىن قايتمە!

قولنى قولغا تۇتۇشۇپ،  
بىرلىك سەپكە ئۇيۇشۇپ،  
گۈللىتەيلى ۋەتەننى،  
ئىلىم - پەننى دوست تۇتۇپ.

نۇرلۇق ۋەتەن ياشىسۇن،  
جاھانگىرلار يوقالسۇن!  
جاھالەتلەر تېز بىتسۇن،  
بارلىق مىللەت ياشىنسۇن!

1937 - يىلى دېكابىر، قەشقەر.

---

① زەبۇن - خارلىق.

## قانداق دەۋر بۇ؟

شىنجاڭ ياشلىرى، قايسى دەۋر بۇ؟  
غەپلەت يوقالغان، ئوقۇش دەۋرى بۇ.

ھەممە مىللەتنىڭ مەدىنىيەتكە  
چوڭ-چوڭ قەدەملەر قويۇش دەۋرى بۇ.

مائارىپ پارلاق نۇرىنى چېچىپ،  
پۈتۈن خەلق كوزىنى ئاچقان دەۋر بۇ.

زۈلمەتكە قارشى ۋەتەن بالىلىرى  
مەھكەم ئۇيۇشقان بىرلىك دەۋرى بۇ.

ئادالەت ئەمدى تەختىنى قۇرار،  
بارلىق مىللەتنىڭ نۇرلۇق دەۋرى بۇ.

ئالى مەقسەتنى ئىجرا قىلىشقا—  
ئازاتلىق ئۈچۈن چامداش دەۋرى بۇ.

ئەي ئوغۇل - قىزلار ئوقۇيلى ھارماي،  
ۋەدىلەر بەرگەن ئەركىن دەۋر بۇ.

1938 - يىلى، قەشقەر.

## ئالغا باس، ياشلار!

يېڭى دەۋر - بۈيۈك قۇرۇلۇش،  
ئىلگىرى باسقان يېڭى تۇرمۇش،  
ئازاتلىق ئۇرۇش، دولەت قۇرۇش  
مەزگىلى بۇ، ئالغا باس، ياشلار!

ئارقا سەپنى گاڭدەك مەھكەملەپ،  
سىياسى ئاڭنى مۇكەممەللەپ،  
كۈرەش يولىنى نىجات بەلگىلەپ،  
ئالغا چامدا، ئالغا باس، ياشلار!

ئىنسانىيەت دۈشمەنلىرىگە -  
نەس فاشىزىم جالاتلىرىگە،  
نەيراڭۋاز بۇزۇق ئۇنسۇرلەرگە  
بېرىپ پەشۋا، ئالغا باس، ياشلار!

فەندىخۇي ① سىزغان شۇ ئۇلۇغ يولدا،  
سۇپۇرۇلدى ئەخلەت تۇمانلار...  
يېڭىش تىلىگى ئالدىمىزدا!...  
ئاخرغىچە ئالغا باس، ياشلار!

بىزدىمۇ ئەمدى كاتتا ئالىملار،  
يېتىلىپ چىقسۇن ئالى دوختۇرلار،  
ئېنژىنېر، شائىر ھەمدە رەسساملار...  
ئۈگەنگەن يەنە، ئالغا باس، ياشلار!

يېتىشىشۇن شۇنداق باتۇر ئۇچقۇچىلار،  
جەڭگىۋار كۈچلۈك توپچى، تانكىچىلار،  
ھەربى، سىياسى كوپ خىزمەتچىلەر—  
تەييارلاشقا، ئالغا باس، ياشلار!

ئىنقىلاۋىي ۋەزىپىمىزنى،  
دۇنياۋى قاراش غايىمىزنى،

---

① فەندىخۇي — يولداش چېن تىەنچىۋ قاتارلىق كوممۇنىستلار  
يېتەكچىلىگىدە قۇرۇلغان ئىنقىلاۋىي تەشكىلات — جاھانگىرلىككە  
قارشى ئۇيۇشما. — ئاپتوردىن.

كۈرەشچان پەننى نەزىرىمىزنى  
ئالغا سۇرۇپ، ئالغا باس، ياشلار!

شۇنىڭ بىلەن بۇ ھايات گۈللەنسۇن،  
قانخۇر فاشىزم تېز گۈملانسۇن!  
ئېزىلگەن ئەللەر كۈلسۇن - شاتلانسۇن!  
ھىچ ھارماي ئۇچۇپ، ئالغا باس، ياشلار!

1942 - يىلى سېنتەبىر، قەشقەر.

## كۈرەش، يېڭىشىمىز - چىرايلىغىمىز

گوھەر تۇپراق پاك زىمىنلىرىمىز،  
ئالماس مەيدىلىك ئىگىز تاغلىرىمىز،  
گۈلزار، چىمەنزار، مېۋىزار باغلىرىمىز،  
ئۇلۇغ ۋەتىنىمىز - چىرايلىغىمىز.

شاقىراپ ئاتقان ئاق كۈمۈشلىرىمىز،  
ئالتۇن باھالىق دەل - دەرەخلىرىمىز،  
جاڭگال - تاغدىكى چارۋا ماللىرىمىز،  
تۈمەن بايلىغىمىز - چىرايلىغىمىز.

ئەڭ سۈيۈملۈك كەلگۈمىز — باھارىمىز،  
قوينىدا باردۇر نازۇ-ئېمەتلىرىمىز،  
ئوزنى كورستەر جۇرئەتلىرىمىز،  
گۈزەل ئىقبالىمىز — چىرايلىغىمىز.

خۇش پۇراقلىق ساپ ھاۋالىرىمىز،  
مۇڭلۇق سايرايدۇ بۇلبۇل قۇشلىرىمىز،  
دەريادا ئۇزەر ئەركىن بېلىقلىرىمىز،  
گۈزەل ھاياتىمىز — چىرايلىغىمىز.

مەرت-ئەزىمەت قەھرىمان خەلقلرىمىز،  
غالىپ، قوراللىق ئارسلانلىرىمىز،  
چىڭىپ ئۇيۇغان ئىتتىپاقلىرىمىز،  
ئالغا مېڭىشىمىز — چىرايلىغىمىز.

چىرايلىغىمىزنى مەڭگۈ ساقلايمىز!  
نومۇسىمىزنى تېزدىن ئاقلانمىز!  
چۈنكى بىز دائىم تېپچىلىق ياقلايمىز!  
كۈرەش، يېڭىشىمىز — چىرايلىغىمىز.

1942 - يىلى 31 - ئۆكتەبىر.

## ۋاقت — ئالتۇن

مانا باھار كەلدى، تۇر دىخان ئاكا،  
ئالقىنىڭدەك يەر قالمسۇن باكا.  
ئېتىزلار ساڭا قىلماقتا جاكا،  
باھار كەلدى تۇر، ئىشلە ئىلدامراق!

يەرگە ئاۋايلاپ ئۇرۇقلارنى چاچ،  
ئايدىڭ كېچىلەردە ئېتىزغا سۇ ئاچ،  
ھورۇنلۇققا يېقىنلاشما — ئۇندىن قاچ،  
بىل، ۋاقت — ئالتۇن، بەلكى قىممەتراق.

يوغان كەتمەننى قولۇڭغا ئېلىپ،  
يەرنىڭ كوكسىنى بەك چوڭقۇر تېلىپ،  
پۈتۈن كۈچۈڭنى سەپەرۋەر قىلىپ،  
ئىشلە ئېتىزغا يەنە قاتتىقراق!

قۇلغىڭنى تۇتۇپ ناخشىلار توۋلاپ،  
بىكار ئاتقان سۇلارنى توراپ،

ئېتىزلىرىڭ سۇنى قانغىچە شوراپ،  
كۈلۈشكە ئاز قالدى، ئىشقا چىق پاتراق!

ۋاقت قەدرىنى بىل، ئىشلە چىشلە!  
ھورۇنلۇقنى ھىممەت بىلەن كەسلە!  
ھورۇنلۇق نەتىجىسى قانداق؟ سەن ئەسلە!  
شۇڭلاشقا ۋاقت ئالتۇندىن قىممەتراق.

ئېتىز - قىرلىرىڭ ئۇنۇمگە تولىسۇن،  
بوز يەرلىرىڭمۇ گۈلگە ئورالسۇن،  
يېزىلار خوشاللىق مۇڭىغا تولىسۇن،  
ئىشلە ئاكا، ئىشلە يەنە قاتتىقراق!

ئارتۇق ھوسۇل ئۇچۇن ماشىنىلار ئال ①،  
پاتمانلاپ ئۇنۇمنى تاغلارغا سال،  
ئاندىن خوشاللىق سازلىرىڭنى چال،  
تۇر دىخان ئورنۇڭدىن، ئىشلە چاپسانراق!

1943 - يىلى 25 - مارت، قەشقەر.

① ئال - ئىشلەت مەنىسىدە.

## كوكله شائىر!

ئەركىلىتىپ سېنى ئوستۇردى ۋەتەن،  
بۇلبۇللار سايرىغان بۇ گۈلزار باغدا؛  
كېيىكلەر ياپرىغان لالزار تاغدا،  
قەلبىڭگە نۇر سەپتى ئاپتاپ روشەن.

بۇ جەننەت قويندا جەڭگە تۇغۇلدۇڭ،  
بەخت چەشمىسىگە ئەبىدى بوپ ئۆلپەت.  
ئاختۇرسام، دىلىڭدا بىرتالاي كۈلپەت،  
ئەمدى سەن خەلققە كوپەر تونۇلدۇڭ.

خالساڭ ئۇچسەن شامالدەك قورقماي،  
قارا بۇلۇتلارنىڭ باغرىنى يېرىپ...  
پەرۋاز قىپ ئاسماندا قالماسسەن ھېرىپ...  
شۇڭا ئالقىشلار سېنى قىز جامال ئاي.

چۈنكى يۇرىڭىڭدە قاينايدۇ ئاتەش،  
دولقۇنلايدۇ ۋىجدان سەندە ھەم مەندە..

ئىجادىڭ چىچەكلەيدۇ باھار كەلگەندە،  
ناخشاڭدا ئۇرغۇيدۇ پىغان ۋە نالەش.

شۇڭا ئەي... بىخ ئۇرۇپ چىققان ياش شائىر!  
باھار دەۋرانغا ئىز سېلىپ كۆكلە!  
جەۋھەر چەشمەڭنى كۆمىكىڭگە تۆكمە،  
بەلكى توك ئەل ئېتىڭگە، بول ماھىر!

نۇر چەشمەڭ بىردىن ئون، يۈزگە يېيىلسۇن...  
ھورلۇك باھارى قەدىمى ئاستىدا.  
ئولسەڭمۇ باش ئەگمە دۈشمەن ئالدىدا،  
مول توھپەڭ تارىخقا ئۈچمەس يېزىلسۇن!

كەلگۈسى ئەۋلاتلار ئوقۇشۇپ رەھمەت،  
ئەسەرلىرىڭدىن چىچەك ئۇندۇرەر.  
كەلگۈسى ئىقبالنى ھەمدە كۈلدۈرەر،  
ۋەتەن دۈشمەنلىرىگە ئوقۇشۇپ لەنەت!

شۇڭلاشقا ئەي شائىر مەنۇتلاپ كۆكلە،  
ئۆستىمىزدە پارلاۋاتقان قۇياشمىز بار.  
شوخ-ئەركىن ھەم ھەمرا بولۇشقا تەييار!  
باھاردا مەن كۆكلەي، سەنمۇ ھەم كۆكلە!

1944 - يىلى 25 - فېۋرال، قەشقەر.

## ئىتتىپاق

ھەممە خەلقنىڭ بىرلىگىدۇر ئىتتىپاق،  
بار ھاياتقا سۇيۇملۇكتۇر ئىتتىپاق.

ھەم شۇنىڭ بىرلە جاھان بوستان بولۇر،  
ئىنسانىيەت ھور گۈلىدۇر ئىتتىپاق.

تاغنى تالقان ئەيلىمەككە شول كېرەك،  
ھەم تەرەققىنىڭ كۈچىدۇر ئىتتىپاق.

ئىتتىپاقنى بارچىلار تۈزمەكتىدۇر،  
شات ياشاشنىڭ ئۈلپىتىدۇر ئىتتىپاق.

تەڭ كېلەلمەس ھىچقاچاندا دۈشمىنىڭ،  
سەندە بولسا مەڭگۈلۈكتۇر ئىتتىپاق.

مەقسىدىڭ ھەل بولمىغى مۇشكۈل ئەمەس،  
ئەلگە راھەت بەرگۈچىدۇر ئىتتىپاق.

كوزلىگەن ھورلۇك زامانغا يەتكۈزەر،  
زور سائادەت كۆرۈڭىدۇر ئىتتىپاق.

باسمىسۇن دىلنى نىپاقنىڭ زەڭلىرى،  
باشلا، كوپنىڭ تىلىگىدۇر ئىتتىپاق.

ئوبدان بىلگىن، "ئايرىلغاننى بورە يەر"،  
مسالى كوپ بەلگىلىكتۇر ئىتتىپاق.

ئىتتىپاق بولغاندا، دۇشمەن خەم ① بولۇر،  
ۋەتەن، خەلقنىڭ شوھرىتىدۇر ئىتتىپاق.

دەركى: شوخ-ئەرگىن ھەمىشە ئويلىنىپ،  
بارچە خۇلقنىڭ ئەۋزىلىدۇر ئىتتىپاق.

1944 - يىل مارت.

---

① خەم - پۈكۈلۈش، ئېگىلىش.

# غۇنچەمگە خەت

(كچىك داستان)

— 8-مارت " ئەمگەكچى ئاياللار بايرىمى مۇناسىۋىتى بىلەن.

ئەي، نازاكەت بوستانىنىڭ گۈلى—

باھار ھوسنى غۇنچە!

شەنىڭگە بىر خەت

يازدىم يۈرەكتىن،

باغلاپ مۇھەببەت؛

ئىلھام شامىلى—

گۈكۈرەپ شۇنچە...

سالام دەر ئەنە.

## 1

ئاڭلا، ئوتمۇشنى...

شۇ قىش پەسلىنى؛

بىمەزگىل توزۇغان گۈلدەك

خازان ئەتكەن سېنى...

كۈلۈپ ئېچىلغۇنچە.

چورەڭنى ئورنغان

ئازاپ - سىتەم،

تەقدىرىڭنى ئورنغان

قايغۇ - ئەلەم،

نالە ۋە غەم،

خارۇ - زارلىق...

باغرىڭنى قىلدى يارا،

ھەقسىزلىق...

بەختىڭنى ئەتتى قارا.

ئاناردەك مەڭزىڭ

تاياق،

قاماق -

زۇلۇم ئاستىدا،

بولدى سېرىق زەپىرەڭ.

توزىدى شۇنداق

سانسىز گۈل - ھەپىرەڭ.

زومىگەرلەر چېچىپ زەھىرىنى،

قۇمۇرىسقىلەر ئېتىپ قەھىرىنى،

ھايات ئالدىدا،

جاھان بېغىدا،

كورۇپ سەن - بىزنى پەست،

يالماۋۇزدەك يۇتۇشقا قىلدى قەست.

بىراق،

بۈگۈنكى كۈندە —

دۇنيانىڭ شەرقىدە،

يېڭى تۇرمۇشنىڭ

چىرايلىق، لەتىپ-گۈزەل

ئاي مەنزىرىسى كورۇنمەكتە،

ھەقسىزلىق گۇمۇرۇلمەكتە.

دۇنيا مەزلۇم ئەللىرى

نىجاتلىق —

ئەركىنلىك،

ھور-ئازاتلىق،

مۇستەقىللىق.

ئادالەتلىك —

بەخت-سائادەتلىك

يېڭى ھايات ئۈچۈن كۈرەشمەكتە.

قەلبىمىز جۇشقۇن،

دەۋرىمىز يېڭى،

باشلانغان بىزدە

ئازاتلىق چېڭى.

بۇ جەڭدە سېنىڭ...

بىر تۇققانلىرىڭ

ئوشنىڭكى مەلىق،

قولغا نەيزە...

ئېلىپ،

ياۋغا ئوق ئېتىپ،

بەردى،

بەرمەكتە

دۈشمەنگە زەربە.

سەن - بىزنى ۋەتەن،

كۈرەش قوينىغا تۇققان.

چېلىشىمىزنى

زەپەر قۇتلاپ تۇرغان.

دېمەك بىز،

كىچىك چېغىمىزدىنلا

كۈرەش نۇرسى ئەمگەن،

كۈرەش بىلەن چوڭ بولغان.

شۇڭلاشقا

جەڭ مەيدانىدا

كوپلەرنى يەڭگەن،

ھەم يېڭىۋاتىمىز.  
ئۇتۇق مەنزىلىدە  
ئالغا مېڭىۋاتىمىز.

4

ئەمدى،

ئەي غۇنچەم!

سەن ھەم...

ھارماي - تالماي،

دۈشمەندىن قورقماي،

بۈگۈنكى كۈرەشتە،

قەھرىمانانە،

غالبانە،

پىداكارانە ئالغا چامدا!

تۇرمۇشۇڭنى

كۈرەش مئۋەڭ بىلەن قامدا!

يېڭى جۇڭگۇ،

يېڭى دۇنيا،

ئىستىقبالى ئۈچۈن

كېچە - كۈندۈز تىرىش!

زور ئەقىدە بىلەن

مەرىپەت ئۈگەن!

ئەمگەكچانلىق ئاساسدا

ئىشلەپ چىشلە!

بىل شۇنى:

”چېچى ئۇزۇننىڭ ئەقلى كەم“ ئەمەس،

شۇ بۈيۈك ئائىلىنىڭ —

قەدىردان،

كۈرەشچان،

مېھرئوان،

ۋاپادار،

ئىجاتكار،

خۇلقۋار،

ئالماس كۆكرەك،

قورقماس يۈرەك...

غەييۇر قىزى بول!

كۈرەش يالقۇنىدىن

غەلبە چىچىگىنى ئاتقۇز!

دۇنيانى ھورلۇككە —

تاڭ نۇرىغا يەتكۈز!

1944 - يىل مارت، قەشقەر.

## ئېچىلار گۈلۈم

ياشلىغىم چىچەك ئاتار باھار قويىندا،  
ئەلنىڭ كوڭلى شات بولۇر بۇ گۈلىستاندا.  
گۈلىستان ئەللىرى كۈرەشكە ئاتلاندى،  
كۈرەر دۇنيا دۈشمەنى ئەتە گورستاندا.

ھەر مىللەت بالىلىرى ۋەتەنگە پەرۋانە،  
ھەقىقەت نۇرىنى چاچار ھەر يانە.  
ۋىجدان پاك، كوڭۇل ئاق، تىلەك قايناق بىزدە،  
ۋەتەنگە پىدادۇر جان ھەم خانىمانە.

شۇڭا مېنىڭ مىلتىغىم — ئېچىلار گۈلۈم،  
شاتلىق تىلەپ سايمايدۇ مېنىڭ بۇلبۇلۇم.  
ئالاي قولۇمغا سۈيگۈم — قىزىل گۈلۈمنى،  
بۇيرۇق بېرەر فۇرونتتا ئالى قوماندانىم...

گۈلۈم قىلار رەقىپلەرگە ئەجەللىك خىتاپ...!  
ياۋلار ئاچتۇرسۇن قۇرئەندازىدىن كىتاب.

ئولۇم ئوقىنى بىز ئاتىمىز دۇشمەنگە؛  
زاغلار ھازىر ساقىيالماس قاتتىق بىتاپ.

دوستۇم، مېنىڭ نازگۈلۈم قولۇمدىن چۈشمەس،

بەلكى گۈلۈمدىن چىققان پۇراق ھىچ ۋاقىت ئوچمەس...

ياندېشار ماڭا يەنە كەسكىن بىر قىلىچ،

رەقپىلەر ئاتسا يۈرگىمگە ئوق ئۆتمەس...

ئوق تەگسە ماڭا... قالمىسا دەرمان،

ۋەتىنىم، خەلقىم بېرىدۇ مەدەت.

كۈرەشتە ئولسەم يۈرەكتە قالماس ئارمان،

شوخ - ئەركىن نامىم قالار تارىختا ئەبەت.

1944 - يىلى ئىيۇل.

## ۋەتەنگە قەسەم

تەسەددۇق جانانىڭغا قەدىردانىم ۋەتەن،

شەنىڭگە كۈيلەر پەرزەنتىڭ دەرتلىك شوخ - ئەركىن،

بېغىشلاپ زەپەر سۈبھىسىدا تىزارمەن چىمەن،

شەرەپ تىلەيمەن ساڭا، رەھىمەت ياغار مىڭ تۈمەن.

ۋە تېنىم جۇڭگو تۇپراقلىرىنىڭ دۇردانەدۇر،  
مەن پەقەت يانمايمەن باسقان شانلىق ئىزىمدىن.  
مەسلىگىمىز ئەڭ ئۇلۇغ بىر بەختنامەدۇر،  
يەنە ھېچ قايتماسمەن ئېيتقان ئىلغار سوزۇمدىن.

سېنىڭ ئۇچۇن تىكىپ قويدۇم بۇ شىرىن جاننى،  
ئەي كىندىك قېنىم توكۇلگەن مېھرېۋان ۋەتەن.  
گوھەردىن ئىسىل، ئەڭ ئۇلۇغ پاك بۇ ۋىجداننى،  
قەسەمىيات قىلىپ سېنىڭغا كورسىتەي روشەن.

قولدىكى قىلىچىم ياۋ كوزىدە ئوينايدۇ،  
شام-سەھەر قولۇمدىن چۈشمەيدۇ ئويناقلاب.  
ئۇستۇن كوتەرسەم كۇن نۇرىدا يالترىدايدۇ،  
تۇرغاچ ئىشقىڭ بۇ جۇشقۇن يۈرەكتە قايناپ.

مەن تېخى، بىلىسەن ياش غۇنچىمەن بېغىڭدا،  
ئېچىلساممۇ ھېچقاچاندا خازان بولماسمەن.  
چۇنكى كېلۇر شاتلىق دەۋرىڭ-باھار چېغىڭدا،  
چولە قۇرۇغان ئاددى گۈل كەبى سولماسمەن.

شۇڭلاشقا ھاياتىم، ھورمىتىم، قەدىمدۇر ۋەتەن،  
ئىپتىخارىم، ئىقتىدارىم، ئىختىيارىم سەن!!

سەن ئۇچۇنلا بۇ قەسەمنى مەھكەم تۇتقان مەن،  
خىلاپ قىلسام ئاتتىمغا، تېز ئولەي، دىگەن مەن.

مەيلى مېنى يىللار كومۇۋەتسۇن، كوڭلۇم توق!  
ئاداققى منۇتتا پەرزەندىم چېلىشىدۇ...  
پەرزەندىمگە كۈرەشتىن ئوزگە مىراس يوق،  
مەرت مەيداندا، نامەرت بىلەن كۈچ "سنىشىدۇ..."

نەيزەمنى مەن رەقىپلەرنىڭ يۇرتىگە سانچىپ،  
ئۇ دەرتەنلەرنىڭ ئىنتىقامىنى ئالىمەن!  
ۋىجدانسىز يالماۋۇزلارنى تالقاندەك يانچىپ،  
ۋەتەن، خەلقىمنى شات قىلىپ، چەڭدە ئۆلمەن!...

قورقۇش ماڭا ئولۇم! زادى دۇشمەن ئالدىدا،  
شوخ دىلبەرنىڭ دىلى كويگەن ئەركىن يارى مەن.  
ساداقەتلىك بىلەن قەسەم بەردىم مەيداندا،  
ھاياتىمنى كۈرەش ئۇچۇن ئاتاپ قويغانمەن.

1944 - يىل سېنتەبىر.

## ئاخىرقى مەكتۇپ

ئويغاق ئىدىم شىرىن تۇيغۇ ئەللەيلىگەندە،  
"سەن ئىشەنگىل، كوڭلۇم ساڭا بەردىم" دىگەندە.

مەن كويەتتىم شەرۋەت سوزۇڭ، نازىڭ ئىشقىدا،  
سەن كۈتەتتىڭ سۇبھى-سەھەر بۇلاق بېشىدا.

گۈل لېۋىڭدىن تامغان ھەسەل-قىياملار مېنى  
خۇش قىلاتتى ماڭا مەھبۇپ كورسىتىپ سېنى.

ئېسىڭدۇ: "ئايرىلمايمەن ئەسلا" دىگىنىڭ،  
پۇتلىكاشاڭ-توساقلاردىن ۋاھىم يىگىنىڭ؟...

كۈنۈ-تۈنلەر بىر نىيەتتە ئوتەتتى، بىر چاغ-  
دەرت-ئەلىمىڭ دىلغا سالدى ئوچمەس قارا داغ.

ياستۇغۇڭدا سۈرۈپ شىرىن ئۇيقۇ كەيپىنى،  
بىر چۈشەكەپ ئۈزۈۋەتتىڭ سۇيگۈ رىشتىنى.

بولدى ئەمدى، يەنە سوزلەش ئارتۇقچە، دىلبەر،  
بۈگۈن ماڭا بولدى دىلدار مىلتىق ۋە خەنجەر.

ۋەتەن ئۈچۈن جەڭگە كىردىم، سېنى دىمەسمەن،  
سېنىڭ ئۈچۈن بۇرۇنقىدەك غەملەر يىمەسمەن.

ئانا يۇرتقا تىكىپ قويدۇم بۇ ئەزىز جاننى،  
ۋەتەن - ئەلگە سوغا قىلدىم كوڭۇل - ۋىجداننى.

ۋاپادارمەن، مېھرىۋانمەن ئانا ۋەتەنگە،  
ئاھ دىمەسمەن يۇلتۇزدەك ئوق تەگسە بەدەنگە!

قەدرىم بىلەر دىلىم سۇيگەن بۇ ئانا ۋەتەن،  
مەن بىلەن بىر سەپتە يارەن - دوستلار مىڭ تۈمەن.

مەيلى ئاقسۇن مەيدان ئارا قان دەريالىرى،  
مەيلى ياغسۇن دۈشمەنلەرنىڭ ئوق - بومبىلىرى.

بىز بىلىمىز بۇنى "يامغۇر - گۈلدۇرماما" دەپ،  
ۋەتەن ئۈچۈن كەلتۈرمىز ئالى شان - شەرەپ.

ياۋ كوكسىگە خەنجەر كەبى قادالغاندا مەن،  
ئوق زەربىدىن قىزىل قانغا بويالغاندا مەن؛

جان كويدۇرۇپ جەڭچى دىلدار ئالدىمدا تۇرار،  
مېھرى بىلەن ئوتلۇق بېقىپ ئەھۋالىم سورار.

بەلكى ئۇ چاغ كەلتۈرمەسسەن كوڭلۇڭگە مېنى،  
مەنمۇ ھەمرا قىلالمايمەن ئومرۇمگە سېنى.

ئەما بولۇپ قايتسام ئەگەر قىلارسەن نومۇس،  
توكۇر بولسام تىلىڭ توكەر بەلكى زەھەر-بۇس.

مېنى دىمە، مەنمۇ سېنى دىمەيمەن پەقەت،  
فۇرونت قىزى—دىلدارىمغا سادىق مەن ئەبەت.

قۇرۇق خىيال دەرياسىدا ئاقماسەن ئەمدى،  
بىۋاپاغا كوكرىڭىمنى ياقماسەن ئەمدى.

ئەي بىۋاپا، يازمىشىمدۇر ئاخىرقى مەكتۇپ،  
مەزمۇنىغا ئوزەڭ يەتكىن يېنىشلاپ ئوقۇپ!...

1944-يىلى ئۆكتەبىر، قەشقەر.

## ئۈگەن ئوماغم!

بىباھا گوھەر ئوماغم ياش چېغىڭ،  
مەۋج ئۇرار دەريا كەبى ئومرۇڭ سېنىڭ.  
ئاخسىمى يېنىپ ئۈچكەن شام ساڭىرى،  
ئوز ھالىغا قايتماس غۇنچە ياشلىغىڭ.

رەتلىنىپ ئاسماندا ئۇچقان تۇرنىدەك،  
بىر-بىر ئارقى چولدا ماڭغان توڭىدەك؛  
تاتۇلىشىپ ئوتەر يىللار ئالدىڭدىن،  
”قارا-قارا قۇشلارم“<sup>①</sup> ئوينىغاندەك.

ياشلىق — دۇرى-گوھەر تىزما مارجانى،  
ئۇزۇلسە يىپى توكۇلۇر دۇردانى.  
شۇ مارجانلار باھاسىز ئومۇرگە تەڭ،  
چېچىلسا تاپالمايسەن كېزىپ دۇنيانى.

---

① قارا-قارا قۇشلارم — بالىلار ئويۇنى.

“ياش ئىدۇق، ئۇز ئىدۇق، خونلاردا گېزەك،  
قېرىدۇق - چۇرىدۇق غەلۇبىردە تىزەك. —  
دىگەن پۇشايمانلار بولغان ئوماغم،  
قۇمدەك توزۇپ كەتمەسۇن ياشلىق چىچەك!

شۇڭا سەن ياشلىغىڭدا ئۇگەن ئوماغم،  
بەخت - سائادەت مەنبەسى بولۇر ئىلىم.  
ھەقىقەت كاندىرۇر ئۇ مەدەنلەر بار،  
تىرەن كولاپ ئۇلارنى ئال ئوماغم!

پىششىق ئوقۇپ، ھاۋادا قۇش كەبى ئۇچ!  
ئومۇرۋايەتلىك بەخت - راھەتنى قۇچ!  
ئوقۇشقا، ئويناشقا ھەققىڭ بار سېنىڭ،  
قوشايلى پۈتۈن دۇنيا ھورلۇڭىگە كۈچ!

ئۇگىنىش ئۇچۇن تۇن - كۇن كوپ تىرىش،  
جىق بىلىشكە بار كۇچۇڭ بىرلە كىرىش!  
ياش ئومرۇڭنى ئوتكۇزمىگىن بىھۇدە،  
ئوكيان چەكلىك بولۇر، چەكسىزدۇر بىلىش.

مۇدام ئۇگەن - ئۇگىنىشتىن ئېرىنمە،

پۇتلاشسىمۇ توسقۇنلارغا ئېگىلمە! ①

ئىلىم - پەننى يۈرەك قېنىڭغا سىڭدۈر،  
مەرىپەت يولىدىن ئارتقا چېكىنمە!

دىل بېغىڭ ياشىنىسۇن ئىلىم سۈيىدە،  
ئۇندا ئەڭ شىرىن مېۋىلەر پىشسۇن!  
ياشىنىغان دىل ھىچقاچان بولماس غازاڭ،  
خەلقىم ئۇ باغۋەنگە مىڭ رەھمەت دىسۇن!

ئۈگىنىپ ۋەتەنگە خىزمەت - توھپە قىل!  
مېھرىۋان ئەلگە بىر نەتىجە ھەدىيە قىل!  
(كەلگۈسىگە سەندىن ياخشى نىشانە قالسۇن،  
ۋەتەن، خەلقىڭنى ئوبدان خۇرسەندە قىل!)  
1945 - يىلى يانۋار، قەشقەر.

# قىرىلىش ۋە تىرىلىش

(داستان)

— “7-ئىيۇل” خاتىرىسىگە بېغىشلايمەن.

## 1. مەسنىۋى

ئەقىدەمنى بېكىتتىم گوھەر سۈپەت مىللەتكە،  
بېغىشلىدىم داستاننى يېڭىش كۈيلەپ دولەتكە.

بۇ ئەشئارنى يازماققا قەلەم ئاجىز كېلىدۇ،  
زىلىستاندا تەۋرەشنى خامە<sup>①</sup> جايىز كوردۇ.

دائىم يۈرەك بۇلىغى جۇشقۇنلىنىپ قاينايدۇ،  
مۇھىت<sup>②</sup> ھاسىل قىلماستىن تامچىلاشقا قانمايدۇ.

ئەشئارىمنى گوھەردىن مارجان كەبى تىزىمەن،  
گوھەر ئىزدەپ جاھاننى بىر مىنۇتتا كېزىمەن.

---

① خامە — قەلەم.

② مۇھىت — دېڭىز — ئوكيان.

توھپە بولسۇن دوستلارغا مېنىڭ قىممەت خېرىدىم،  
زەربە بولسۇن دۈشمەنگە بومبا، مىلىتىق، قىلىچىم.

ياۋنى قېتىپ ناخشامغا سىرلىرىنى پاش قىلاي،  
مەقسەتداشلار بەزمىگە ئەپكارىمنى ① چاش قىلاي ②.

مېنىڭ شائىر بولغۇدەك كامىل ئىقتىدارىم يوق،  
ئەمما قەلەم توختاشقا زەررە ئىختىيارىم يوق.

چۈنكى ئاشىق دەردىگە پەقەت مەھبۇپ داۋادۇر،  
ئوز جانىدىن كەچكەنلەر جانانىنى تاپادۇر.

مېنىڭ سۈيگەن جانانىم يېڭى جۇڭخۇا بوستانى،  
شۇنى سۈيگەن دىلاۋەر قەلەمكەشنىڭ بوستانى.

## 2. غەزەل

باتۇر جۇڭخۇا ئۇيقۇدا مەغرۇرلىنىپ ياتقانىدى،  
دىلى ئويغاق، كوز يۇمۇق خىياللارغا ياتقانىدى.

---

① ئەپكار — پىكىرلەر.

② چاش قىلاي — بايان قىلاي.

ئەجنەبى مۇغەمبەرلەر ئوغرىدەك قەست ئەيلىشىپ،  
جۇڭگونىڭ پۇت-قولغا گاڭ چېتىقنى چاتقاندى.

تاسما قىلىپ گوشنى بولدى جاننى ئالماقچى،  
ئەۋەلا زەھەرلەشچۇن ئەپيۇننى ساتقاندى.

تۇيسىمۇ بۇ قەھرىمان پەرۋا قىلماي ئۇخلىدى،  
ئەيلەپ شىكار ئۇ خۇنخور بىزنى بوزەك تاپقاندى.

ئىيۇل كۈنلىرىنىڭ چوغ-پاھ-پاھ منۇتى ئەردى،  
لۈگۇچياۋدا ئۇ قانخور توپ-زەمبىرەك ئاتقاندى.

ئېتىلغان توپ زەربىدىن زىمىن يۈزى تىترىگەن،  
ئاچچىقلىنىپ بۇ پالۋان دەرغەزەپناك ئويغاندى.

كوتىرىپلا بېشىنى ئەتراپىغا قارىسا...  
"شەرقىي غار"نىڭ ياۋۇزى ئۇرۇش ئوتىن ياققاندى.

گەۋدىسىگە يىغىپ كۈچ كۈرەش تامان يول سېلىپ،  
قىلىچىنى چەيلىبان يېڭىش ئۇچۇن ئاتلاندى.

لەپىلدىگەچ مەيداندا قان رەڭلىك يېڭىشچان تۇغ،  
تاجاۋۇزچى بورىنىڭ ئاجىز بېشى ئايلاندى.

نەچچە يىللار چېلىشقاچ دۇنيا قايىل بولۇشتى،  
دۇشمەن تىزى پۈكۈلدى، چېتىقلەر ھەم قاتلاندى.

مانا بۇگۈن ئازادە چېلىشماقتا غالىپكار،  
ئۇ خۇنخورنى يېڭىشقا شانلىق پۇرسەت ئاز قالدى.

باردۇر باتۇر قوماندان — ھىچ يېڭىلمەس كۈچلەر بىز،  
مىللىتىمىز بەختىيار — غالىبىيەت بايقالدى...

ئىلھامىڭدىن دۇر ياغدۇر داستان ئارا شوخ — ئەرگىن،  
دولەت — خەلق شەنىگە كەڭ بىر ئورۇن ساقلاندى.

### 3. نەزمە

قانداق ئالاي تىلىمغا ئۆتكەنكى پاجىەنى،  
يازاي قانداق داستانغا ئۇ قانلىق ۋەقەنى.

سقىلىدۇ يۇرىڭىم، تېنىم قىزىپ كېتىدۇ،  
دوستۇم شۇنداق بولسىمۇ تەۋرىتەي بۇ خامەنى.

ئاھىكىم، ئوت چاچتىلەر ئول نابىكار خۇنخورلار،  
ۋەيران قىلىپ ئىمارەت، كويدۇردى كەڭ ئاممەنى.

يەتكەن يەرگە قەدەمى بىگۇنالارنى تۇتۇپ،  
ئالتۇن، كۈمۈش، دانىنى ئالدى يەنە جانىنى.

سانچىدىلەر نەيزىگە، يەنچىدىلەر تاش بىلەن،  
ئايرىپ مۇشپىق ئانىدىن نارسىدە بالىنى.

چولدا قالدى جەسىدى، ھۇقۇشلارغا بولدى يەم،  
كالىلاردىن ياسىدى چىرىك خۇنخور تاغىنى.

بىرقانچىلار سەرگەردان، ماكاندىن ئايرىلغان،  
تاغۇ-دەشتلەردە يىگەن نان ئۇچۇن ئوز ياغىنى.

كويىدى ئىپپەت-نومۇسى ئول نازىنىن قىزلارنىڭ،  
كېچە ئېنىق ئاڭلىدىم كوككە يەتكەن زارىنى.

كوزى ئويۇپ تاشلانغان، ئەۋرەتلىرى كېسىلگەن،  
سۇ ئورنىغا ئىچتى ياۋ ئادەمىيەت قانىنى.

شاڭخەي، نەنجىڭ كوچىسى ئېغىللارغا ئايلانغان،  
دارلىپۇنۇن نەدىمىش، قۇرغاچ زۇلۇم دامىنى.

قامچا تەگدى بەدەنگە، دەرەخلەرگە قېقىلىپ،  
قۇيرۇغىغا باغلىشىپ چاپتۇردى ياۋ ئاتىنى.

كومدى تىرىك تۇرغۇزۇپ قولغا چۈشكەن ئادەمنى،  
كىيىگەن بولسا جۇڭسەنپۇ ياردى ئۇنىڭ باغرىنى.

ئاشتى يەنە ھەددىدىن بىساناق ئالۋاڭ-ياساق،  
خەلقلەر يىسە تاياق، ئۇ يالاپ قايماغىنى.

“سۇ كەلتۈرگەن خار بولدى، كوزا سۇندۇرغان ئەزىز”  
پادىشا ئىمىش كورۇڭ، ساموراي مايماغىنى.

يازاي قايسى بىرسىنى تىزىپ بۇ ھوججىتىمگە،  
ھەرگىزمۇ كەچۈرمەيمەن دۈشمەننىڭ گۇنايىنى.

ئەگەر بىر-بىر قۇر تىزىپ يازسام ئول جىنايەتنى،  
ۋۇجۇدۇم ئىزتىراپىدىن ① كورەرمەن تىترەگىنى.

#### 4. مۇرەببە

يۇۋاش چاغلاپ جۇڭگونى، دۈشمەن قىلدى خام خىيال،  
“جۇڭگونى بىر ئۇچ ئايدا يۇتۇش” ئىدى خام خىيال،  
“ئاسياغا خوجا”لىق دەۋا ئەتتى خام خىيال،  
يەتكۈزەمدۇ دۈشمەننى “مەقسەت”كە بۇ شۇم خىيال.

① ئىزتىراپ — تەسرات.

ئالتە توك - توكنىڭ كۈچى مېليونغا تەڭ كېلەلمەس،  
ھەقىقەتنىڭ شاخنى ئۈشتۈپ بولماس، ئېگىلمەس،  
نەپىرەڭۋازنىڭ سوزىگە ياش گودەكمۇ ئىشەنمەس،  
دۈشمەن ھالاك بولىدۇ، بۇزۇلىدۇ خام خىيال.

رەقىپ نىمە ئويلايدۇ، تۈندە نىمە چۈشەيدۇ؟  
قايسى ئاڭدا كېزىدۇ، قايسى "يەم" نى كۈشەيدۇ؟  
قاي مەنزىلنى كۈزلەيدۇ، قانداق يۈكنى سۈرەيدۇ؟  
جاۋاب شۇدۇر بۇنىڭغا: قەتئى، پەقەت خام خىيال.

ئۇچراپ دۈشمەن پالاكەت، كورەلمىدى ھالاۋەت،  
شۇڭا دۇنيا ئالدىدا تارتتى ئىزا - ئاھانەت،  
قىلىپ ھۇجۇم جۇڭگوغا قىلالىدى تاپاۋەت،  
ھەرگىز پايدا بەرمەيدۇ ئاساسى يوق قۇم خىيال.

پاچاقلىدى يالۇجياڭ، كېمىسىنى دولقۇنلاپ،  
كويىدى قانات - قۇيرۇغى مەككار ئۇچقۇچ پىلتىڭلاپ،  
قارا گورگە يوللاندى چېرىكلىرى يۈز - ئونلاپ،  
كوردى دۈشمەن تىلىپات ① قىلغىنىدىن دۈم خىيال.

ئالدا تۇرغان مۇنتىزىم، تاغ باغرىدا پارتىزان،  
چىنەپ مىلتىقلىرىنى دۈشمەنلەرگە قاراتقان.

---

① تىلىپات - تالاپەت دىگەن مەنىدە.

ئىسكىلاتنى پارتلىتىپ زەرەرلەتكەن ھەرقاچان،  
تامام بەربات بولىدۇ بۇزۇق-چىركىن خام خىيال.

ئالۋاستىنىڭ شەرق-غەربتە رىشتە-يېپى ئۇزۇلدى،  
”زومىگەزنى يوقىتىش“ چوڭ پىلانى تۇزۇلدى،  
مەزلۇملارغا بۈيۈك تاڭ چىچەك ئېتىپ سۇزۇلدى،  
دۈشمەن بېلى ئۈشتۈلدى، ئولۇك بولدى خام خىيال.

جىنايەتكار قۇتۇلماي ئىتتەك بىتچىت بولىدۇ،  
يۈرەك-باغرى تىتىلىپ تاراج-پاراج بولىدۇ،  
قانلىق قەرز ھەم قىساسنى خەلق قالدۇرماي ئالىدۇ،  
لەنەت-نەپرەت ئاستىدا كومۇلۇپ قالدى خام خىيال.

خەلق دېڭىزى-جۇڭگونى ”بېسىۋېلىش“ پىلانىڭ،  
ئەزىمەتلىك خەلقنى ھەم قۇل قىلىش خىيالىڭ،  
ھەقىقەتتىن يىراقتۇر سېنىڭ تاپمىش مسالىڭ...  
كويۇپ كوككە سورۇلار كۈللىرىڭ ھەم خام خىيال.

ناھەقىقەت يوقىلىپ، ھەق ۋۇجۇتقا چىقىدۇ،  
غەۋغا-جاڭجال تۈگەيدۇ، ئىنسان ھورلۇك تاپىدۇ،  
مەزلۇملارنىڭ تىلىگى چوقۇم ئىشقا ئاشىدۇ،  
يەر بىلەن يەكسان بولۇر زۇلۇمخورلۇق خام خىيال.

## 5. مۇخەممەس

جۇڭخۇا جەڭگە قوزغالدى، ياۋ بولغۇسىدۇر تارمار،  
بىرلىك خەنجەر دۇشمەننى قىلغۇسىدۇر تارمار،  
قانچە غالجىرلاشمۇ بارغۇسى گور — تارمار،  
زەررە ئۇتۇق تاپالماي ئالغۇسىدۇر تارمار،  
شەكسىز ياۋۇز ئىپلاسار كورگۇسىدۇر تارمار.

خەلق توپلاندى جەڭ — چېلىش بايرىغىنىڭ ئاستىغا،  
بىردەك شوئار توۋلىشىپ قوزغالدى جەڭ — چېلىشقا،  
ھاياتى ۋە مەقسىدى توختالدى بىر نۇقتىغا،  
دۇشمەن ئالغا باسالماي، قوغلاندى ئوز گورىغا،  
شەكسىز، ۋەھشى كوڭۇللەر تېز بولغۇسىدۇر تارمار.

چۇنكى رەقىپ توت ياندىن قامال قىلىپ ئېلىندى،  
ئىتتىپاق ئاتقان ئوقى باغرى تېگىپ قالدى،  
ئەجەل ئىسكەنجىسىگە مەھكەم قىلىپ سىقلدى،  
پەقەت دۇشمەن تەقدىرى يېڭىلىش دەپ بىلىندى،  
تاجاۋۇزچى خۇمپەرلەر تېز بولغۇسىدۇر تارمار.

بۇ قەھرىمان جۇڭخۇاغا بولدى قۇتلۇق سەپەرلەر،  
ئىگىزلىكتىن غاقىراپ كەلدى شاتلىق خەۋەرلەر،

جان تالاشقان دۇشمەنگە كەلدى قانلىق خەتەرلەر،  
كۈتۈپ تۇرار بىزلەرنى جەڭدە ئوتلۇق زەپەرلەر،  
چۈشتى دۇشمەن سەكراتقا، تېز بولغۇسىدۇر تارمار.

رەقىپلەرگە ئامان يوق، بولۇر چوقۇم خارۇ-زار،  
بۇ ئازاتلىق ئۇرۇشتا بىزگە كورۇم بار-بار،  
قانخور جاللار بار ئىكەن ئاڭا ئولۇم يار-يار،  
تاجاۋۇزچى ئاپەتنى گورگە ھۇجۇم تارتار،  
دىمەك دۇشمەن ھىچ قالماي تېز بولغۇسىدۇر تارمار.

## 6. مۇسەددەس

كورۇپ ئوتتۇق دەھشەتلىك بەكمۇ ئېغىر كۈنلەرنى،  
يېڭىپ چىقتۇق ۋەھشەتلىك قايغۇلۇق شۇ تۈنلەرنى،  
ئېشىپ كەتتۇق داۋاندىن بېسىپ قىڭغىر يوللەرنى،  
بېغىمىزدا ئۇندۇردۇق غول سۈمەنبەر-گۈللەرنى،  
قويدۇق جەڭدە ھاردۇرۇپ ۋەھشى زومىگەرلەرنى،  
ھۇجۇم ياساپ ھەر مەنۇت ئالدۇق بىز زەپەرلەرنى.

بىلدىڭىزمۇ ئەي دوستلار، يېڭىش كىمگە خاس ئىكەن؟  
ئۇچۇرساقمۇ قىرغىنغا، ھايات كىمگە ماس ئىكەن؟  
ئېيتىڭلارچۇ بەھوزۇر، ئېيتقان سوزۇڭ راس ئىكەن!

ھايات ئۇچۇن كۈرەشتە يېڭىدىغان ناس ① ئىكەن!  
شۇڭا قويدۇق ھاردۇرۇپ جەڭدە زومىگەرلەرنى،  
ھۇجۇم ياساپ ھەر مننۇت ئۇتتۇق بىز زەپەرلەرنى.

ئوتمۇشتىن بىز ئۈگەنگەن، كەلگۈسىنى بىلىمىز،  
شۇڭا چىققان دۇنياغا "جۇڭخۇا" دىگەن نامىمىز،  
يىراقلارغا تارالغان ئۇلۇغ شەۋكەت-شانىمىز،  
يېڭىش تېپىپ تونۇلغان بۈيۈك ۋەتەن-ئېلىمىز،  
قويدۇق جەڭدە ھاردۇرۇپ يىرتقۇچ زومىگەرلەرنى،  
ھۇجۇم ياساپ ھەر مننۇت قازاندۇق زەپەرلەرنى.

تاققا قاراپ يۈگۈرسەك قورقق دۈشمەن قېچىشتى،  
زەربىمىزگە چىدالماي زەھەرلىك گاز چېچىشتى،  
غەزىۋىمىز زىيادە قايناپ يەنە تېشىشتى،  
كۈرەش بىزگە يېڭىشنىڭ ئىشىگىنى ئېچىشتى،  
قويدۇق جەڭدە ھاردۇرۇپ مۇدەھىش زومىگەرلەرنى،  
ھۇجۇم ياساپ ھەر مننۇت قازاندۇق زەپەرلەرنى.

يەنە قەتئى تىرىشىپ زۇلمەت يولىن باغلايمىز،  
تاجاۋۇزچى كۈچلەرنى يوقاتماققا چاغلايمىز،

---

① ناس - ئامما - خەلق مەنسىدە.

قارا يۈزلەر كوكسىنى پەشۋا بىلەن داغلايمىز،  
كوز نۇرىمىز ۋە تەننى ئېھتىراملاپ ساقلايمىز،  
قويدۇق جەڭدە ھاردۇرۇپ خۇنخور زومىگەرلەرنى،  
ھۇجۇم ياساپ ھەر مىنۇت قازاندۇق زەپەرلەرنى.

ئىرادىمىز مۇستەھكەم ھىچقاچاندا سۇنمايدۇ،  
ناھەقىقەت ئالدىدا ھەقىقەت يېڭىلمەيدۇ،  
بىزگە بىر تاڭ ئاتىدۇ، ئىككىنچى يوقالمايدۇ،...  
بارلىق مىللەت ئەركىنلىك، مۇساۋاتتا<sup>①</sup> ياشايدۇ،  
شۇڭلاشقا يوق قىلىمىز بەتكار زومىگەرلەرنى،  
ئورنىمىز ۋە تەنگە مەڭگۈلۈك زەپەرلەرنى.  
1945 - يىلى 15 - ئىيۇل، قەشقەر.

## بولماس

ۋە تەن سۈيگەن كىشى ھەرگىز جاھاندا خارۇ-زار بولماس،  
ئۇلى مەھكەم قۇرۇلغاندا بىناسى تارمار بولماس.

---

① مۇساۋات - باراۋەرلىك.

ۋەتەن خەلقى ئۈچۈن جاننى تىكەش ھەرىكىتىگە شەۋكەتتۇر،  
ۋەتەن خىزمىتىدىن ئارتۇق - ئۇلۇغراق كارى بار بولماس.

تۈزەتكەن چاغدا ئىللەتنى، يوقاتقان چاغدا زىللەتنى،  
ئازات قىلغاندا دولەتنى، جاھان ھىچكىمگە تار بولماس.

ۋەتەن، خەلقنىڭ تەقەززاسى بىلپ قوي، نىمە ئىستەيدۇ،  
خۇراپات بىرلە غاپىللىق تەرەققىغا شوئار بولماس.

ئۈزەڭنىڭ پايدىسىدىن كەچ، ۋەتەن نەپىسىگە كوز تاشلا،  
بىراۋ قىلسا زىيانداشلىق، ئۇنىڭغا خەلقىمۇ يار بولماس.

پەقەت بولساڭ ۋەتەن خەلقىڭ ئۈچۈن ئاشىق ساداقەتلىك،  
پېقىرلىق - كەمبەغەللىكنىڭ ساڭا ئۇ دەمدە ئار بولماس.

ساناقسىز مالۇ - مۈلكۈڭگە ئىشەنمە، ھىچ غۇرۇرلانما،  
ۋەتەن، خەلقىڭگە خىزمەت قىل، ئۇلۇغ توھپەڭ بىكار بولماس.

يىگىتلىك چاغ غەنىمەتتۇر، ئەزىز ئومرۇڭمۇ قىممەتتۇر،  
ساقال قاردەك ئاقارغاندا بېلىڭدە كۈچ - مادار بولماس.

تىلى قىسقا بۇ شوخ - ئەركىن بۈيۈك ئەلنى سالاملايدۇ،  
زىمىستان كەتمىگۈنچە ھىچ گۈلىستاندا باھار بولماس.

1945 - يىلى ئىيۇل، قەشقەر.

## ئازاتلىق باھارى (مۇستەھزات مۇرەببە)

— ياپون باسقۇنچىلىرىغا قارشى 8 يىللىق ئۇرۇش —  
مىزنىڭ ئاخىرقى غەلبىسىنى تەبرىكلەيمەن.

قۇللۇق ئورنىغا بولدى ئازاتلىق،  
خوشاللىق ئىچىدە كەلدى ئازاتلىق،  
كەتتى تۇتقۇنلۇق، كەلدى ئازاتلىق،  
بەخت تۇغۇلغاندەك كەلدى ئازاتلىق،  
لەيلىمىز ناھار.

نازلىق باقتى ئاي چىچەك ئاتقاندا،  
سۇبھى كارۋانى ئىتەك ئاچقاندا،  
مەيداندا جەڭچى غىجەك چالغاندا،  
قوينىنى ئاچتى بىزگە ئازاتلىق،  
پەسلىمىز باھار.

كەتتى زەھەرلىك، مۇدەھىش زىمىستان،  
بولدى جۇڭخۇا يېڭى گۈلىستان،  
دۈشمەنگە ماكان بولدى گورۇستان،  
چېلىش بىلەن بىز تاپتۇق ئازاتلىق،  
پۇرايدۇ گۈللەر.

قارا كېچىلەر يورۇپ تاڭ ئاتتى،  
تاجاۋۇزچىلار قەۋرىدە ياتتى،  
يۈزسىز غالچىلار غەملەرگە پاتتى،  
گۈزەل جاناندىك كۈلدى ئازاتلىق،  
خۇشتۇر كوڭۇللەر.

سەككىز يىل ئاقتى قىزىل ياقۇت قان،  
مەرتلىك يوسۇندا بەردۇق كوپ قۇربان،  
دۇنيا ئەھلىنى قالدۇردۇق ھەيران،  
قان-تەر ئىزىدىن كەلدى ئازاتلىق،  
ياشمار يۈرەكلەر.

غەزەپ ئاستىدا پارتلىدى زىندان،  
زەرپكە ئۇچرىدى دۇشمەنلەر چەندىن،  
ئىستىقبالىمىز غۇنچىدەك خەندىن،  
بىزنىڭ تويىمىز بولدى ئازاتلىق،  
چالدۇق سۇنايلار.

جاھان تارىخى ئاچتى يېڭى بەت،  
بىزگە باغلىدى بارچە مۇھەببەت،  
ئىتتىپاقچىلار تۇتتى ھەقىقەت،  
”ئوقلۇق“ ① تۈگىدى، بولدى ئازاتلىق،  
ھەممە توي تارتار.

---

① ئوقلۇق — گېرمانىيە، ئىتالىيە، ياپونىيىدىن ئىبارەت ئۈچ جاھان-  
گىر دولەت ”ئوق مەركەز“ دەپ ئاتالغان ئىدى. — ئاپتوردىن.

كەتتى دەرت- ئەلەم ئەلنىڭ بېشىدىن،  
ئوچتى ئاداۋەت ھەر بىر كىشىدىن،  
ئالغىش جۇڭخۇاغا ئىچكى- تېشىدىن،  
كەڭ قانات يازدى كۆتكەن ئازاتلىق،

بىزلەر بەختىيار.

450 مىليون خەلق مەھكەم بىرلىشىپ،  
ۋەھشى ياپوننى يەڭدۇق چېلىشىپ،  
دولەت قۇرىمىز ئەمدى تىرىشىپ،  
بىزلەرگە كېرەك مەڭگۈ ئازاتلىق!

دۇشمەن تارۇ- مار!...

1945- يىلى ئاۋغۇست.

### يۈرەكتىن ئاۋاز

قەلەم!  
سېنى شوخلۇق نەسىمىدا،  
ئەرگىن تەۋرىتىمەن،  
ئۇخلاتمايمەن،  
ئۇخلىمايمەن،  
ئاخىرغىچىلىك -

ھېچ توختاتمايمەن!... دەمالغا تاشلا

سېنى ھەرگىز —

دەمالغا ئوخشاتمايمەن. ئەمەلىيەتتە ئىشقا

بىر چاغلاردا،

ھايات گۈلۈمنى

لەنەتكار يىللار

بەلكى توزۇتۇپ تاشلا... ھېچ قانداق

پەقەت سەن —

ئەي... شوخ قەلەم!

مەن ئۇچۇن —

دۇنيانىڭ ئومىرى بىلەن تەڭ —

ئۇزاق ياشارسەن!!!

دۇرۇس...

مەن كۈزلەيمەن

ئۇلۇغ ۋىسالنى —

ئەركىنلىك،

باراۋەرلىكنى... ھېچ قانداق

(پەقەت خەلقنىڭ).

بۇنى ماڭا

ۋە بەلكى ساڭا... ھېچ قانداق

ئوزى ئالى،

دەلى گۈھەر،  
تەلى جەۋھەر  
ئۇلۇغ ئۇستاز ئۈگەتكەن.  
بۇ دەرس  
قېنىمغا سېڭىپ كەتكەن.  
ئەي، شوخ قەلەم!  
ئەركىنلىك بابىدا  
بۇلبۇلدەك ناۋا چەك!  
جۇڭخۇا پەرزەنتلىرىگە،  
ئىنسانىيەت ئاممىسىگە  
بېغىشلاپ ناخشىلار كۈيلە!

مېھرىۋانلىق،  
ۋاپادارلىق  
سېنىڭ جېنىڭ بولسۇن!...  
خەلق مەنپەئەتى —  
ئىتتىپاقى،  
ئالى نىشانەڭ بولسۇن!

قانغۇدەك سوزلە!  
مۇمكىن...  
مەيلى ئاسماندا قانچىكى ئۇچساڭ!  
سېنىڭ شوخلۇغۇڭ ئۇ،

لېكىن سەن... ۋەھىيەت

شۇنى ئۇنتۇمىغىنكى؛

ئوپۇ-چورە گدە...

ئەگرى نىيەت،

ھەسەتخورلارمۇ بار...

ئۇلارنى قانتىڭ بىلەن ئۇر!

خەنجەر بولۇپ تىل!

ئەي قەلەم!

سەن شۇنداق شوخ

ھەم زىل...

سۇپىتىڭگە، خىسلىتىڭگە...

دەريا بېلىقلىرىمۇ ئوخشىماس.

قەلەم بانسىز كۆيلىمەس

خۇددى ئىپتىكار ئېيتقان دەك.

كەيىكتەك تېڭىرقىما!

ھەر بىر مىسرادا

تەمەنلىكنى جارى قىل!

قالمىسۇن دىلىڭدا ئارمان!

يەنە توختىماي قاينا!

يەنە دۇغ بولۇپ قالما!

ئەقەدە قەسدىسىنى توقۇ!

قەلەم ئولمەيدۇ!

قەلەمكەش مەڭگۈ ياشايدۇ! —

بۇ، مېنىڭ شوئارىم.

ئەقىدەم شۇنداق چىڭ،

ھەتتا قەلەمنىڭمۇ شۇ.

قەلەم، ئەي قەلەم... —

سەن مېنى،

مەن كۆھكەن.

سەنئەت تېغىدىن —

كان قېزىپ،

تەر توكۇپ،

كويۇپ — پىشىپ،

ساپ، قىممەت —

بىباھا گوھەر ئالمەن.

ئۇنى چىرايلىق تىزىپ،

ئازات جۇڭخۇانىڭ —

كوكسىگە زىننەت بېرىپ،

مارجان قىلىپ ئاسمەن!

مانا مېنىڭ قەلىمىم —

مانا مېنىڭ قەلىمىم... —

ئەقىدەم ئالجاناپ؛

مەقسىدىم:

جۇڭگونى —

دۇنيانى ئازاتلىققا يەتكۈزۈش، دەپ،  
يۇلتۇزلاردىن قۇرلار تىزىپ،  
ئاسمان بېتىگە يازىمەن.

ئۇنى ھەممە كورسۇن...

ھەر تال ئۇنچە - سوز —

دانه ساپ گوھەرگە تەڭ.

ۋە بەلكى قىممەت — سەنئەت سوزى.

قەلەم يەنە شۇنداق —

ئەزىز جانغا تەڭ.

ساقلايمەن ئاڭا —

ئاخىرغىچە ھورمەت - ئىززەت...

ئاداققى مىنۇتقىچە

مېنىڭ قەلىمىمدىن

شۇنداق...

دولەت ئەلا!

خەلق ئەلا!

دىگەن ھەققانى ئاۋاز —

ئۇلۇغ سادا چىقىپ تۇرىدۇ.

ئۇ پەقەت ئوچمەيدۇ...

پەقەت يېڭى جۇڭخۇا،

ھورلۇك دۇنيا مەنزىلىدە

مەقسەتكە يېتىدۇ...

1945 - يىلى 3 - سېنتەبىر.

## تىلىم

سوزلە تىلىم ئۇرغۇپ، بۇلبۇل بىكار قالسۇن!  
شېرىن سوزلىرىڭدىن نازۇك نىگار قالسۇن!

تاشلار ئېرىپ كەتسۇن سوزۇڭ تەسىرىدىن،  
خەستە شىپا تاپسۇن، "تۆتى" بىمار قالسۇن!

خەلقىم ئىچىپ شەرۋەت، "رەھمەت!" دىسۇن دائىم،  
دىلغا بېرىپ لەززەت، ئارتتا شېكەر قالسۇن!

قولۇم چالسا راۋاپ، كۈيلە مۇقامىڭنى!  
كەتسۇن جاھان ياڭراپ، جىڭگىر دۇتار قالسۇن!

سازلا، ناۋا بىرلە، سازىڭنى شوخ-ئەرگىن!  
تىلىڭدىن ئەلگە ئۈچمەس مول يادىگار قالسۇن!

1945 - يىلى سېنتەبىر، قەشقەر.

## غەزەل

جانان ئىشىكى ئاچماس، زەنجىر قېقىلمىغۇنچە،  
جەننەت دىلىمغا ياقماس ئەنجۇر قېتىدىمىغۇنچە.

باغدا ئېچىلسا لالە، بۇلبۇل قىلۇركى نالە،  
پەسلى باھار ئاتالماس گۈللەر ئېچىلمىغۇنچە.

ئاشق مۇرادى يۈكسەك ياردىن ۋاپانى كورمەك،  
پەرۋانە ئوزىنى ئۇرماس نۇرلار چېچىلمىغۇنچە.

گۈلشەن ئىچىندە رەيھان دىلىنى مۇئەتتەر ئەيلەر،  
نازى ھىساپقا كىرمەس تالار ئېگىلىمگۈنچە.

شىرىن يولىدا پەرھات چەكتى جاپانى ھەر دەم،  
گوھەرمۇ قولغا كەلمەس كانلار قېزىلمىغۇنچە.

ئول "رابىيە"نى كورسە "سەيدىن" جېنى سۇيۇنۇر،  
ئالماس ئارام مۇساپىر بەللەر يېشىلمىگۈنچە.

بوسۇغىدا تۇرىدۇ توت كوز بولۇپ غېرىبى،  
ياردىن بولەككە باقماس كوزلەر تېشىلمىگۇنچە.

ئاۋال كوڭۇلنى ساپ قىل، ئاندىن يولۇڭنى تاپقىل!  
ھىچبىر بىنا قۇرۇلماس ئۇلار تىزىلمىگۇنچە.

بولسا يار ئۇچۇن قۇربان ئاقىۋەتتە شوخ-ئەركىن،  
ئالتۇن سەھىپە بىكار، ناملار يېزىلمىگۇنچە.

1945 - يىلى ئۆكتەبىر، قەشقەر.

## چىرايلىق

(مۇسەببە)

ئۇلۇغ ئانا يۇرتىمىز - دىيارىمىز چىرايلىق،  
گۈللەر ئۆسكەن باغىمىز، باھارىمىز چىرايلىق،  
ئالما، نەشپۇت، مۇناقى، ئانارىمىز چىرايلىق،  
شېكەر پىلەك، ئاقناۋات، پاتاسىمىز چىرايلىق،  
سەۋزە، لاڭخا، شوخلا ھەم ماشلىرىمىز چىرايلىق،  
ئالتۇن بۇغداي ھەم قوناق، ئاشلىرىمىز چىرايلىق،  
لەپشىپ تۇرغان مايىسلىق قىرلىرىمىز چىرايلىق.

ئاسمان پەلەك تاغلاردا سەكرەپ كىيىك ئوينىشار،  
قوزىچاقلار مەرىشىپ يايلاقلاردا يايىرىشار،  
بوتىلاقلار، تايىچاقلار كىشىنەپ، چىشلەپ قوغلىشار،  
پەرۋاز قىلىپ بۇلبۇللار گۈل ئىشىقىدا سايىرىشار،  
يولۋاس، بۇغا، ئارسلان جىلغا-جاڭگال خالىشار،  
كىيىك كىندىك قارىندا ئىپار-مىشكىن قاينىشار،  
خەلقىمىزگە پايدىلىق يايلىغىمىز چىرايلىق.

كوك شىشىدەك سۇپ-سۇزۇك ئوركەشلىگەن كەڭ دەريا،  
ئەترە بۇيۇق غۇبارسىز، دەرتكە دەرمان ساپ ھاۋا،  
ئوڭكۇر-غارلاردىن چىقار ئەجەپ مەيىن بىر سادا،  
مەرمەر تاشلىق ھەم داڭلىق زىمىنىمىز تۇتتيا،  
ھەتتا قومۇش، سۇتلۇك ئوت مەجرۇھلارغا دۇر داۋا،  
بۇيۇك قۇرۇلۇشقا ماستۇر پال-پال غىلاڭ كەڭ دالا،  
چىمەن ۋەتەن-گۈلىستان-گۈلزارىمىز چىرايلىق.

دىلى سادىق، ئەزىمەت، مېھنەتكەش قىز-ئۇغلانى،  
شىرىن سوزلۇك، ئاھۇ كوز پىداكار قەھرىمانى،  
ۋەتەن ئۈچۈن پىدادۇر بولسا ئەگەر مىڭ جانى،  
گۈل بىلەن بوستان قىلۇر بۇ چولستان دۇنيانى،  
بىزنىڭ ۋەتەن ئۇلۇغۋار كومۇر مەدەنىنىڭ كانى،

ۋارقىدىشىپ تارىخنى، كۆرۈپ باقسۇن ئىنسانى،  
پەزىلەتلىك نەسلىمىز - ئەۋلادىمىز چىرايلىق.

بىزگە ھۇجۇم قىلىمۇ ۋەھشى نىيەت نابىكار،  
بولدى ئاخىر ئۇتتۇرۇپ سالتاڭ كىپەن تارمار،  
دۇنيا خەلقى بولەكچە بىزگە بەردى ئېتىۋار،  
مەڭگۈلۈك دوست بولماقچى ئۇلار قىلدى ئىختىيار،  
جەڭدە ئالغان ئۇتۇقتىن ھەر كىشىمىز ئىپتىخار،  
ھەر بىر ئادەم ھەرقاچان تېپىلغۇچى خوپ ئىنتىزار،  
چوڭ مەيداندا مەردانە، بايرامىمىز چىرايلىق.

گۈل باغ ئارا گۈل تېرۇر تەر ئاققۇزۇپ باغۋان،  
پوستا سەگەك ساقلويدۇ بۇ ۋەتەننى پاسۋان،  
كۆپ ئېزىلگەن خەلقىمىز پاراسەتلىك - ئاقىلان،  
دوستلىرىغا خىيانەت قىلمىغاندۇر ھىچقاچان،  
كۆڭلىدە بار ياخشىلىق، يامان خىيال قىلمىغان،  
شۇنداق توغرا مەقسەدى دوست - دۇشمەننى ئايرىغان،  
ۋەتەن دىسە، شوخ - ئەركىن، ئەشئارىڭىز چىرايلىق.  
1945 - يىلى ئۆكتەبىر، قەشقەر.

## ناز گۈلگە

مېھرىك بىلەن قارايسەن گويا جاننى ئالغۇدەك،  
تېخىچە يوق ئىلتىپات كويۇڭدا يۇرسەم ناز گۈل.

نېمىشكىن تىترەيدۇ سىماپ كەبى يۇرسىڭم؟...  
سەن بىلەن كورۇشكەندە، كوڭلۇمدە كۈلسەم ناز گۈل.

يېڭى چىققان قۇياشتەك كۈلۈپ ئويدىن چىقارسەن،  
سوزۇم لەۋدىن قاچىدۇ، قاچاندا كورسەم ناز گۈل.

تاتلىققىنا سوزۇڭنى بۇگۈن ئەجەپ سېغىندىم،  
ئوربۇالدى يالغۇزلۇق ھەر كېچە كۈتسەم ناز گۈل.

خەت يازايمۇ يا بېيىت، يا قىلايمۇ نالىلەر؟  
سەن ئۇيقۇدا، مەن بىدار، خىياللار سۇرسەم ناز گۈل.

سەن گۈل بولۇپ ئېچىلساڭ، مەن بۇلبۇلۇڭ سايرىسام،  
دوستلار تەھسىن ئېيتىنشار ئالدىڭدىن ئوتسەم ناز گۈل.

سېلىپ چوڭقۇر تەسىرات قاراپ كەتتىڭ مەكتەپكە،  
ھەسرەتتىم يوق دىلىمدا، يولۇڭدا ئولسەم ناز گۈل.

مۇھەببەتلىك شوخ-ئەركىن گۈللۈگۈڭدە سايىرسۇن!  
داستان بولۇر نىگارنىڭ ئىلھامغا چومسەم ناز گۈل.  
1945 - يىلى نوپاسىر.

## بالىلار تىلى

ئوزۇم كىچىك،

سوزۇم چۈچۈك.

مەكتەپ جېنىم -

جەننەت جېنىم.

ئەسىرىم روشەن،

جايمىم گۈلشەن.

پىكىرىم سۇزۇك،

ئىشىم تۈزۈك.

كوڭلۇم باھار،  
ھەر چاغ ناھار.

يۇزۇم ئانار،  
كوزۇم يانار.

تۇتتۇم قەلەم،  
يوق بول ئەلەم!

تەكتىم شوخ دىل،  
بەختىم ئوز تىل.

قېنىم قىزىق،  
خېتىم تىزىق.

ۋەتەن ئانام،  
ساڭا سالام.

گۈزەل ئايىم،  
بولاي ئالىم!

ياكى شائىر —  
جەڭگە ماھىر!

مەن بىر ئۇچقۇچ،

يا سىر قۇچقۇچ.

ياش بولىمەن،

شوخ بولىمەن.

چامداپ شۇغا

ماغدۇم ئالغا.

تەييار ھەر دەم

ياۋغا زەربەم.

ۋەتەن دەيمەن،

ھەق ئىشلەيمەن.

كەلگۈسىگە

ياشلار ئىگە.

كىچىكىمدىن —

چىچىكىمدىن،

ئۇقتۇم بۇنى،

يازدىم شۇنى.

1945 - يىلى قەشقەر.

## مۇھتەملات

بۇلبۇلنىڭ ئارزۇسى پەسلى باھار-ياز،  
ھەقىقەتتىن ئىلھاملانىپ داستانلار ياز!  
ماھىرلىقنى سەن ئۇ «ناۋايى»دىن ئۈگەن،  
ئىجات گۈلزارىدا سايرا، قانات ياز!

1945 - يىل قەشقەر.

## بۇگۈن بولەكچىغۇ؟

(مۇسەللەس)

— ياپون باسقۇنچىلىرىغا قارشى ئۇرۇشىمىزنىڭ  
زور غەلبىسىنى تەبرىكلەپ.

ئول كۈن بولەكچە، بول كۈن بولەكچە،  
ئىلھام كەلمەكتە شول كۈن بولەكچە،  
كەلكۈن زابانىم گۈلگۈن بولەكچە.

سەپىر ئەتتى، كوردى دىللار نەپىسى،  
 ئاچتى كوڭۇلنى باھار نەسمى،  
 گۈللەر ئېچىلغاچ گۈلشەن بولەكچە.

ھايات ئېرىشتى ئوچمەس چىراققا،  
 قىش دەۋرى كەتتى بىزدىن يىراققا،  
 مىللەت باراۋەر، ئەركىن بولەكچە.

جان-تەننى ئەتكەن دولەتكە تارتۇق،  
 ئومرى ۋە تەننىڭ بەش مىڭدىن ئارتۇق،  
 ئۆسمە يىگىتتەك، كورگىن بولەكچە.

قاتات قاقىدۇ گام پەرۋاز ئۇرۇپ،  
 قۇمىرى چىمەندە سايرايدۇ ئۇرغۇپ،  
 بول كۈنكى شاتلىق دەۋران بولەكچە.

ئەجەپ خىياللات مۇڭلۇق كېچىدە...  
 زۇلمەت، ئاسارەت، قۇللۇق ئىچىدە...  
 قىلغان نادامەت-نالان بولەكچە.

ئومىرىن ئوتكۈزگەن ياشلار گۈلەختە،  
 ھەسرەت يۈرەكلىك چاللار دوزەختە...  
 تۇرمۇش كەچۈرگەن ياران بولەكچە.

چىداپ تۇرالمىي ئولسە يولداشى...  
ئاققان سەل بولۇپ ئەلنىڭ كوز ياشى،  
زەرداپ يۈرەككە تولغان بولەكچە.

ئەلنىڭ قېنىدىن زالىم بىزەلگەن...  
زۇلمەت دەستىدىن جىگەر ئېزىلگەن،  
ۋاپاغا جاپا بولغان بولەكچە.

باي ئىدۇق ئەمما بولدۇق بىز پەقىر،  
ياتلار ئالدىدا ھەم بولدۇق ھەقىر،  
"قۇم" "سەمونت" بولدى، بول كۈن بولەكچە.

ئۇققان كەشىپىيات دۇنيا قۇلىغى،  
بىزدە قاينايدۇ خىسلەت بۇلىغى،  
سەنئەت مۇھىتى دولقۇن بولەكچە.

مەڭگۈ ياشايدۇ خەلقپەرۋەر دولەت،  
"يەرگە بىر نوۋەت، ئەرگە بىر نوۋەت" —  
دىگەن ئۇلۇغلار ئايان بولەكچە.

كورسەتكەن جەزىر، بارىدۇ قەۋر —  
ئەسىردىن - ئەسىر، دەۋردىن - دەۋر،  
پارلاق كەلگۈسى جاھان بولەكچە.

يوقالدى خانلىق يالماۋۇزچىلار،  
گۈم بولدى ئەنە تاجاۋۇزچىلار...  
دەلىل شۇنىڭغا، دەۋران بولەكچە.

ئىزى ئۈچمەيدۇ تۇتقان ئادالەت،  
تارىخ ھوكىمى شۇ: غالىپ ھەقىقەت...  
مەغلۇپ زومىگەر، پەرمان بولەكچە.

سىم قوينىغا زەر پال-پۇل چۈكەردى،  
دىل مۇرغىزارى ياشناپ كۈكەرتتى،  
جانان يۈرەكتە سەيلان بولەكچە.

قانلىق چېلىشتا، ئۇتۇق ئېلىشتا،  
ئالغا مېڭىشتا، ھەر دەم يېڭىشتا،  
بولدى بۇ جۇڭخۇا مەردان بولەكچە.

بولدى ئازاتلىق ئەلنىڭ قاياشى،  
چاچتى نۇرىنى ۋەتەن قۇياشى،  
تۇرمۇش چىرايلىق بولسۇن بولەكچە.

نومۇس ئاقلاندى گۈلشەننى ساقلاپ،  
ئۈچمەيدۇ ھەرگىز ئازاتلىق-ئاپتاپ،

قىلار جاھاننى نۇران بولەكچە.

1945 - يىل قەشقەر.

## كوردۇم

كېلىپ دۇنياغا مەن بەختۇ-سائادەتنى ئادا كوردۇم،  
ئۈزۈمنىڭ دەردىگە دەرمان تېپىلماس بىداۋا كوردۇم.

بىرى شەخسپەرەس زالىم، بىرى قاشقىر مەجەز ھاكىم،  
بىرى گال بەندىسى "ئالم" ... ساداقەتتە رىيا كوردۇم.

تەپەككۈر ئەيلىسەم، دوستلار شىكايەت قىلدى بۇ ھالدىن،  
بۇ خەلقىم بەختىنى بەختىم كەبى نۇرسىز قارا كوردۇم.

قىزىپ كەتكەن ھارارەتتىن بۇ چەكسىز دەشت-باياۋانلار،  
ساماندىك سارغىيىپ سولغان خىلى رەنا-گىيا كوردۇم.

ئۇرۇپ پەرۋاندىك ئۈزۈنى چىمەن ئىشىقىدا ئورتەنگەن،  
غېرىپ بۇلبۇل تىلىدىن مەن ئەجەپ مۇڭلۇق ناۋا كوردۇم.

ھايات ۋەسلىگە زار بولغان خالايمىققا تېگىپ ئاپەت،  
يۈرەكلەرنى جاراھەتلەپ ئۇچۇپ يۈرگەن ۋاپا كوردۇم.

يىگىتلىك دەۋرىگە يەتسەم ساپادا نەچچە "دانشمەن"  
ۋەتەن. نەپىگە كويمىگەن سىپاگەر ئاشنا كوردۇم.

براۋغا ياخشىلىق قىلماس ۋە لېكىن مىننىتى كوپتۇر،  
رەپىقلەردىن ئاھانەتنى، رەقىپلەردىن جاپا كوردۇم.

ھالاۋەت ئىزدىدىم، تاپماي، يولۇقتۇم دەرت - مۇشەققەتكە،  
تاياندىم غەيرىتىمگە مەن، ئىشەنچىمدىن ۋاپا كوردۇم.

قۇلاغمىغا سادا كەلدى: چىمەنلىك باغدا تاڭ ئاتتى!  
زىمىن - كوككە يورۇق بەرگەن ئەبەت ئۈچمەس زىيا كوردۇم.

كېچە - كۈندۈز بولۇپ توت كوز تىلەر ۋەسلىنى شوخ -  
ئەركىن،

باھارىستان - گۈلىستاندا زىمىستاننى جۇدا كوردۇم.

1945 - يىل قەشقەر.

## زادى ئالدانما!

ئوزىنى ئوينىتىپ قويسا،

“گۈزەل ھوسنى” گە ئالدانما!

تەبەسسۇم ئەيلىسە چوڭقۇر

“ناۋات” سوزىگە ئالدانما!

يىلاننىڭ تېشى يۇمشاقتۇر،

ئىچىگە لىق زەھەر تولغان،

ۋاپا قىلساڭ، جاپا كەلگەي،

سېسىق كوكسىگە ئالدانما!

كوزۇڭگە ئۇيقۇ كەلتۈرمەي،

كورۇشنى ئىختىيار قىلساڭ،

سالار باغرىڭغا نەشتەرنى،

مىكىر - قەستگە ئالدانما!

ئوزەنچە ساقلىساڭ تاشنى

يۈرەك - باغرىڭدا “گوھەز” دەپ،

ئاخىرى پايدا يەتكۈزمەس،

گۈزەل ئەپتىگە ئالدانما!

كورۇشكە دىل كوزى لازىم،

كوزۇڭنى ئانچە ئوخشاتما!  
سوزىنى ئوخشىتىپ قىلسا،  
”يوغان“ ئەقلىگە ئالدىنىما!  
پالاستا ئولتۇرۇپ شامدەك،  
قويۇپ ئالدىدا ئۇستىرلاپ،  
سېنىڭغا ئېيتىدۇ يالغان،  
قاپاق پالچىغا ئالدىنىما!  
ۋەتەنداشنى تونۇپ قويغىل!  
مىجەزى - خۇلقى ئوخشاشماس؛  
جاھاندا تولا ئىنسان بار،  
ئادەم تۈلكىگە ئالدىنىما!  
قورام تاشلار ياتار سايدا،  
ئاڭا بىر كىم نەزەر سالماس،  
دەپلەمەس ئۇ ”كېرەكتۇر مەن!“  
ساپال سولەتكە ئالدىنىما!  
قازاندىكى تالاي سۇغا  
قوشۇقتا بىر تۇز كۇپايە،  
چاپان ئىچىدە ئادەم بار،  
قاشاڭ ھەيكەلگە ئالدىنىما!  
تەپەككۈر قىل، تەكەببۇرلۇق  
كىشىگە پايدا بەرگەنمۇ؟  
دېمىغىڭنى ئىگىز تۇتما،

تەكەن شوھرەتكە ئالدىنما!

ئەجەپ ھەيرانە مەن دوستلار،

بۇ ئالداش، ئالدىنىشلارغا؛

ياغار مولدۇر باھار پەيتتە،

”سوغاق پەسلگە“ ئالدىنما!

كېڭەش ئورنىدا شوخ-ئەركىن،

خۇلۇق بابىدا سوز ئاچتى،

بىلىپ يۈرگىلىكى يولداشلار،

پەقەت يالغانغا ئالدىنما!

1945 - يىل قەشقەر.

## دىلدار جانانغا

جىلۋەك بىلەن ئەي جانان، ئوزەڭگە مېنى يار ئەتتىڭ،

بۇ كەڭ كوڭلۇمدە چىن ئىشقىنىڭ چوغ-ئوتىنى بار ئەتتىڭ.

”كېرەكمەس باشقىسى سەندىن، ئومۇرلۇك ئاشىغىم سەن-سەن“

دىدىڭ خوشنۇد قىلىپ، ياتقا بېقىشنى نومۇس-ئار ئەتتىڭ.

گۈزەل لەيلى ئۈچۈن مەجنۇن ۋاپا ئىلكىدە جان بەرگەن،  
شۇنىڭدەك جان بەرەي بۈگۈن، مېنى ۋەسلىڭگە زار ئەتتىڭ.

“نە قىلسۇن ئاشىغىڭ مېسكىن، غېرىپكى بىر قۇرۇق جان بار”  
ساڭا شۇنداق دېسەم باشتا ئۈزەمنى ئېتىۋار ئەتتىڭ.

مېنىڭ ئالدىمدا سەن ئۇزرا، سېنىڭ قارشىڭدا مەن ۋامۇق،  
سېلىپ سىنەمگە مېھرىڭنى، گۈلۈڭ بەرگىگە خار ① ئەتتىڭ.

لەتاپەتتە سېنىڭدەك بىر تېپىلماس نازىنىن دىلبەر،  
بۇ ئومۇرۇم سەن ئۈچۈن مۇتلەق مېنى سەن ئىختىيار ئەتتىڭ.

كۈچۈڭ كەلدى ھىساپسىز كىم، رەشىك ئەتكەنگە تىغ ئۇردۇڭ،  
ئارىغا ئۈنسە تىكەنلەر قىلچىتا تارمار ئەتتىڭ.

تېتىپ باققاچمىكىن، مەيلىم سېنىڭ جامىڭدا لەززەتنى،  
سۇمۇردۇم شەرۋىتىڭنى بىر، شۇ سائەت بىقارار ئەتتىڭ.

يىراق ئۆتمەي كوز ئالدىڭدا، ۋاپاسىز “يار”نى تەرك ئەتتىم،  
پىدا قىلدىم ساڭا جاننى، مېنى سەن ھەم شىكار ئەتتىڭ.

---

① خار — گۈلنى ساقلىغۇچى تىكەن.

مۇلاقات بولساق ئىككىمىز يەنە خۇش خۇي تەبەسسۇملە  
كېمىنەك ئىلتىجا قىلسا، "تۇرۇپ تۇر!" دەپ بىكار ئەتتىڭ.

كى چوڭ بولساقمۇ بىر مەلىدە سەن - بىز ئوينىشىپ بىللە،  
گاداي دەپ مەن غەربىنى سۇندۇرۇپ خوپ ئىنتىزار ئەتتىڭ.

ئۇمىتلىك ئاشىغى سادىق ئىدىم ۋەسلىڭگە، ئەي جانان!  
تېلىمنى لال ئېتىپ ئەلگە مېنى سەن ئاشكار ئەتتىڭ.

بېغىڭدا گۈل تېرىپ دائىم يۈرەك قېنىمنى سەرپ ئەتتىم،  
دېسۇنكى "رەھمەت!" دىلېر، مېنىڭچۈن لالزار ئەتتىڭ.

ساڭادۇر رىغىبتىم دىلدىن، يوق ھېچ پەرقىم مېنىڭ ئەلدىن،  
ئوزەم دەرەتلىك، يۈزۈم گەرتلىك، يۈرەكتە ئاھۇ - زار ئەتتىڭ.

مۇبارەك خاك - پايىڭنى يۈزۈمگە تۇتىيا قىلدىم،  
ساباھى ۋەسلى شەمىڭنى يېقىپ دىلغا ناھار ئەتتىڭ.

ھەقىقەتتە كوڭۇل بەردىم، سېنىڭدىن باشقا يار تۇتتام!  
زىمىستان دىل جاھاننىمى بۈگۈن كۆكلەم - باھار ئەتتىڭ.

بىلىپ ئالى سېنى ياپىرىم ئوزەمگە مېھرىۋان قىلدىم،  
پەقەت سەندىن بۇ كوڭلۇم توق، ھاياتىمنى چىنار ئەتتىڭ.

تەلەپ ۋە سىلىڭنى ئەي مەھبۇپ، كوزۇمگە ئۇيقۇ كەلمەيدۇ،  
بۇگۈن سورىمايسەن ھالىمنى، قاي چاغنى قارار ئەتتىڭ؟

قاراپ قوي! خەستە مەن ھازىر، بۇ مەيدە ئېغىر زىققا،  
ۋۇجۇدۇم چوغدۇر ئىشقىڭدا، داۋامەت تولغۇنار ئەتتىڭ.

ئۇنۇتماسمەن ساڭا بەرگەن ئۇ كۈنكى قەتئى ۋەدەمنى،  
يېتىپ ئولسەم مۇرادىمغا نى ئارمان؟ غەمگۈزار ئەتتىڭ.

ئېچىلدى لالىدەك رەڭگىم كورۇپ ئىدىمكى خۇلقۇڭنى،  
سېلىپ دىلىمغا مۇھەببەت، ئوزەڭدەك بەختىيار ئەتتىڭ.

يېقىملىق دىلرارا سەنكىم، يەنە مەڭگۈگە ياشناپ كەت!  
ئۇلۇغ خىسلەت، پەزىلەتلەر جاھاندا ئىپتىخار ئەتتىڭ.

جانان بۇلبۇلى شوخ - ئەرگىن گۈلىستاندا مۇدام سايرا!  
بۇگۈن سەن قىلچە پىكرىڭنى نىگارنىڭغا ئىزھار ئەتتىڭ.

1945 - يىلى قەشقەر.

## ۋەتەن ھەققىدە غەزەل

دۇنيادا قەدىرىڭ ئۇلۇغ گۈلشەن ۋەتەن،  
بالقىپ چىققان قۇياشتەك كۈلگەن ۋەتەن.

تەقدىرىڭ غالىبىيەتتۇر ھەر زامان،  
زور ئادالەت دەۋرىنى سۈرگەن ۋەتەن.

ئىلىم-ئەخلاق جەۋھىرى قوينۇڭدا بار،  
مەدەنىيەت بەھرىدە كەلكۈن ۋەتەن.

كەشپىياتتا ھەممىنىڭ ئۇستازى سەن،  
تەرەققىغا ئاۋال يەڭ تۇرگەن ۋەتەن.

دىلى قايناق، كوڭلى ئاق پەرزەنتلىرىڭ،  
جەڭگىۋارلىقتا يەنە ئۈسكەن ۋەتەن.

تاغلىرىڭنىڭ جىگىرى ئالتۇن، كۈمۈش...  
يۈرىكى ۋىجدان بىلەن پۈتكەن ۋەتەن.

زەربە بېرىپ دۇشمەنگە، چىقىش ئۈتۈپ،  
جاپا بىرلە داۋاندىن ئۆتكەن ۋەتەن.

ناۋا چېكەر شوخ - ئەر كىن ئەندە لىپتەك ①،  
ھەقىقەتەن مەن سېنى سۈيگەن ۋەتەن.

1946 - يىل يانۋار، قەشقەر.

## سەتەك

(ساتىرا)

چىشىنى ساناپ باقسام توتى قايتۇ لىكىلداپ،  
بىر غەرىچ توپلەي كىيىپ يورغىلايدۇ دىكىلداپ.

ئەگرى - بۇگرى قورۇلۇپ ياغا قلاشقان يۈزىگە  
ئۇپا - ئەگلىك سۇرتىدۇ ھەر مىنۇتتا يېكىلداپ.

بىر قولىدىن چۈشمەيدۇ نان يىمگەندە ئەينىگى،  
سۇزۇپ قاپاقلارنى سوزلەپ قويار خىكىلداپ.

---

① ئەندە لىپ - بۇلبۇل.

قېرى تۈلكىدەك ھىنگىيىپ، كىمنى كورسە كۈلىدۇ،  
ئوسما قويۇپتۇ قاشقا چىڭگىلىكتە غۇلاچلاپ.

زاھلىق بىلەن سەتەڭگە: “قانداقراق؟” دەپ قويسىڭىز،  
جىلۋىسىنى ئوينىتىپ: “تۇرار، — دەيدۇ، — جىڭىلداپ”.

سۇرۇشتۇرۇپ يېشىنى ئوزىدىن سوراپ باقسىڭىز،  
ئېيتار: “ئون توت” لىگىنى ئاۋازىنى قىزچىلاپ.

ھەممە يەرگە داڭ كەتكەن نامدار “ماجان بۇۋى”  
يىگىنىنى ماختايدۇ كورگەنلەرگە بايچىلاپ.

ھەجۋى قىلدى شوخ — ئەركىن ئىلھامىدىن ئازغىنا،  
“ئىچى غال — غال، تېشى پال — پال” سەتەڭلەرنى قامچىلاپ.

1946 — يىل يانۋار، قەشقەر.

### قىتئە

ئويغىتىپ خىياللارنى ئەشئار چىقسۇن دىلىڭدىن،

تەسىر يېتىپ يۈرەككە مۇڭلار قونسۇن تىلىڭدىن.

گاڭ قەلەمنى تاشلىما، ۋەتەن، خەلقىم ئۈچۈن ياز!  
قورال قولدىن چۈشمسۇن چىققۇنچە جان تېنىڭدىن!

جاننى تىككەن قەلەمكەش ھەرگىز زاۋال كورمىسۇن،  
كوزلىگەن مەقسىدىگە يەتمىگۈنچە ئولمىسۇن!

ئاق ئاسماندا يۇلتۇزدەك پارلاپ تۇرغان ئۇنچىلەر،  
شائىر ئۈچۈن ئىز بېسىپ روشەنلىسۇن - ئوچمىسۇن!

1946 - يىل، ئاپرېل.

## مېنىڭ ئامرىغىم

مېنىڭ بىر ئامرىغىم بار، ئۇ ئوزى تاتلىققىنا،  
جانغا راھەت بېرىدۇ تىل - سوزى تاتلىققىنا.

قامتىدۇر سانۇبەر، گۈل يۈزى تاتلىققىنا،  
ئويناقى ئاھۇسىمان، جۈپ كوزى تاتلىققىنا.

ئامرىغىمنىڭ شوخلۇغى دىلغا ياخشى ياقىدۇ،  
كورۇش بىلەن مېھرىلىك چىرىغىنى ياقىدۇ،

ئاشىغى دىلدارغا ئوز كوكسىنى ياقىدۇ،  
مېھرىۋانلىق بىلدۈرەر، دىل نازى تاتلىققىنا.

دېلدا مېھرىك كوكلىدى يىلتىز تارتىپ ئامرىغىم!  
غۇنچە بولدى ئەمدىلا زوقۇم ئارتىپ ئامرىغىم،  
سۈيگۈم كېلۇر بويىنۇڭغا قولۇم سېلىپ ئامرىغىم...  
تاڭ سەھەردە ياڭرىغان ئاۋازى تاتلىققىنا.

ساڭا بېرىپ كوڭلۇمنى، كوردۇم سەندىن لەززەتنى،  
ئەمدى مەندىن كورۇپ قوي. ساڭا سالام-ئىززەتنى!  
ھەتتا بۇ دەم تىرىكمەن، قىلاي مۇشكۈل خىزمەتنى!  
كېچە قىلغان ئىلتىپات ۋەدىسى تاتلىققىنا.

خىيالىمغا كەلتۈرسەم مۇھەببەتلىك قارايسەن،  
كوپ ناز بىلەن چېچىڭنى شوللاردا تارايسەن،  
خۇش خۇيلۇقتا ئامرىغىم ماڭا بەكمۇ يارايسەن،  
قۇلىغىمغا ئاڭلانغان چىن سازى تاتلىققىنا.

ئامرىغىم دەيمەن سېنى، تاتلىغىم دەيمەن سېنى،  
ئاقلىم، دانىشمىنىم، ئاپپىغىم دەيمەن سېنى،  
ھوزۇرۇڭدا ئەركىلەپ پاقلىنىم دەيمەن سېنى،  
ئامرىغىمنىڭ مېنىڭدەك ئارزۇسى تاتلىققىنا.

مېھرىك چوڭقۇر دىلىمغا چىڭ ئورناشقان ئوخشايدۇ،  
فونتتان كەبى ۋىجدانىم قايناپ تاشقان ئوخشايدۇ،



ئۈزەڭ قىلالماي، ئىش ياراتمايسەن،  
غەيۋەت - شىكايەت سەردارى بولۇپ.  
باشقىلار قىلسا، كوزۇڭ قىزاردى،  
ئاچچىق كۈلسەن تىزىڭغا ئۇرۇپ!...

ئويلغىن تار كوز، ئىشىڭ توغرىمۇ؟  
كۈچىمىزنى سەن بىلەمسەن تېخى؟  
بولماقتا رەسۋا سەندەك ئوغرىمۇ،  
قومۇرۇلماقتا شۇمبۇيا شېخى.

تار كوزلەر بىلەن ھەر ۋاق چېلىشىپ،  
ئولسەممۇ ھەرگىز ئارتقا يانماسەن.  
مۇقابىل تۇرۇپ خەنجەر سېلىشىپ،  
يەڭمىگۈنچە مەن ئارام ئالماسەن!

شېرىم - سېگنال، يۇرىگىم - پولات،  
ماۋزۇسى - مارشال، خىتاپلار - بومبا.  
ھەر كۈپلەپ - تانكا، ھەرىپى - ئاپتومات،  
چېكىتلىرى - ئوق، ئاھىڭى - دۇمبا...

قېنى تار كوزلەر غالجىراپ باقسۇن،  
ئۇيغۇر ئوغللىمەن، مەيلى بىر كورەي!

قولدىن كەلسە ئاسمانغا ئاتسۇن،  
ۋەتەن يولىدا ئولسەم مەن ئولەي...!

تار كوزلۇگۇڭنى — پەسلىكىنى تاشلا!  
خەلقىڭ ئىشىغا سەن ھەمىشە كوي!  
قولغا قول تۇتۇپ دوستلۇقنى باشلا،  
ۋەتەن نەپىسىنى، كويچىلىكىنى سوي!  
1946 - يىل ئىيۇن، قەشقەر.

## يارغا ئىلتىجا

قاچانكىم چۈشتى كوڭلۇم ئاي جامال دىلدارىغا،  
ئاخىرى بولدۇم دۇچار دىلرارا ھىجرانىغا.  
غۇنچىدەك قات - قات بولۇپ قان بىلەن تولدى يۈرەك،  
قىلمىدىڭ ھىچبىر ۋاپا مەن كەبى بىمارىغا.  
دائىما ھەسرەت چېكىپ، كۈن - تۈنۈم ئوتتى قارا،  
جان كېرەكمۇ ئال بۈگۈن، مەن بېرەي جانانىغا.

مېھنىتىم كوپتۇر، مېنىڭ كۈلپىتىم قۇمدىن تولا،  
ياخشىمۇ ئەتسە جاپا شىرنى پەرھادىغا.

ئول كۈنى "مەكتۈپ" يازدىم، بەلكى كورگەنسەن ئۇنى،  
باقمىساڭ قانداق قىلاي، مەن غېرىپنىڭ زارىغا؟

سوزلىرىم قاتتىق تېگىپ كەتكەنمۇ يارىم كوڭلۇڭگە،  
سوكسە ئاشىق مەشۇغىن ئەيىپ ئەمەس مەستانىغا.

تەلمۇرۇپ كەلدىم يەنە، ۋەدىمىز بولغان ئۇچۇن،  
"رابىيە" تۇرسۇن كۈلۈپ دىل سۇنۇق "سەدىنى"غا.

نەچچە يىل تارتسا ئەلەم، سورىمىسا ئەھۋالىنى،  
ئىلتىجا قىلماس نىچۇك تاھىرى زوھراسىغا؟

يارنى دەپ مەجنۇن كەبى چوللەردە ئاۋارىمەن،  
تۇغما ئاشىقتۇر دىلىم لەيلىنىڭ رۇخسارىغا.

دەرت-ئەلەم ئالدى ئوراپ، ئاخىرى بولدۇم غېرىپ،  
نالەشىم كەتتى يىراق—كەڭ جاھان ئەتراپىغا.

ئىچىنى ئاغرىتىمدى ئەرز-ھال ئىپتىسام ئانغا،  
نە بولۇر قانداق يۈرەك مېھرىۋان دىدارىغا؟

سالسىلەر ئالتۇن ساپاق، ئوزىگە بەرسە زىننەت،  
بولسا ھور ئويۇق، بەلكى ئىختىيار دىل يارىغا.

شوخ-ئەرگىن قىلسا ساڭا ئىلتىجا مەقبۇلمدۇر؟  
نە بولۇر سالساڭ نەزەر، مەن كەبى ھەيرانغا؟

1946-يىلى ئاۋغۇست، قەشقەر.

## مۇھتەملات

جاراڭلىق تەمبۇرنى ئالدىم، تەرەننۇم تارىنى چەكتىم،  
تاپاي دەپ بىر نەپەس ئىلھام موخۇركامنى شۇ ئان چەكتىم.  
مۇقامم شۇ گۈلىستاندا قۇشلارنى تىلغا كىرگۈزدى.  
سەۋەپكى سۈيگۈ دەشتىدە ئەجەپ قاتتىق جاپا چەكتىم.

1946-يىلى سېنتەبىر، قەشقەر.

## كەچكى خىيال

خىياللار سۇرۇپ،  
لايغا چوكمەن...  
غەمكىن كوزۇمدىن  
ياشلار توكمەن.

ئوزەمگە دەيمەن:

دۇنياغا نەپرەت!  
چۇنكى يۇرەكتە—  
قايىدايدۇ ھەسرەت.

ئويۇم بىر دېڭىز،  
كارۋىتىم كېمە...  
ئوزەم كاپىتان،  
ئويلىشىم نىمە؟

ئۇزۇپ چىقالماي  
گۈزەل قىرغاققا.

يارنى ئىستەيمەن  
قاراپ ھەر ياققا.

يارنىڭ شاملى  
كەلدىمۇ بۇگۈن؟  
كوڭلۇمدە بار بىر —  
يېشىلمەس تۇگۈن.

قاراڭغۇ كېچە،  
ئوزەم خىيالدا.  
تاڭ ئاتقۇنچىلىك  
پىكرىم جاناندا.

بىر كورسەم ئىدىم  
سۇيگەن يايىمنى؛  
ئېيتسام ئىدىم ھەم  
ئەرزۇ - ھالىمنى.

تىڭشاس ئىكەن،  
سوزنى باغرى تاش.  
رەھىم قىلمامدۇ —  
بىزگە قارا قاش؟

كۈتۈپ ئالامسەن  
ياكى قوغلامسەن؟  
بارسام قېشىڭغا،  
كۈلۈپ تۇرامسەن؟!

سېنى ئويلىسام  
دەردىم ئاشىدۇ...  
يۈرەكلەر قايناپ  
لەۋدىن تاشىدۇ.

كېلەمسەن ئۈزەڭ،  
كۈتكەن زاماندا؟!  
سېنى بىر كۆرەي  
يورۇق جاھاندا!

1946 - يىلى نوپابىر، قەشقەر.

پەن — روھىي قەن

پەننى ئىلىم - توغرا ئىلىم،  
ئالماق كېرەك شۇندىن بىلىم؛

سوزلە بۇگۈن ئەرگىن ئىلىم،  
بىزگە زورۇر كۆپلەپ ئىلىم.

خەلق ئالدىنى تىۋىپلەرگە،  
دۇچار بولدى كېسەللەرگە،  
دوختۇر كېرەك دەرتەنلەرگە،  
داۋالايدۇ پەننى ئىلىم.

كۆكتە قۇشتەك تېز ئۇچۇشقا،  
سانادەتنى ھەم قۇچۇشقا،  
كۆپ قەۋەتلىك ئوي قۇرۇشقا،  
سەۋەپچىدۇر پەننى ئىلىم.

پەننى ئىلىم بار سانائەت،  
ئارقىسىدا كېلۇر راھەت،  
پەنگە قارشىدۇر ھاماقەت،  
بىزگە مۇھىم پەننى ئىلىم.

پەننى بىلىسەڭ ياشاپ كەتتىڭ،  
روھىي قەننى ئاشاپ كەتتىڭ،  
خەلققە گۈلباغ ياساپ كەتتىڭ،  
كېرەكلىكتۇر پەننى ئىلىم.

1946 - يىلى نوپايىر، قەشقەر.

## لەھەك بىلەن بېلىق

(مەسەل)

دولقۇنلۇق دېڭىز قايناپ ئاقماقتا،  
قالغاچ ۋىچىرلاپ قانات قاقماقتا.

تاشلار دارا قلاپ سوھبەت ئۇزىدۇ،  
كۆمۈش بېلىقلار ئويناپ ئۇزىدۇ.

چەكسىز مۇھىتتا بېلىقلار ئەركىن،  
ھاياتلىق ئۈچۈن قىلىقلار كەسكىن.

ئۇزۇپ كېلەتتى بېلىق دېڭىزدا،  
قاراپ تۇراتتى شائىر ئېڭىردا.

غۇلدۇرلاپ كەلدى مۇدەھىش بىر ئاھاڭ،  
بېلىقنى قوغلاپ كەلمەكتە لەھەك؛

غاردەك ئاغزىنى يوغان ئاچىدۇ،  
بېلىققا قاراپ زەھەر چاچىدۇ.

لەھەڭ ئارقىدىن كەلمەكتە قوغلاپ، لەھەڭ  
دېڭىز سۈيىنى لايلىتىپ - دۇغلاپ، لەھەڭ

لەھەڭ ئېيتىدۇ: "چوڭلار ياشايىمىز،  
كىچىكلەرگە بىز ھۇجۇم ياسايمىز.

كۈچۈم يېتىدۇ، بۇ دېڭىز مېنىڭ!  
يەپ تۈگىتىمەن، ھەققىڭ يوق سېنىڭ!

سەنلەر مېنىڭكى قۇلۇم بولسەن،  
'خوش!' - دەپ تۇرمىساڭ قانغا تولسەن!

ھايات سەن بىلەن دېڭىزدا لەھەڭ،  
بويۇن تولغىساڭ قىلغۇمىزدۇر جەڭ...

لەھەڭ ۋاقىراپ: "تۇتمەن" - دەيدۇ،  
كوزى پاقىراپ: "يۇتمەن" - دەيدۇ.

ئوزۇنى ئالدى بېلىق بۇ ياققا،  
لەھەڭ سالماقچى ئۇنى توزاققا.

بېلىق سېگىنال بەردى ھەممىگە،  
يول قالدۇرمىدى لەھەڭ پەيلىگە:

”بېلىق جانۋارلار، چىقىمىڭلار جەڭگە،  
قارشى تۇرايلى ياۋۇز لەھەڭگە!

ياشاش ئۈچۈن بىز قىلايلى كۈرەش!  
بىزلەرگە زورۇر قوزغىلىش - تەۋرەش.

تېزدىن سەپ تۇزۇپ ئالغا ئاتلاڭلار!  
قورقماڭلار ھەرگىز، يولدا قالماڭلار!

ئاسرايمىز يەنە كۆمۈتلارنى،  
ئۇششاق جاندارنى ھەم قۇرۇتلارنى.

پەقەت لەھەڭنى يوقاتماق كېرەك،  
ۋەتەننى ساقلاش بىزنىڭ زور تىلەك.

كىم تاجاۋۇزچى، شۇڭا قارشى سىز،  
كۆكتە يايىرسۇن ھورلۇك مارشىمىز!

سانسىز بېلىقلار قوشۇلدى سەپكە،  
ھۇجۇمچى لەھەڭ يىدى زور دەككە.

بېلىقلار ماڭدى بىردەك غاقىراپ،  
ئەمدى باشلاندى بۈيۈك ئىنقىلاب.

لەھەك نا ئۇمىت قاچتى بۇرۇلۇپ،  
 بېلىقلار ھۇجۇم قىلدى تۇرۇلۇپ.  
 بېلىقلار ئاتتى لەھەگگە تاشنى...  
 ئاخىرى ئەگدى لەھەگمۇ باشنى!  
 قۇردى بېلىقلار يېڭىدىن ھايات،  
 يەنە ئۇلارنىڭ بىرلىكى پولات.  
 دېڭىزدا خوشلۇق، تويلار قاينىدى،  
 بېلىق سۇيۇندى - ئەركىن ياپىردى.  
 1946 - يىلى نوياىر، قەشقەر.

### ياشلىغىم

تۇغۇلۇپ كوردۇم جاھاننى، قىلدىم پۇشايمان، لەھەگگە  
 ئەزىز ئومرۇم ئاقتى سۇدەك ماڭا باقماستىن؛  
 ئانامنىڭ كوزىدە قان - ياش، رەڭگى سارغايغان،  
 مېنى "ئەللەي" ئېتەر ئىدى يانغا باقماستىن.

بوشۇك ئۈستىگە مارجانلار ئېسىلغان ئىدى،  
ئىنتىلەر ئىدىم مەن ئۇنى ئويۇنچۇق بىلىپ.  
ئېسىلدىم، تارتتىم، چېچىلدى، يېپى خام ئىدى،  
مارجان چېچىلماپتۇ، بىلدىم ئېسىمگە كېلىپ.

ئالدىراغۇ يىللار "ئەركىلىتىپ" ئۈستۈردى مېنى،  
تال چىۋىقنى ئات ئېتىپ چېپىپ ئوينايتتىم.  
ئۇزۇلدى ياشلىق مارجىنىم تىزىلغان يېپى،  
ئۇنى ئاختۇرۇپ تاپالماي قېتىپ قالاتتىم.

ئۈستۈم ئىشقىڭدا، تۇتاشتى يۈرگىمگە ئوت،  
يامانغا يامان بولدۇم، زامان تار ئىكەن.  
ياتلارنى ئەزىز، مېنى خار ئەيلىدى ئوز يۇرت،  
رەھىمسىز ۋەھشى نىيەتلەر مۇندا بار ئىكەن.

"مايسلار" تېرپىتۇ يىللار ھويلا-باغلارغا،  
ساقال بىلەن ماقال چىقتى، يىگىت بولۇپتىمەن.  
گودەكلىكتە كويگەن يۈرەك تولدى داغلارغا،  
زۇلۇمنىڭ چىغرىغىدا چىگىت بولۇپتىمەن.  
نازاكەتلىك گۈلىستانىمنى خازان ئەيلىدى،  
پەريات ۋە نالە قىلىدۇ سەھەردە بۇلبۇل.

ئۇ نامەرتلەر ياخشى-يامان كىم، بىلىمدى؟!  
سۈيگۈدەن يانار ھەمىشە بۇ سۇنغان كوڭۇل.

گۈزەل ياشلىغىم تېخىچە چىچەك ئاچىدى،  
كوپلەپ چاپا كەلدى، ئومرۇم شۇنداق ئوتەرمىش،  
كۆلپەت-ئەلەم ماڭا ئامراق، غەملەر ياتىدى،  
توت كوز بىلەن دىلبەر مېنى قىزغىن كۈتەرمىش.

شۇمىكىن يىللارنىڭ ماڭا قىلغان سوغىسى؟  
ياندۇرۇپ ئالسۇن ئۇنى ئۇ، "رەھىمەت" دىمەيمەن!  
ھىچقاچان مەقبۇل ئەمەس شۇم يىللارنىڭ توۋىسى،  
بىلكى، ئالى تىلەكلەرنى ھەر دەم تىلەيمەن.

ھاياتىم بىناسىغا ئۇل تىزىپ ئالدىم،  
مۇندا بار قەسىر-ئايۋانلار، پىلان ئۈزگىچە.  
گۈزەل جاناننى كورمەككە بەك قىزىپ قالدىم،  
يۈرەكلەر بىتاقەت باغدا گۈللەر ئۈزگىچە.

كەچۈر گۇنايمىنى ئەمدى ئەزىز ۋە تىنىم،  
بىلسەنغۇ، ئۇ چاغدا مەن گودەك ئەمەسمۇ؟  
ساڭا مەھكەم باغلانغان ئىدى دىلىم ۋە تىلىم،  
ھە، "ياشلىق-بەگۋاشلىق" ئەمەسمۇ؟

گاڭدەك پىشتىم، يىللار مېنى ئېرتالمايدۇ،  
بىلىپ قويدۇم يىللار ئىكەن ياشلىق ئوغرىسى.  
ھىچكىم ماڭا گىرىم قىلىپ قېرىتالمايدۇ،  
ۋەتەن ئۇچۇن كۆرەشتە مەن — گەپنىڭ توغرىسى!  
1946 - يىل دېكابىر، قەشقەر.

## غەزەل

شان - شەرەپ دەپ قىلىمەن ۋە تىنىمگە خىزمەتنى،  
ھەر دائىما ساقلايمەن خەلقىمىزگە ئىززەتنى.  
ۋەتەن ماڭا ئارتۇقتۇر چىن مەھبۇبى جاناندىن،  
دىل بەھرىدىن ئىستەيمەن مۇھەببەتكە لەززەتنى.  
مېنىڭ خەنجىرىم كەسكىن ھەقىقەتنى ياقلايدۇ،  
بومبىدە كلا تاشلايمەن دۇشمىنىمگە زىللەتنى.

ياشلىق ئىستىگى ئالى، يېتىمىز تىلەكلەرگە...  
ۋاپا مېھرىدىن بېرىمەن قەلىمىمگە زىننەتنى.

ئەبىدى ياشار خەلقىم ئۇلۇغلۇق تۈپەيلىدىن،  
جىلۋە بىلەن باشلايمەن كەڭ مۇھىتقا خىسلەتنى.

كوز-كوز قىلىسمۇ رەقىپ، ئاڭا پەرۋا قىلمايمەن،  
قېتىقنىپ ئىشلەيمەن، ئىجادىمگە سەنئەتنى.

ئۇچتى كوڭۇل شۇڭقارى ئۇلۇغ تىلەك تاغىغا،...  
قانائەت قاقىدۇ كوزلەپ زور ئېلىمگە شەپقەتنى.

ياخشىنىڭ يامانى مەن، يارىمنىڭ خۇمارى مەن،  
دىل بېغىمدا ساقلایمەن دىلىرىمگە نەشپۈتنى.

1946 - يىلى دېكابىر، قەشقەر.

## ئەركىنلىك

تىلەر مىليونلىغان ئىنسان مۇساۋەتلىك ۋە ئەركىنلىك،  
جاھاننىڭ راھىتى شۇدۇر: باراۋەرلىك ۋە ئەركىنلىك!

بىراۋلار ھەددىدىن ئارتۇق جاپاسىز كۈن كەچۈرمەكتە،  
تۈمەنلەرگە مەئشەت يوق، بېرىلمەستىن بۇ ئەركىنلىك!

پۇلى بارلار بەختلىكتۇر، پۇلى يوقلار ئاڭا تۇتقۇن،  
كۈرەشتى مۇشتۇمى بىرلە خەلق بايراغى ئەركىنلىك!

ئاسارەت زەنجىرى ئەمدى ئۈزۈلگەي، پارە-پار بولغاي،  
پۇتۇن خەلق كوزىنى ئاچتى، مۇرادى ھورلۇك-ئەركىنلىك!

بۇ مىليونلار قولغا چىقتى ئاپتومات بىلەن خەنجەر،  
كۈرەشنىڭ مەقسىدى ئايدىڭ تامام كوزلەيدۇ ئەركىنلىك.

جىمى مىللەت تۇزۇپ بىرلىك، بەختسىرى قەدەم قويدى،  
يوقالغاي دۇنيادىن قۇللۇق، بولۇر ھەر ياندا ئەركىنلىك!

تىرىكتاپلار ياشالمايدۇ بۇ مىليونلار ھىساۋغا،  
ئەزىز جاننى تىكىپ جانغا، قىلار دۇنيانى ئەركىنلىك.

چېلىشماقتا پۇتۇن خەلقىم جاھاندا ھور ياشاش ئىزدەپ،  
كۈرەشكەنلەر ئالار ئاخىر ئازاتلىق ھەمدە ئەركىنلىك!

يوقالسۇن لالما ئىستىبدات، قارا كۈنلەر تامام پۇتسۇن!  
يېتەر مەقسەتكە شوخ-ئەركىن، چېچەك ئاتقاندا ئەركىنلىك!

1946-يىل.

## سەن ئۇچۇن

(مۇخەممەس)

ئاي مۇسەللىك ئى پەرى، مەستانە بولدۇم سەن ئۇچۇن،  
سۇبھى-شام ئىزدەپ سېنى، ھەيرانە بولدۇم سەن ئۇچۇن،  
ئەسلى رەھمىڭ كەلمىدى، ئاۋارە بولدۇم سەن ئۇچۇن،  
ھەر نەپەستە مېڭ ئولۇپ ۋەيرانە بولدۇم سەن ئۇچۇن،  
تەلمۇرۇپ ھەر كوچىدا دىۋانە بولدۇم سەن ئۇچۇن.

باغرى كويگەن مەن كەبى مەھزۇن كوڭۇلنى بىلىمىڭ،  
مەن ساڭا ئاشق دىسەم، بەلكى كوزۇڭگە ئىلىمىڭ،  
سەن ئوزەڭ ئالى نىگار، مەن خەس سوزىگە كىرمىدىڭ،  
ئارزۇ قىلسام مەن سېنى، بىر كۈن ئويۇمگە كەلمىدىڭ،  
جاننى قولدا ساقلىغان يىگانە بولدۇم سەن ئۇچۇن.

سەن مېنىڭ بىر شىرىنىم، تۇتقىل شارابىڭنى ئىچەي،  
سەن ئۇچۇن چەكتىم جاپا، كەلتۇر ئازاۋىڭنى چېكەي!  
يەككە پەرھادىڭ ئوزەم، كەلگىل جامالىڭنى كورەي!...  
سۇيىمىگىم ئاشكارىدۇر، گۈل شاخچە بوينۇڭنى ئېگەي!!  
سۇيگۈ سازىنى چېلىپ بىگانە بولدۇم سەن ئۇچۇن.

كوز يېشىم دەريا مىسال، ئاقتىكى دولقۇن مەۋج ئۇرۇپ،  
كىرىپىگىم مىسلى قومۇش، ئۈستۈردى ياشم مەۋج ئۇرۇپ،  
ئول قومۇش بولدى قەلەم، كوزدە سىيالار مەۋج ئۇرۇپ،  
بولدى ئاق قەغەز—كوڭۇل، تولدى شوئارلار مەۋج ئۇرۇپ،  
سەن ئوقۇپ كور، مەن يازاي، ئەپسانە بولدۇم سەن ئۈچۈن.

گۈل يۈزۈڭنى كورمىسە ھەسرەتتە قالغاي ئاشىغىڭ،  
بىللە سوھبەتلەشمىسە ئارماندا قالغاي سادىقڭ،  
شوخ—ئەركىننى تاپمىساڭ ئاغزىڭدا قالغاي بارمىغىڭ،  
ئەيپ ئېرور يار ئالدىدا نومۇسمۇ قىلماي قاچمىغىڭ،  
كەل قېشىمغا دىلرابا بىچارە بولدۇم سەن ئۈچۈن.

1946 - يىل.

## شۇنىڭغا ئوخشايدۇ

تولۇن ئايدەك جامالىڭنى كىمگە ئوخشتاي يارىم؟  
قەلەم قاشىڭ قاراسىنى تۈنگە ئوخشتاي يارىم.

سېنى كورسەم ئۈنۈتقايمەن تامامى ئەقلى—ھۇشۇمنى،  
كۈلۈپ تۇرغان ئۇزارىڭنى كۈنگە ئوخشتاي يارىم.

يېرىلغاندەك يۈرەك بۇ دەم بولۇپ كەتتى تۈمەن پارە،  
تىزىلغان ئول كىرىپىگىنى ئوققا ئوخشتاي يارىم.

تېنىمدە قالمىدى تاقەت، ياندۇرۇپ قاراپ قويساڭ،  
قاشلىرىڭنى ئېگىلىگەن، ياغا ئوخشتاي يارىم.

سېنى ھەر كېچە ياد ئەيلەپ، قۇمىرى كەبى ھۇلايمەن،  
قىزىل غۇنچە لېۋىڭنى مەن گۈلگە ئوخشتاي يارىم.

سېنىڭ دەردىڭ بىلەن قالدىم، باشقىسىنى بىلمەيمەن،  
سەدەپتەك چىشلىرىڭنى ھەم دۇرغا ئوخشتاي يارىم.

ھالقا مىسال زۇلپىڭ بىلەن باغلاپ ئالدىڭ كوڭلۇمنى،  
تارە-تارە چاچلىرىڭنى تالغا ئوخشتاي يارىم.

سوزۇڭ شېكەر كەبى تاتلىق، ناز بىلەن ئېيتتىڭ ئۇنى،  
ئانار گۈلدەك تىلىڭنى بالغا ئوخشتاي يارىم.

ساڭا زوقۇمنى ئارتتۇرغان قولغا ياققان خېنەڭدۇر،  
دىلى داغلىق شوخ-ئەركىننى خالغا ئوخشتاي يارىم.

1946 - يىل.

## گۈل ئۇزارىمغا!

كۈلكەڭگە ئىشەنمەيمەن، ۋە دەڭگە ۋاپا ئەيلە!  
يۈرىڭىم جاراھەتلىك، بۈگۈن سەن داۋا ئەيلە!

سېنى دەپ گادا بولدۇم، سەن ياردىن جۇدا بولدۇم،  
راھەتتىن ئادا بولدۇم، غەيرىگە چاپا ئەيلە!

دەردىڭنى تولا تارتىپ ئەھۋالىم خاراڭلاشتى،  
بۇ تەندە مادارم يوق، شەپقەتتىن شىپا ئەيلە!

سارغىيىپ سامان يەڭلىخ، يىغلايمەن كېچە-كۈندۈز،  
رەھمىڭ كەلمىسە يارىم، قەددىمنى دۇتار ئەيلە!

ئەزەلدىن ئىكەن بەختىم قاپ-قارا كومۇر ئوخشاش،  
ئىجاۋەت قىلۇر دەمسەن، تەڭرىگە دۇئا ئەيلە!

بولمىسا ساڭا كوڭلۇم، ئىلتىجا قىلۇرمەنمۇ؟  
مېنىڭدەك سىيا دىلغا مەيلىڭنى زىيا ئەيلە!

مەن تارتقان ئازاپلارنى ھىچكىمگە يولۇقتۇرما!  
ئەمدى سەن ماڭا بول كۈن سايەڭنى ھۇما ① ئەيلە!

ۋەسلىڭگە يېتىشمەكنى ئەيلىدىم مۇرات ئالى،  
باشقىغا كوڭۇل بەرمەي ئۈزەڭنى راۋا ئەيلە!

سەن كەبى پەرى ھەرگىز جەننەتتە تېپىلمايدۇ،  
يار يولىدا شوخ-ئەرگىن قەلەمنى ھاسا ئەيلە!

1946 - يىل.

## يارنىڭ مەيلىمۇ؟

ھور كەبى زوھرا ماڭا دىلدار يار جانان بولۇر،  
ھەر كېچە يورۇتقىلى كۈلبىمگە تابان بولۇر.

ھوسنى گۈل يارىمنى مەن ھەر زامان ياد ئەيلىدىم،  
جىلۋىسى بىدارىمغا، شوخلۇغى پەرمان بولۇر.

---

① ھۇما - رىۋايەتلەردىكى قانئىنى يايسا نەچچە مىڭ گەز يەرگە  
سايىسى چۈشىدىغان قۇش.

نەك ياقار شەلا كوزى ھەمدە ئۇ شېكەر سوزى،  
كورگىنىمدە ئېچىلىپ دىل يېرى بوستان بولۇر.

كويگىنىم جەزمەن تۇرۇر، كويىمگى يالغان ماڭا،  
ئەسلى كويگەن بولسا يار، بۇ كوڭۇل مەردان تۇرۇر.

ئاشىغى تاھىر ئوزۇم، يار ئۇچۇن يىغلار كوزۇم،  
جان كېرەك بولسا ئاڭا، مىڭ جېنىم قۇربان بولۇر.

خەستە ھال بولدۇم نىتەي، يار ماڭا رەھىم ئەتمىدى،  
سورسىلەر ھالىڭ نىچۇك؟ بىر قېتىم ئوبدان بولۇر.

ئىلتىپات ئەتسە ماڭا، مېھرىۋان ياخشى ئىدى،  
بىر كورۇپ قويسا دىلىم دەردىگە دەرمان بولۇر.

نالە-زارىم تىڭلىماي يۇرسەلەر نادان كەبى،  
مەن ئولۇپ كەتسەم شۇ دەم، كوڭلىدە ئارمان بولۇر.

بىلىمگەي ھەسرەتلىرىم، كورمىگەچ جانان بۇگۇن،  
باقسىلەر مەن ناتىۋان ھالىغا ھەيران بولۇر.

بىۋاپا جاللات كوزى چۇشسە جىنازام ئۇستىگە،  
ئىختىيارسىز يىغلىغاي، ئاخىرى ۋەيران بولۇر.

مەن كېتەرمەن قەۋرىگە، مەيلىمۇ قالساڭ جېنىم؟!  
كىم قالدۇر بۇ دۇنيادا؟ ئويلساڭ پۇشمان بولۇر.

بول ۋاپادار يارىڭغا، كوڭلىنى ئال سۇبھى-شام!  
تونۇماي ئوز يارىنى سۇيىمگەن گۇمران بولۇر.

ياخشىلىق ئەيلە گۇلۇم! دىلخەستىگە دىليارى بول!  
سۇيسە ئول يار قانغۇدەك شوخ-ئەركىن شادمان بولۇر.

1946 - يىل قەشقەر.

## ھېيتكادا ئۇچ قىز

### 1

يىتىملار يۈرەر كوچىلاردا خار،

غېرىپلار بىلەن كىمنىڭ كارى بار؟ "لەئىبە"

بىراۋلار ياغلىق پولۇنى يەيدۇ،

ئۈستىگە يېڭى تونلار كىيدۇ. ئاتالغانىمىز

خانلار قولدا ئالتۇن بىلەيزۇك،  
بوينىدا ياقۇت، بارماقتا ئۇزۇك.

باغدا ئوزىنى يەلپۇپ ئولتۇرار،  
مەششاق كەلتۈرۈپ سازلار چالدۇرار.

كۈنلۈكى مەشرەپ، بەلكى ئايدا توي،  
ساندۇقتا ئالتۇن، قوتاندا لىق قوي.

بىر كۆلكە ئۈچۈن تىللا چاچدۇ،  
ئىشرەت ئىشىگىنى كەڭرى ئاچدۇ...

2

ئاڭلاڭ، ئەجەپ ئىش كوردۇم بازاردا،  
ھەيرەتتە قالدۇم بۇنى بازاردا.

“ھېيتكا” دەيدىكەن ئادەم كوپ جاينى،  
شۇندا ئوتكۈزەر ھېيتنى - ئايەمنى.

بىر ياندا باققال، بىر ياندا ناۋاي،  
بىر ياندا مەددا، بىر ياندا كاناي.

ئالتە تەرەپتىن يوللار كېسىلگەن،  
ئادەم بىلەن بۇ ھېيتكا بىزدەلگەن.

پەشتاق ئالدىدا يىمىش سېتىشار،  
غالتەك ئۇ ياندا قاتار يېتىشار.

ماللارنى كورۇپ ئالغۇڭ كېلىدۇ،  
نەرقىنى ئاڭلاپ يانغۇڭ كېلىدۇ.

نېمانچە تەڭسىز ئىنسان تۇرمۇشى؟  
ئاه ئۇرماس نىچۈن يوقسۇل سىردىشى؟

### 3

بۈگۈن بۇ ھېيتكا قىزىپ كېتىپتۇ،  
زىلچا - گىلەملەر يەردە يېتىپتۇ.

پۇلى بار بايلار قىلماقتا سودا،  
سودا ئۈستىدە مىكرى ۋە جودا.

ئوتۇشۇپ تۇرار بېھىساپ ئادەم،  
دىخان، ھۈنەرۋەن، سودىگەر، خادىم...

كېتىپ باراقتى بىر كىشى شۇندا،  
ئىسمى نامەلۇم، سولتى توندا.

پاكار، قوش ئىگەك، سېمىز، دوغىلاق،  
يۈزى قىپ-قىزىل، توپتەك تومىلاق.

پەيدا بويقالدى ئۇنىڭ يېنىدا،  
ئۈچ مەسكەنە-قىز ئوڭ ۋە سولدا.

ئىككىسى جىمجىت، بىرى سازادا،  
خەيرى-سەدىقە تىلەر بازاردا.

بايغا ئېيتىدۇ: "يۇمىلاق چوڭام،  
بىر قەغەز تىلەي، تومىلاق چوڭام.

ئاللانى يادقا ئېلىپ قويسىلا،  
بىزگىمۇ نەزەر سېلىپ قويسىلا.

سىلىدەك بايغا خۇدايم بېرەر،  
خۇدا ئەلچىسى-پەيغەمبەر يولەر...

"بىرىڭگە بەرسەم، مانا ئىككىنچىڭ،  
بەرسەم تۇرسەن قاراپ ئۇچىنچىڭ.

پۇل بېرىپ سەندىن قۇتۇلمىغىم تەس،  
يوقال كوزۇمدىن سېسىق - تېگى پەس!...

ددى بايۋەچچە، قوغلىدى قىزنى،  
نازۇك، ئاۋايلاپ يوتكىدى ئىزنى.

#### 4

ئۇچ قىزنىڭ بىرى ئون بەش ياشتا بار،  
بىرىسى ئون، بىرى توققۇزلاردا بار.

چوڭى قوي كوزلۇك، نازۇك، قارا قاش،  
سولغۇن مەڭزىنى بويلاپ ئاقار ياش.

ئاق تۇماق كىيگەن ئون ياشلىق قىزچاق،  
لېۋى جىنەستە، چىرايى ئاپپاق.

ئۇچىنچى قىزدا چىچەكنىڭ ئىزى،  
كىيىمى جۇل - جۇل، ئەما بىر كوزى.

بىلسەم، بۇلارنىڭ ئانىسى يوقكەن،  
غەمخور - كويۇملۇك ئاتىسى يوقكەن.

تۇرار جايى يوق، يە بارار يېرى،  
بۇ ئەمەسسىدى ئوزنىڭ ئېلى؟!

بېشىنى قويۇپ يېتىپتۇ تاشقا،  
يىتىمىلەرگە يول بارمۇ باشقا!؟

كىمىلەرگە ھايات قەدىرلىك ئەمەس؟  
سولۇپ غۇنچىلار بوپ كېتەرمۇ خەس!؟

دېدىم: ئاھ، زامان نىمە ئانچە تار؟  
خەلقنى قۇللۇق قىلدى خارۇ-زار!

زۇلۇم تەختىگە ئوتلار يېقىلار!  
زەنجىر-كىشەنلەر ئۇرۇپ چېقىلار!

تاڭ ۋەسلى يېقىن، تۇنىڭ ئومرى ئاز،  
تۈگەيدۇ جۇت-قىش، كېلەر باھار-ياز.

نۇرنى باھار ئەلگە چاچىدۇ،  
يىتىمىلەرگە بەخت قۇچاق ئاچىدۇ.

غەمدىن قۇتۇلۇپ غېرىپ-غېرىبە،  
تەربىيە تاپۇر يىتىم-يىتىمە.

ياتمايدۇ خەلقىم ئەلەم - كۈلپەتتە،  
گۈللەيدۇ ئارزۇ، ئىشەن ئەلۋەتتە!...

1947 - يىل فېۋرال، قەشقەر.

## ئاچچىق كۈنلەر

نايىناقلاپ ئوتتى مۇتەھەم يىللار،  
شاراپنى تۇتتى ئاھۇلۇق كۈنلەر.

بىر مىنۇت ئومرۇم غەمسىز ئاقمىدى،  
راھەت مېنىڭغا كۈلۈپ باقمىدى.

كوز ئالدىمدا بىر دىل ئازارم بار...  
كوزدە ياشلىرىم دىلدا زارم بار...

غەملەر كېلىدۇ مەرتلەر بېشىغا،  
كىملىر كېلىدۇ دەرتەن قېشىغا؟

تارتقان جاپالار زەھەردىن ئاچچىق،  
قانداق كۈنلەر بۇ تومۇردىن قاتتىق؟...

دەھشەت ئىچىدە ئوتكۆز دۇم ھايات،  
ۋەھشەت ئىچىدە ساقلدىم سۇبات.

ھەر كېچە - كۈندۈز يارنى كۈتمەن،  
يارغا مۇناسىپ ئەشئار پۈتمەن.

قېنى، بىر كەلگىن، قېشىمغا جانان!  
كېلىپ سورساڭ بۇ ھاللار يامان...

دەرتلەر كېلىدۇ مەرتلەر بېشىغا،  
كىملىر كېلىدۇ دەرتىمەن قېشىغا؟

يۈرەكلەر زىدە يارىنىڭ دەردىدە،  
ئاچچىق كۈنلەرنىڭ قانلىق دەۋرىدە.

ئىنساپ قىلمىدى... كوكنار بۇلۇتلار،  
ھۈرپەيمەكتە بۇ تال - تال بۇرۇتلار.

سەنسز بۇ كۈنلەر ئوتتى قاراڭغۇ،  
بولدى بۇ جاھىل بەك ئالدىنراڭغۇ.

زىمىندىن ئېغىر دەردىم بار مېنىڭ...  
ئاڭلا نىگارم ئەرزىم بار مېنىڭ...

ئەلەملەر كېچىپ ھەسرەتتە يۇردۇم،  
بىر تىرىلدىم ۋە كۈندە مىڭ ئولدۇم.

مۇنچە بىمەزە ئاچچىق كۈنلەر بۇ؟  
مۇنچە قاراڭغۇ تىلسىز تۈنلەر بۇ؟

بىر كۈن تىكلنۇر ھورلۇك بايرىغىم!  
قات-قات ئېچىلۇر گۈللۈك ياپرىغىم!

مىڭ جان تەسەددۇق، يار جامالىڭغا!  
ئۈمىت گۈلزارى نۇر جاھانمىغا!

دەرتلەر كېلىدۇ مەرتلەر بېشىغا،  
دىلبەر كېلىدۇ دەرتەن قېشىغا!

1947 - يىل فېۋرال، قەشقەر.

## كېلىش دىلبەر

— ئەخمەتجان قاسىمنىڭ قەشقەرگە كېلىش مۇناسىۋىتى بىلەن.

بىزلەر قوي بولدۇق، زالىملار بورى،  
مەرگەنلەرنىڭ قېزىلدى گورى.

ئاغامچا تەييار شۇ بويىنىمىزدا،  
ئاچچىق ساۋاقلار بار قويىنىمىزدا.

كۆلزاردا تۇرۇپ ئەركىن يۇرمىدۇق،  
شەرىن شەرۋەتنى ئىچىپ كورمىدۇق.

سۈيگەن يارىمىز تېخى كەلمىدى،  
قانخور بورىلەر نېرى كەتمىدى.

قان بىلەن زەرداپ ئاقتى كۆزلەردىن،  
داستان يېزىلدى سىرلىق سۆزلەردىن.

ئوقۇپ ئاڭلايسىز كېلىپ دىلبىرىم،  
داۋا قىلغايسىز مەجرۇھ يۇرىكىم.

كېلۇر! دەپ ئاڭلاپ، بەكمۇ قۇۋاندىم،  
تاڭ نۇرلىرىغا ئەمدى ئورالدىم.

كېلىڭ! سۇيۇملۇك جانىجان دىلبەر!  
كېلىڭ! قەدىردان قەھرىمان رەھبەر!

سىزگە شوخ-ئەركىن ساقلىدى ئىززەت!  
ئولگۈنچە قىلاي خەلق ئۈچۈن خىزمەت...!  
1947-يىلى ماي، قەشقەر.

## باخ - باخ...!

ئۇ نازۇك بوينىڭىزغا مەن گىرە سالسام، ئېتىڭ باخ - باخ!  
قۇچاقى كەڭ ئېچىڭ يارىم، يۈرەك قانسۇن، ئېتىڭ باخ - باخ!

كېزىپ باغنى، قېزىپ تاغنى پەقىر پەرھات كەبى يۇردۇم،  
تاپالماي ۋەسلى شىرنىنى، بۈگۈن تاپتىم، ئېتىڭ باخ - باخ!

ئوقۇبەت بىرلە ئوتكۈزدۈم قارا كۈننى يۇسۇپ ئوخشاش،  
زۇلەيخادەك ۋاپا ئەيلەپ مېنى بول كۈن ئېتىڭ باخ - باخ!

يۈرەك چوغلە كويۇپ تۇرغاچ ۋۇجۇدۇم "گۈر" قىلىپ ياندى،  
ئوچۇرمەككە شۇدۇر چارە: كېلىپ يارىم ئېتىڭ باخ - باخ!

سەھەر سالقىن شامالىدەك لەتىپ كوكسۇڭ كېلىپ تەگسە،  
مۇرادىم ھاسىل ئولغايلەر كېتىپ ئارمان، ئېتىڭ باخ - باخ!

جاھان خەلقى گۇۋا بولسۇن، ئەزەلدىن مەن ئەبەت ئاشقى،  
مەگەر ئولسەم قالۇر خاكىم، ئېچىلغان گۈل، ئېتىڭ باخ - باخ!

بىلىك ئۇ گۈل مېنىڭدىن بويى بېرەر سىزگە، قىسارسىزمۇ؟  
قىيامەتكە قەدەر ئىشقىم چىچەك ئاتقاي، ئېتىڭ باخ-باخ!

ئاقار قانلار كوزۇمدىن سىزنى دەپ يىغلاپ ياش ئورنىغا،  
گۈزەل مەھبۇبى جانىم قىپ ماڭا شەپقەت، ئېتىڭ باخ-باخ!

بۇ باغدا سايرىغان كاككۇك نىچۇن زەينەپنى ياد ئەتمەس؟!  
ئېچىلغان گۈل تۇۋىدە بۇ شوخ-ئەركىننى ئېتىڭ باخ-باخ!

1947 - يىلى قەشقەر.

## بەڭگى

(ساتىرا)

مەدەت تىلەر چىلىمدىن دىۋانە بەڭگى،

كەندىر ئوتى يېقىلسا پەرۋانە بەڭگى.

ئويىدە قىلۇر جىدەللەر خۇمارى تۇتسا،

شەپرا مىزاج ئىكەن ئۇ، ۋەيرانە بەڭگى.

سەيخانسىنى چوغلاپ كەلتۈرگىندە،  
ئۈلپەتلىشەر "جوۋا" — دەپ مەردانە بەگى.

ئېيتىپ "مەشرەپ" مۇقامى كەتكەندە ھۈشى،  
ئىچكەي چىلىم سۈيىنى مەستانە بەگى.

ھەر يانغا كوز يۈگۈرتەر ئالايغان ھالدا،  
كورۇپ قېلىپ چىۋىنى ھەيرانە بەگى.

يوپۇرماقتەك چىرايى ھېيت مەزگىلىدە،  
ئىچ قوساققا كوپ چىكەر "بايۋەچچى" بەگى.

زوك ئولتۇرۇپ كوردۇر "دەھشەتلىك" چۈشى،  
سۈھبەتلىشەر ئاجايىپ ئەپسانە بەگى.

"ئەھۇ-ئەھۇ-ئەھۇ... دەپ بىر سائىتىگە،  
ئىككى مىڭ يۈتەلگەي بىچارە بەگى.

كەمستىمىگىن شوخ-ئەرگىن مىسرالرىڭدا،  
ھىچكىمنى كوزگە ئىلماس شاھانە بەگى.

1948- يىلى ئىيۇل، قەشقەر.

## دوستۇمغا

ئىنسان جاھاندا بارلىق ئەلاسى،

كېلىپ كېتىشىنىڭ باردۇر مەناسى.

ئومرۇڭ گۈل كەبى ئوسەر كوكۇرەر،

غۇنچە ياپراقلار كۈزدە توكۈلەر.

ھەممىدىن ئۇلۇغ ياشلىقنىڭ قەدرى،

تاغلاردىن ئېغىر قېرىلىق دەردى.

ئەقلىڭنى تاپساڭ، بىلىدىك ئوزۇڭنى،

سارغايتماسلىققا تىرىش يۈزۈڭنى!

قۇۋۋەت بار چاغدا قىلىۋال خىزمەت،

خەلققە، ۋەتەنگە كەلتۈر مەنپەئەت!

ئىنسان شۇنىڭچۈن سانىلار ئالى،

قالار شۇنداق زات تارىختا نامى.

ئومرۇڭدىن ئۇتۇق - مەۋە تىلىسەڭ،  
ئەلگە ئىشلەشنى شەرەپ بىلسەن.

يۇرتنى گۈللىتىش، نۇرغا تولدۇرۇش،  
ۋەزىپەڭ بولۇر ئەلنى ئويغۇتۇش.

چۈنكى تەرەققى دەۋرى ئۇشبۇدۇر،  
كەلگەن سادالار بۇغا بەلگىدۇر.

قۇرۇلسا ئەلدە تۇرلۇك سانائەت،  
تۇرمۇش خوشاللىق، كۈلگەي جامائەت.

ئاچ كوزۇڭنى ئەل! سۇزۇلمەكتە تاڭ...!  
يۇقۇرى بولسۇن توغرا تۇيغۇ - ئاڭ!

يىقىلسا بىركىم يولەش كېرەكتۇر،  
بىرلىكتە ئالغا يۈرۈش كېرەكتۇر.

خەلقىمىز دىمەك، بىردەكلا كۇلسۇن،  
ياخشى كۈنلەرنى ھەممە تەڭ كورسۇن!

تۇغۇلغان ئىدىڭ ئەلنىڭ قوينىغا،  
يىگىتلىگىڭنى قويغىل ئورنىغا!

ئوز گېلىڭنى دەپ بولمىغىن نامەرت،  
ھورۇنلۇق بىلەن كەلمەيدۇ ئامەت!

پۇل چىقار يا كۈچ خەلق خىزمىتىگە!  
سەن ھەم ئىگە بول ئەل ھورمىتىگە!

بولمىساڭ ھەمدەم ئوز خەلقىڭ ئۈچۈن،  
ئاشۇ سۇيۇملۇك دولىتىڭ ئۈچۈن.

قەرزىڭنى ئادا قىلمىغان بولدۇڭ—  
خەلقىم ئالدىدا نەپىرەتكە تولدۇڭ!

كۈننى بىھۇدە ئوتكۈزسە ياشلار،  
كوزدىن قۇيۇلار يامغۇردەك ياشلار...

1948 - يىلى 17 - ئىيۇل.

## ئۇمىتىسىزگە

ئۇمىت ئۆزۈمكە نادانلىقتۇر جاھاندىن،

ئۇمىت بولسا ئوتەلەيسەن داۋاندىن.

تىرىشماق بىرلە مەقسەت بولغۇسى ھەل،  
كوڭۇل شاتلانغۇسى ھورلۇك زاماندىن.

ئۇمىتسىزلىك ھالاكەتكە سەۋەپتۇر،  
قۇتۇلماس ھىچقاچان شۇملۇق چاياندىن.

تەبىئىي كورەلمەس كۈن ئۇمىتسىز،  
مىسالى پەرقى يوق دانىز ساماندىن.

جامائەت ئورتاسىدا ياخشىلار كوپ،  
قېچىڭلار دوستلۇرۇم خۇلقى ياماندىن!

بۇ خەلقلەرنىڭ ھاياتىدىن ئۇمىت بار!  
قۇتۇلغايىمىز بىز ھەم پەسلى خازاندىن!

دىمەك: بىزگە داۋام بىرلىك كېرەكتۇر،  
مۇھەببەت باغلا ئەلگە، قال يالغاندىن!

شوخ - ئەركىن بولمىسا گوش بىرلە ياغىڭ،  
تېپىلماس بىرغىنا لەززەت قازاندىن.

1948 - يىل نوپا بىر، قەشقەر.

## پارچە

بۈگۈن ئۇيقۇدىن

ئويغاندى جاھان،

كۈن - تۈن ئۈزگىرىپ

تۇرىدۇ زامان.

ياز - كۈزنى سەزمەي...

ئۇخلاپلا ياتقان -

ھورۇن ئادەمنىڭ

ھالى بەك يامان.

1949 - يىلى ماي، قەشقەر.

## چىمەنگە خىتاب

ئۈزەڭ چىرايلىق،

بىر گۈل بولۇرسەن.

ئاشىقلىرىڭنى

شەيدا قىلۇرسەن.

بارچە گۈللەردىن

ئارتۇق سۇيىمەن.

ناز ۋە خۇلقىڭغا

بەكمۇ كويىمەن.

نازىنىڭلارنىڭ

لېۋىدىن نېپىز،

سېنىڭ لەۋلىرىڭ

تەككۈزسەم ئېغىز.

ئەمما نە قىلاي،

كۈنلەردە بىر كۈن،

قىشىڭدا ئىدىم

ئوي بىلەن نۇرغۇن.

پۇرايمۇ؟ — دىدىم

بىر گۈلۈڭنى مەن.

ئاستا ئۇزاتتىم

باش - قولۇمنى مەن.

مەن ئەمەس يالغۇز،  
سۈيگەن ئىكەن ئۇل.  
ئېچىلدۇرۇشقا  
باغلاپتىكەن بەل.

سېنىڭ خىيالىڭ  
ماڭا باشقىچە.  
سۇ ئاقمايدىكەن  
لەۋدىن تاشقىچە.

نە بولسا بولسۇن،  
سۈيگەن گۈلۈمنى  
ئالماقچى بولدۇم،  
سۇندۇم قولۇمنى.

ئىختىيارىم گۈل،  
شۇ گۈزەل غۇنچە.  
تىكەن بار ئىكەن،  
پۇراپ ئالغۇچە.

ياپراق تۇۋىگە  
يوشۇرۇنغان ئۇ.

كىم پۇرار بولسا،  
قادالماقچى بۇ.

گۈل بىلەن بىزنىڭ  
ئوتتۇرىمىزدا—

تىكەندىن بۆلەك  
رەقىپمۇ يوق—تە.

چۇنكى باغ بىزنىڭ،  
گۈل ئوستۇرگەن بىز.  
چىمەن ئاستىغا  
سۇ كەلتۈرگەن بىز.

”سۇ ئېلىپ كەلگەن  
شۇنچىلىك خارمۇ؟  
كوزا سۇندۇرغان،  
ئەزىز بولارمۇ؟“

قادالسا قولغا  
شۇ ياۋۇز تىكەن،  
رايىمنى شۇنچە  
گۈل تارتىدىكەن.

گۈلگە مەن بېرىپ  
كوڭلۇمنى پۈتۈن،  
يۈز ئورۇمدىم،  
دەرت تارتقان ئۈچۈن.

گۈلنى گۈل بىلدىم،  
تېكەننى تېكەن؛  
ئوخشمايدىكەن  
دوست - دۈشمەن دىگەن.

بىل، چىمەن گۈلۈم،  
كوڭلۇم پاكىزە!  
ئىمانىم سۈزۈك،  
ۋىجدانىم تازە.

ئېتى گۈل بولسا،  
ئاشىق ئەمەسمەن؛  
جىغان گۈلىنى  
سۇيدۇم دىمەسمەن.

تېكەنلىرىڭگە  
ئېيت، سانچىلىمىسۇن!

تىكەن دەردىدە  
دىل رەنجىمىسۇن!

چىن دىلبەر دىگەن  
يارنى ئاسرايدۇ،  
ھەتتا ئولۇمدىن  
ئۇنى ساقلايدۇ.

سىرداش ئەمەسمۇ،  
دائىم ئىككىمىز.  
سېغىنماق ئۇزاق  
سوزلەپ كېتىمىز.

تېخى ئوچىمدى  
يۈرەك داغلىرى،  
تېخى كەتمىدى  
تىكەن چاغلىرى.

مەنمۇ كۈتمەن  
كېلەر يىل سېنى.  
سەنمۇ كۈتەر سەن  
قۇچاقلاپ مېنى!

ئىككىمىز بىللە

ئازات ياشايلى!

ئەل ئۈچۈن يېڭى

ھور باغ ياسايلى!

بۇ مېنىڭ ساڭا

قىلغان خىتاۋىم.

يەنە بىر دىسەم

كەسكىن جاۋاۋىم...

1949 - يىلى ماي، قەشقەر.

## پەرۋانە

ئويۇمدە ئىدىم

قاراڭغۇ بىر چاغ.

يورۇق بولسۇن دەپ،

ياندۇردۇم چىراغ.

چوڭ نېمەت ئىكەن

ئۇشبۇ روشەنلىك.

بۇ بىرلە چولمۇ ئىشلاڭ ئالما  
بولۇر گۈلشەنلىك.

دېدىم: بولۇر كەن  
قۇلۇپ پەرسى،  
باغلارغا باقساڭ  
چىچەك ھەرسى.

ئاھۇ ئۆگەنگەن  
تاغ بىلەن تۈزگە،  
ھەر بىر گۈزەلنىڭ  
لايىقى ئۈزگە.

ھەر جايدا بولسا  
گۈزەل خار ئەمەس.  
سېنى سۆيىمگەن  
گۈزەل يار ئەمەس.

شۇلارنى ئويلاپ  
تۇرغان چېغىمدا؛  
ئۇچتى پەرۋانە  
ئىككى يېقىمدا...

مەن ئاڭا باشتا

دەققەت قىلىدىم.

ھامان شۇ خىيال،

نېرى كەتمىدىم.

پىرىلداپ ئۇچۇپ

كەلدى ئۇ يەنە،

چىراق ئۈستىدە

ئايلاندى ئەنە...

مەن دىدىم: كىچىك —

جانئوار ئىكەنسەن،

دۇرۇسمۇ سوزۇڭ —

ئاشىق دىگەنسەن؟

نىچۇن كۈندۈزى

شېنى كورمەيمىز؟

ئوۋا — جايىڭنى

پەقەت بىلمەيمىز؟

نىمىلەرنى يەپ،

نە ئىش قىلىسەن؟

چىراق يېقىلسا،  
قايدىن كېلسەن؟

سەندە ھەم بارمۇ  
ئويۇن - كۈلكىلەر؟  
ھەمدە يالغانچى -  
مەككار تۈلكىلەر؟

بىلەمسەن ئۈزەڭ  
چىن ھەقىقەتنى؟  
ئەدلى - ئادالەت  
ھەم ساداقەتنى؟...

كەلدى پەرۋانە  
ئالدىغا ئۇچۇپ،  
ئېيتتى قەلىمىم  
ئۈستىگە قونۇپ:

”قايدا يورۇقلۇق  
بولسا، شۇندا مەن.  
قاراڭغۇ بىلەن  
كېلىشەلمەيمەن.

يورۇقنى كورسەم كورسەم

جەننەم ياشىرۇر،

يورۇقتا ئولسەم

بەختىم ئاشدۇر.

ئۇخلايدۇ جانان... لىكەن

يالغۇز ئويىدە،

سەن مۇندا بولساڭ،

مەن شام تۇۋىدە.

ھاياتىم ئېرۇر

غۇربەت، نادامەت.

نۇرغا چومۇلمەك

ماڭا سائادەت.

پەرۋانە بولغان

نامىمىز بىزنىڭ؛

راستقا جان بېرىش—

شانىمىز بىزنىڭ.

ھەقنى سوزلىسەم

تىلىم كېسىلۇر؛

سوزلىمەي دىسەم،  
يۈرەك سىقىلۇر.

قوي، مۇنداق سوزنى،

مېنى قايناتما!

قارانچۇق قىلىپ—

يەنە ئويناتما!

قاراپ تۇر ماڭا،

قىل بىر تاماشا:

مەن كېتەي خوش—خوش...!

سەن يۈز مىڭ ياشا!"

دىدى قوزغالدى

قەلەم ئۈستىدىن؛

ئاۋاز چىقىمدى

قەلەم دەستىدىن.

جىم بولۇپ كەتتى

ئويۇمنىڭ ئىچى؛

مەنمۇ قىلىمدىم

بىر پىچى—پىچى...

لېكىن پەرۋانە

چىراق يېنىدا،

يالقۇن لەپىلدەپ

يانار ئالدىمدا.

المىلىقە رىئە

لاچىن كەپتەرگە سېلىپ

ئوزنى ئۇرغاندەك،

ياكى بىر ئاشق

يارنى تاپقاندەك،

ئىلەك پىرىقە

پەرۋانە ئوتقا

ئوزنى بىر ئاتتى؛

قانتى كويۇپ،

ئۇچالماي ياتتى.

ئىستىقۇم ۋە مەدە

يەنە "بىر..." قىلدى

چىراققا كەلدى.

يالقۇننى كېچىپ،

جان بەردى — ئولدى.

ئىستىقۇم ۋە مەدە

ئەنە كويمەكتە

پاقىراق تېنى.



## يۈرەك داغلىرى

كوردۇم بۇ يۇرتتا

بەك ئېغىر ئازاپ.

كەلدىم ھاڭزىغان

زۇلۇمغا چىداپ.

تۇغۇلدۇم كورۇڭ

بۇ تار جاھانغا،

ئۇچرىشىپ قالدىم

يىلان - چايانغا.

قايغۇلۇق بىر كۈن،

شۇنداق بىر كېچە.

خىيال دېڭىزى -

نى كېچە - كېچە...

ئارام ئالماقتا

ئىدىم بىر نەپەس.

بولدى چۈشكەندەك

ئۈستۈمگە بىر خەس.

خەس ئەمەس بەلكى

ياتتاق پەم ئەيلەپ،

قولۇم شىلتىدىم،

ئۇ تۇرار لەيلەپ.

قولۇم ئۇنىڭغا

تەگدى - تەگمىدى.

بىلسەم ئۇ ماڭا

بويۇن ئەگمىدى!

كوزلىرىم كوكسۇم

ئۈستىگە باقتى.

غەزەپ ئوتلىرى...

كىرىپىگىم قاقتى.

مەيدەمدە توققۇز -

بوغۇملۇق چايان،

نەشتە ئۇرۇشقا

تەيياردۇر شۇ ئان.

ئاچچىقلاپ قايناپ

دېدىم ئۇنىڭغا:

"زۇلۇم سىرتىمغى،

ئىدى بويىنۇمدا.

قايسەنمۇ ئەمدى

مېنى چاقمىغان؟

سەن ئىدىڭ ماڭا

پەقەت ياقمىغان.

سېنىڭدەك نامەرت

ئەمەسمەن ئوزۇم.

بەرھەق - ھەقىقەت

مېنىڭ ھەر سوزۇم.

مەيلى يۈرەككە

نەشتە سېلىپ كور؛

ئىختىيار قىلساڭ

خەنجەر سېلىپ كور!

نېجس ئايغىڭ

بىر ۋابا - ئاپەت.

ۋەھشى قۇيرۇغۇڭ

زۇلۇم - ئاسارەت.

نېمە ئىستەيسەن

شۇ تۇن كېچىدە؟

ئېزىپ قالدىڭمۇ

شۇملۇق ئىچىدە؟

قارىسام شۇ چاغ

چايان ئەپتىگە،

نەشتىرى ھازىر

تولغان زەھەرگە.

قويدۇم ئۇنىڭغا

بىرمۇنچە سوئال.

غىڭ - پىڭ قىلمىدى

شۇ چايان سوئال.

سوزۇمنى ئاڭلاپ

رەھىمسىز چايان،

”پاس“ ئېتىپ نەشتەر

سالدى شۇ زامان.

زەھەر زەربىدىن

تېرىدى تېنىم؛

دەھشەتلىك دەرتتىن

قىنالدى جېنىم.

ئايىمۇ توسالدى،

بولدى قاراڭغۇ.

ئىچكەن چاي ماڭا

بولدى بىر ئاغۇ.

چىراقنى ياقتىم،

باقتىم ھەر تەرەپ؛

(دۇشمەنلەر بىلەن

چېلىشماق شەرەپ!)

قېچىپتۇ چايان

چاقتاندىن كېيىن.

دەرتنى - ئەلەمنى

ساقايتماق قىيىن.

ئىرادە باغلاپ

قىساس ئالماققا؛

پىلىك سېلىپ، ياغ  
قۇيدۇم چىراققا.

ئەتراپ يورۇدى  
كورۇندى دۇشمەن.  
ئەمەسىدىم مەن  
ئەزەلدىن ئوچمەن؟

توختا ئېشەك! — دەپ،  
ژىكىنى سانچىدىم.  
ئىبرەت بولسۇن دەپ،  
بىر تامغا ئىلدىم.

1949 - يىل 8 - ئىيۇن، قەشقەر

## تىرىلگەن مۇردا

(بىر ئولۇكىنىڭ توۋىسى)

تېخى تۇنۇگۇن قەۋرىگە جايلاشقان،  
ھىچبىر مادارى - چېنى يوق مۇردا.

بىر مەزگىل ئىدى بۇلبۇل سايراشقان،  
جانلىنىپ توختار توۋەنكى قۇردا:

”ئانچە بىر پۇرسەت ياشىناپ دۇنيادا،  
ئومرۇم ئوتۇپتۇ، ئەمدى ھالىم شۇ.  
كۈن كورۇپ بولماس بىر كۈن زىيادە!  
تۇرمۇش مەكتىۋى بەرگەن ساۋاق بۇ.

بۇگۈن دۇنياغا قايتا بىر بارسام،  
قىلار ئىشلىرىم، غەيرىتىم تولا.  
كوپ ئەمەس يۈز يىل ھاياتقا پاتسام،  
ئىسىل خۇلقلىرىگە بولاتتىم جورا!

خۇسۇسەن خەلققە يامانلىق قىلىپ،  
بىر-بىر رەنجىتىپ چەتكە قاقماستىم.  
ئوزەم نەپىنى ئەڭ ئالى بىلىپ،  
يىلانغا ئوخشاش تىلدا چاقماستىم.

ۋەتەن، خەلق ئۈچۈن قىلىپ جان پىدا،  
نۇرلۇق، كەڭ يولدا چېلىشار ئىدىم،  
چۈمۈلگە ھەم قىلماستىن جاپا،  
مەڭگۈ ياشاشقا تىرىشار ئىدىم.

دۇنيانى بىلدىم، ئاڭلىدىم، كوردۇم،  
جاندىن ئايرىلىپ قالدىم ۋاي ئىست!...  
ئاغدى دىمەڭلار مېنى دوستلۇرۇم!  
'كېلىن ئاڭلىسۇن، قىزىم سەن ئىشت!'

ئۇياتماقتىمەن قىلغانلىرىمدىن،  
ئالەم ئالدىدا ھەم شۇ قەۋرىدە...  
توۋا! — دەپ يەنە ياقام تۇتمەن،  
ئوزەم خىجالەت، كوڭلۇم سەۋرىدە.  
قانچە ۋاقىراپ خىتاپ ئەيلىسەم،  
سوز - توۋام مەقبۇل بولماي تۇرىدۇ.  
بولماس ئوخشايدۇ مۇندىن كەتمسەم،  
بەس... مۇشۇ سىزگە، ئىبرەت بولىدۇ!"

ددى - دە قايتا ئاستا ئۇزالدى...  
قەۋرە شۇ پېتى جانسىز ۋە جىمجىت.  
...پۇشايمانلىرى يېزىلىپ قالدى،  
سەن خەلققە ئوبدان خىزمەت قىلىپ كەت!

1949 - يىل 23 - ئىيۇل، قەشقەر.

## تاڭ شەرپىگە

— جۇڭخۇا خەلق جۇمھۇرىيىتىنىڭ قۇرۇلغانلىغىنى تەبرىكلەپ.

ئالتۇن قەلىمىدىن يامغۇر كەبى ئەلھام توكۇلۇر،  
دوستلىرىمىز خوشال، دۇشمەن بەلى تېزدىن پۈكۈلۈر!  
چۈنكى بۈگۈن تاڭدىن خەۋەر ئالدىم، بەكمۇ قۇۋاندىم،  
تەشنا بۇ يۈرەك شوخ-شوخ تېپىدۇ، نۇرغا ئورالدىم.

توختىدى ئۇزۇندىن بەرى كوزدىن ئاققان يېشىمىز،  
ھورلۇككە يېتىشكەچ، ئاسمانغا تاقاشتى يېشىمىز.

كوكتىن سۇپۇرۇپ تاشلاندى قارا بۇلۇتلار.  
ھەيدەلدى گورىگە ئىپلاسقىنا خۇنخور قۇرۇتلار،

ئىشچى يەنە دىخان خەلق ئاممىسىدىن تۈزدۇق ھوكۇمەت،  
"ئومۇمى پۇرورگىرامما" بەخت-سائادىتىمىزگە ھوججەت!

تاڭ نۇرلىرىنى چاچتى كوممۇنىستلار پارتىيىسى،  
جۇڭگونى ئازات قىلدى خەلق ئازاتلىق ئارمىيىسى.

كومپارتىيە باشلامچىمىز، ئىستىقبالىمىز پارلاق!  
تىيانشان باغرىغىمۇ قالدۇق نۇرانە قىزىل بايراق.

ھەر ياندا ئازاتلىق سازىنى ياغرىتىمىز تاغدا،  
مېھنەت ئىچىدە چىنىقىپ، غەلبىسىپىرى بېسىپ ئالغا!  
1949 - يىلى 1 - ئۆكتەبىر، قەشقەر.

## كىردۇق يېڭى دەۋرگە

قۇياش چىقتى ئۇپۇقتىن،  
گۈللەر تىزدۇق ئۇتۇقتىن،  
يېڭى ھايات باشلاندى،  
قۇتۇلغاچ بىز قۇدۇقتىن.

كۈرەش بىلەن تۇغۇلدۇق،  
بىز چېلىشچان ئوغۇلدۇق،  
بۈگۈن بىزگە تاڭ ئاتقاچ،  
ئاسارەتتىن قۇتۇلدۇق.

بولدى زامان خەلقچىلىق،  
مېھنەتتە ئورتاقچىلىق،

ئىشچى، دىخان بىرلىشىپ،  
بىز ئورناتتۇق تېپچلىق.

زىننەتلەيمىز تاغلارنى،  
بەلكى چول - دەشت، باغلارنى،  
تارىخىمىز كوكسىگە  
چۇشۇرمەيمىز داغلارنى.

خوشال پۇتۇن خەلقلەر،  
ھەتتا ئەركىن بېلىقلەر،  
تۈگەر ئەمدى بۇرۇنقى  
جەۋرى - زۇلۇم، سېلىقلەر.

كەلدى بۈگۈن ئازاتلىق،  
ھەر يان بولۇر ئاۋاتلىق،  
يېڭى غەيرەت، يېڭى روھ -  
ئورنىتىلغاچ دىل شاتلىق.

يېڭى دۇنيا ياسايمىز!  
ھەر دائىم تەڭ ياشايمىز!  
غالبىيەت ئۈستىگە  
شانلىق تۇغنى قادايمىز!

ئەر - خوتۇن. تېز كېلىڭلار!

يەڭنى ئەمدى تۇرۇڭلار!

كەردۇق يېڭى دەۋرگە،

ھەممە بىردەك يۈرۈڭلار!

1949 - يىلى ئۆكتەبىر، قەشقەر.

## شات بوۋاي

ئەتىگەندىلا چىقسام تالاغا،

كەلدى بىر قېرى ئادەم ئالدىمغا.

بىر غېرىچ ئۆسكەن ساقلى ئاپپاق،

ماڭلايدا قورۇق، سوزلىرى چاقماق.

ئاقساقال دىدى: — ئۇكام ئولتۇرۇڭ،

مۇشۇ قەغەزگە پىكىرىم تولدۇرۇڭ.

دىدىم: — قەيەرگە يازىمىز خەتنى؟

قانداق سوز بىلەن باشلايمىز گەپنى؟

ددى: — غۇلجىغا، سالام يوللايمىز،  
جەڭچى ئوغلۇمغا خۇش خەۋەر! — دەيسىز.

سوزۇمنى ئاۋال سىزگە دەپ بېرەي،  
سىز يېزىڭ ئاندىن مەن قاراپ تۇراي:

ئوغلۇم، سالامەت تۇردۇڭمۇ ئۇندا؟  
سېنى يادلايمىز مۇندا كۈن-تۈندە.

گومىنداڭدىن بىز مەڭگۈ قۇتۇلدۇق،  
ئازاتلىق سەپكە بىزمۇ قوشۇلدۇق.

نىجات تاپتۇق بىز تىنىچلىق بىلەن،  
راھەتكە چىقتۇق ئاتقان تاڭ بىلەن.

بۇگۈن قەشقەردە توكۇلمىدى قان،  
خۇرسەن بولماقتا شۇڭا ھەر بىر جان.

بىزمۇ ئۇلاشتۇق يېڭى دەۋرگە،  
خاتىمە بەردۇق زۇلۇم-جەۋرىگە.

ئوغلۇم، مەن ساڭا كىچىك چېغىڭدا،  
ئېيتقانتىم شۇنى باردۇر ئېسىڭدا؟

تاڭدا ئىستىقبال پارلاق بولىدۇ،  
بىز ئوخشاش يوقسۇل خەلقلەر كۈلىدۇ!

دەر ئىدىم سېنىڭ روھىڭ ئوستۇرۇپ،  
كۈرەش سازىنى ساڭا ئۈگۈتۈپ.

مانا شۇ كۈنلەر كەلدى، ئوغلۇم بىل!  
ئەمدى ئىشىڭغا تىرىش، ئادا قىل!

بىز ھەم قېرىدۇق دىمەي ئىشلەيمىز،  
سايىنى كورۇپ بەلنى يەشمەيمىز.

يىراقلاشتۇق بىز غەپلەت ئۇيقۇدىن،  
خالاس بولغاچقا پۈتكۈل قايغۇدىن.

بىلىم ئىگىلەپ يېڭى قۇرۇلۇشقا،  
قەدەم تاشلايمىز يېڭى تۇرمۇشقا.

بىز بۇ پارلاق دەۋر يېڭى ئادىمى،  
ھور-ئازات ئەلنىڭ ئىشچان خادىمى.

بۇرۇنقىدەك بىز بايلار قولىدا،  
سارغايمايمىز ھىچ بىر بۇردا نانغا.

يادىڭدا باردۇر قۇل بولغانلىرىڭ؟  
قامچا زەربىدىن تولغانلىرىڭ؟...

بەگلەر مېنى ھەم نە قىلغان ئىدى؟  
"جان ئاتا" — دېسەڭ سېنى ئۇرغانتى.

سىڭلىڭ شۇ بەگلەر ئىلكىدىن ئامان —  
قالغان ئىدىمۇ؟ بۇ دەرتلەر يامان!

ئاپپاق چاچ ئاناڭ نە ھالدا ئولدى؟  
بىلەمسەن ئوغلۇم يەر — سۇ نە بولدى؟

ئۇزۇندىن بېرى كەتمەن كوتۇرۇپ،  
ئىشلەۋاتمەن مەدىكار بولۇپ.

چىقىمدى ئەستىن ئۆتكەن كۈنلىرىم،  
سېنى قۇچاقلاپ ياتقان تۈنلىرىم.

نان تىلەپ سېنى چوڭ قىلىدىممۇ؟  
قوينۇمغا سولاپ ئېپ يۈرمىدىممۇ؟

سەن ئۇ يان كەتتىڭ، مەن بۇندا قالدىم،  
تۇرلۇك ئەلەمنى ئىچىمگە سالدىم.

“قېرى” — دەپ مېنى ئىشقا ئالمىدى،  
بەزىلەر ئەرزان خىزمەتكە سالىدى.

ئوتتۇز يىللىق بىر كەتمەن بار ئىدى،  
سەنمۇ بىلىسەن نان تاپار ئىدى.

كۈنلەردە بىر كۈن تازا قىينالدىم،  
توڭغان ئۈستىگە ئاچلىقتا قالدىم.

كەتمەننى قويدۇم شۇ ئان گورەگە،  
گورەكەش ئۇنى ئالدى بىر سەرگە.

بىر ئايدىن كېيىن بارسام ئېيتىدۇ:  
“ئانا، بالىسى توققۇز سەر بوپتۇ!”

ئارقامغا ياندىم، كەتمەنمۇ قالدى،  
مېھنەتتىن قېلىپ بەل — ئۇچام تالدى.

شۇنداق كۈنلەردە ئاتتى بىزگە تاڭ،  
بىزگە ئازاتلىق بەردى گۈڭچەنداك.

شۇنىڭ ئۈچۈن شات ئاسمان ۋە زىمىن،  
شۇڭلاشقا خوشنود ياش يىگىت، كېلىن...

شۇنىڭچۇن خوشال بوۋاق بالىلار،  
شۇڭا كۈلگەندۇر ئاق چاچ ئانىلار.

كۈلمەكتە ئەنە سايدىكى تاشلار،  
كۈلمەكتە ئەنە شات قەلەم قاشلار.

ئاقساقاللارنىڭ چېھرى شات-ئوچۇق،  
خۇددى كۈلگەندەك قىزىرىپ ئۇيۇق.

ئەنە شۇ ئىشچى، دىخانلارمۇ خوش،  
موردۇز، تومۇرچى، باپكارلارمۇ خوش.

ياشلار شوخلىنىپ ئويناشماقتادۇر،  
تويلارنى ياساپ قايناشماقتادۇر.

باغدا بۇلبۇللار سايرايدۇ خوشال،  
گۈللەر يەلپۈنەر چىققاچ شوح شامال.

توغايلار يېڭى قوشاق تۈزمەكتە،  
قالغاچ كوكتە ئەركىن ئۈزمەكتە.

تۈگىدى ئەمدى بىزدە ئېزىلىش!  
(مۇشتۇمزورغا تىز چوكۇپ ئېگىلىش...)

ھوقۇقتا ھەممە بولدۇق باراۋەر،  
ئىشچى ۋە دىخان ئامراق بۇرادەر.

ئوغلۇم قۇرىمىز زاۋۇت-فابرىكا،  
خەۋەر بېرىمەن گۈلباغدىن ساڭا.

ئىشلە زاۋۇتتا كېچە ھەم كۈندۈز،  
ئاسسام كورسەن مېدالىم "يۇلتۇز"...

ددى شۇ دىخان، مەقسەتنى بىلدىم،  
سوزنى مارجاندەك مەن بايان قىلدىم.

1950 - يىل 27 - يانۋار.

## خۇاڭخېغا قاراپ ناخشا ئېيتىمەن

كوئۇلگە ئىلھام شوخ ئېقىشلىرىڭ،  
بېرىدۇ غەيرەت خوش بېقىشلىرىڭ.

ساڭا باغلىدىم چىندىن ئەقىدە،  
شەنىڭگە يازدىم شىرىن قەسىدە.

ئۈزەمنى سورساڭ، پامىر باغرىدىن،  
تونۇۋالغان سەن چالغان ناغرىدىن.

تۇغۇلدۇم سەندىن يىراق شەھەردە—  
مەڭگۈلۈك دوستۇڭ گۈزەل قەشقەردە.

شەرەپلىك كۈنلەر قۇچاق ئاچقاندا،  
كورۇشتۇق قۇياش نۇرلار چاچقاندا.

ئەركىلەپ مېنى قارشى ئالدىڭ سەن،  
مەڭزىڭگە سۈيۈپ قۇچاقلدىم مەن.

گۈللەر تۇتۇشتى سېكىلەكلىرىڭ،  
قوللار بېرىشتى گاڭ بىلەكلىرىڭ.

راۋاپقا تەڭكەش بولدى غىجەكلەر،  
سەھنەڭدە خۇش خۇي كۈلدى چىچەكلەر.

ئىككى يېقىڭدا چىمەنزار بەيغىڭ،  
ئاسمانغا تۇۋرۇك ليۇبەنشەن تېغىڭ.

سۈيىمەن سېنىڭ تۇپراقلرىڭنى،  
كوزۇمگە سۈرتەي ياپراقلرىڭنى.

زوقلىنىپ مەنمۇ ئىچتىم سۇيۇڭنى،  
خۇددى ئاندىك بەردىڭ سۈتۈڭنى.

ئوركەشلەپ ئاقار سەندە شەرەپ-شان،  
ساڭا جۇر بۈگۈن گۈلزار تىيانشان.

شاۋقۇنلىرىڭغا ئاھاڭداش ئۇيغۇر،  
ئېيتىدۇ ساڭا دىلدىن تەشەككۈر!

1950 - يىلى ئاۋغۇست، لەنجۇ.

## كۈرەشچان قىز

مەرت يۈرەك، كۈرەشچان قىز،  
ئىرادەڭ زور يېڭىشچان قىز.  
ۋەتەنچۈن ئىشلىسەڭ دائىم،  
ئۇنۇتماس خەلقىمىز ھەرگىز.

كۈرەشچان پەننىنى كۆپ ئۈگەن،  
ئىلىم-پەنگە تىلەكداش بىز.

ۋەتەن ئىقبالىنى كوزلە،  
ۋەتەن كۈلمەيدۇ سەن، مەنسز.

ئوزەڭنى تاۋلىغىن پەندە،  
نجات تاپايلى ۋەتەندە!

1950 - يىل 24 - سېنتەبىر، شەن.

## خىياللار ھەقىقەتكە ئايلاندى!

— ەربىي شىمال ئەدەبىيات - سەنئەتچىلەر 1 - نوۋەتلىك  
قۇرۇلتىيىغا بېغىشلايمەن.

ئاسمان پەلەك تاغلاردىن،  
گۈللەر ئوسكەن باغلاردىن،  
ئېشىپ كەلدۇق شەنگە  
غالىپ بولغاچ زاغلاردىن.

كۈتكەن تېڭىمىز ئاتتى،  
دىل خوشاللىققا پاتتى،  
ئويلاپ يۈرگەن خىياللار  
ھەقىقەتكە ئايلاندى!

قۇياش نۇرلار چاچقاندا،  
• بۇلبۇل قانات قاققاندا،  
ئېچىلماقتا قۇرۇلتاي  
بىرلىك چىچەك ئاتقاندا.

ئازات بولدى خەلقىمىز،  
خەلق ئۇچۇنلا ئىشلەيمىز،  
ئۇلۇغ كومپارتىيىگە  
چەكسىز رەھمەت ئوقۇيمىز.

بىزگە ھورلۇك كەلتۈرگەن،  
پارلاق كۈنگە يەتكۈزگەن،  
ماۋ زېدۇڭغا ھەشقاللا!  
بىز بۇ دەۋرگە تەلمۈرگەن.

ئۇتۇقلارغا ئىز سالدۇق،  
قولغا قەلەمنى ئالدۇق،  
ئىتتىپاقنى چىڭىتىپ،  
ئالغا بىز قاراپ ماڭدۇق.

ھەسەل تامدى لەۋزىدىن —  
پېڭ دېخۇەينىڭ ئاغزىدىن،

تازا ئىلھاملاندۇق بىز  
كې چوڭپىڭنىڭ ① سوزىدىن.

يولمىزدا چىراق بار،  
قولمىزدا ياراق بار،  
ئۈستىمىزدە لەپىلدەپ  
تۇرغان قىزىل بايراق بار.

ھەل بولماقتا تىلەكلەر،  
زوقلانماقتا يۈرەكلەر،  
قارارلارنى ئىشلەشكە  
تەييار بىزنىڭ بىلەكلەر!

1950 - يىلى 26 - سېنتەبىر، شەن.

## قىزىمغا خەت

سېغىنىدىم سېنى چىرايلىق قىزىم،  
مەختىمىز كۈلدى، كورگىن ئەزىزىم.

① كې چوڭپىڭ - ئاتاقلىق شائىر.

كورگۇم كېلىدۇ ئايدەك يۇزۇڭنى،  
ئاڭلىسام دەيمەن تاتلىق سوزۇڭنى.

بېيجىڭ بالىلىرى سېنىڭدەك ئوماق،  
كۈلگۈنچەك ۋە شوخ، كوزلىرى بۇلاق.

قەيەرگە بارسام، يالغۇز قويمىدى،  
ئورنۇپلىشىپ زادى تويمىدى.

ئەركىلەپ تۇرۇپ ناخشا ئېيتىدۇ،  
مەنمۇ سايرسام كۈلۈپ كېتىدۇ.

چاۋاك چېلىشىپ ئۇزاتتى مېنى،  
ئۇنۇتماسمەن گۈل تۇتقان ۋاڭ مېنى.

يېڭى بېيجىڭنىڭ قىز - ئوغۇللىرى  
سالام يوللىدى ساڭا شۇ كۈنى.

يىخپىيۇەن دەيمەن سېنى ئەسلىنەم،  
بېيخەينى كورۇپ، كەتتى ئارمىنىم.

بىرئاز كۈت مېنى، قايتىپ بارمەن،  
ساڭا تاش قوچاق سوغات قىلىمەن.

بېيجىڭغا كېلىپ شاتلىققا پاتتىم،  
ئالتۇندىن قىممەت گوھەرنى تاپتىم.

كۈتۈپ تۇر قىزىم خوشال بارىمەن،  
سېنى قولۇمغا ئەتە ئالىمەن.

سەن ئازات كۈندە يانغان چىرىغىم،  
سەن مېنىڭ جىگەر باغرىم - يۈرىكىم.

سەن ئەڭ بەختىيار، توكۇلمەس چىچەك،  
مىۋە بېرەي دەپ ئوسۇشۇڭ كېرەك.

ئويناپ - كۈلۈپ تۇر قىزىم ئادالەت!  
ۋاقتىڭ خۇش بولسۇن، تېنىڭ سالامەت!

1950 - يىلى 19 - ئۆكتەبىر، بېيجىڭ.

## شانلىق ئارمىيە

كۈرەشلەردە چىنىققان،  
بىزنىڭ شانلىق ئارمىيە.

خەلقنىڭ نىجات يۇلتۇزى،  
خەلق نازاتلىق ئارمىيە.  
ئىشچى، دىخان ئۈستۈرگەن،  
كۈچلۈك بىزنىڭ ئارمىيە.  
ۋەتەن، خەلق قوغداشقا  
ئالغان پۇختا تەربىيە.  
پارتىيىنىڭ بايرىقى  
ئاستىغا چىڭ ئۇيۇشتۇق.  
ئارمىيە - خەلق بىر نىيەت  
قولغا قولى تۇتۇشتۇق.

1951 - يىلى 5 - فېۋرال، قەشقەر.

## مارت كەلدى

مارت كەلدى - باھار كەلدى،  
تۇرنىلار قاتار كەلدى.  
گۈلباغلاردا، گۈلزاردا  
چىچەكلەر ئاتار كەلدى.

قولغا ئالدى چوكانلار

كەتمەن، گۇرچەك، كەكسىنى...

كسر قوندۇرماي ساقلايدۇ

ھوقۇقىنى، ئەركىنى

قېزىپ كەتتى، ھەر ياندا

ئاياللارنىڭ بايرىمى؛

تاغ-دەريانى خوش قىلغان

پارتىيىنىڭ بايرىغى.

1951 - يىل 8 - مارت.

## بىرىنچى ماي

ئوتلۇق يۈرەك باتۇرلار

ئالغا باسار يولىدا.

قايىپ كەتتى نامايىش

قىزىل بايراق قولىدا.

تەرىكتاپلار - قانخورلار

ئىشچىلارنى ئالدايدۇ.

ھەيۋە قىلىپ قورقتىپ  
پىلىموتنى ياندايدۇ...

ۋاشىنگتون، پارىژدا...  
بوزەك ئەمەس ئىشچىلار.  
خۇددى ئوقتەك پارتلىدى  
دەرتمەن نامايىشچىلار.

ئىشچى - ئەمگەكچى ئامما...  
دەيدۇ: "بىزدە قورقۇش يوق!  
بېشىمىزنى ئېگەلمەس  
ئالتۇن - كۈمۈش، زەھەر ئوق!"

ئىش تاشلاشلار ئۇ ياندا،  
نامايىشلار بۇ ياندا...  
ئىشچىلارغا بەرمەكتە  
ئوز ۋىجدانى قوماندا.

قىچقارماقتا ئىشچىلار:  
"ھەقسىز ئۇرۇش يوقالسۇن!  
بىتچىت بولسۇن تاجاۋۇز،  
خەۋپ - خەتەرلەر سوغالسۇن!"

بىزگە كېرەك تىنىچلىق،  
ئەبىدى ھور ئازاتلىق!  
بىز ياقلايمىز يېڭىلىق،  
نۇرلۇق ھايات، ئاۋاتلىق!

قوزغىلىڭلار ئىشچىلار،  
يېڭى دۇنيا قۇرۇشقا،  
قەتئى قارشى تۇرىمىز  
تاجاۋۇزچىلىق ئۇرۇشقا!

ئەنە لوندون كوچىسى  
شوتلارغا لىق تولغان.  
مىسىر، ئەرەپ، تۈركىيە...  
يوقسۇللىرى قوزغالغان.

دېھلى، تېھران قىزلىرى  
ئازاتلىقنى سۇيىدۇ.  
شانلىق بىرىنچى ماينىڭ  
باھارنى كوردۇ!

بىرىنچى ماي — ئۇلۇغ كۈن،  
مېھنەتكەشلەر بايرىمى.

ھەرگىز بىكار كەتمەيدۇ  
قۇربانلارنىڭ قانلىرى!

1951 - يىلى 1 - ماي.

## كاززاپ

(ساترا)

مەكتەپنى كورۇپ قاچتىم،

ھوشۇقتا كوڭۇل ئاچتىم.

دوقمۇشتا كورۇپ قىزنى،

مەيدەمنى يوغان ئاچتىم.

خوتۇن ئالدىم ئالتىنى،

تويلۇققا بىر پەلتونى؛

ھەر يىلدا بىر ئويلەندىم،

قويۇپ بېرىپ دەلتىنى.

پېشىنغىچە ئۇخلايمەن،

چىمدىساڭمۇ قويمايمەن؛

تام تۇۋىدە يانباشلاپ،  
نېشجاننى باپلايمەن.

ئىشقا قولۇم بارمايدۇ،  
كوزۇم "نەزرە" مارايدۇ؛  
نەدە بولسا بىكار نان،  
چايناپ چىشم تالمايدۇ.

تەشۋىق بىلەن خوشام يوق،  
ئاڭلاشقىمۇ چولام يوق.  
مەددا ئاڭلاپ كەچكىچە،  
سوڭگۇچىمنىڭ سولى يوق.

1951 - يىلى، قەشقەر.

## خوشاللىق كۈنى

(ناخشا تېكىستى)

يېتىشتۇق پارلاق يېڭى ھاياتقا،  
كوتەردۇق ئىگىز قەددىمىزنى.

بەخت قۇياشى نۇرلار چاچماقتا،  
كۈرەشتىن تاپتۇق ھەم قەدرىمىزنى.  
ياشا ئازاتلىق دەۋرىمىز ياشا!  
ياشا بەختىيار خەلقىمىز ياشا!

ئازات، كۈرەشچان ئەمگەكچىلەر بىز.  
كوڭلىمىزدە ۋەتەن مۇھەببىتى بار.  
دۈشمەنگە ھەرگىز رەھىم قىلمايمىز،  
بەختىمىز شۇڭا مەڭگۈ ساقلانار.  
ياشا ئازاتلىق دەۋرىمىز ياشا!  
ياشا بەختىيار خەلقىمىز ياشا!

رەھمەت ئېيتىمىز پارتىيىمىزگە،  
مىننەتدارمىز ھور دەۋرىمىزدىن.  
ئالقىش ئازاتلىق ئارمىيىمىزگە،  
جاندىن - يۈرەكتىن، ساپ قەلبىمىزدىن.  
1952 - يىل، ئاپرېل.

## يېڭى جۇڭگو قىزلىرى

كوڭۇلدە ھىچ قالسىدى  
قايغۇ - ئەلەم ئىزلىرى.  
ئەمگەك بىلەن تاۋلاندى  
يېڭى جۇڭگو قىزلىرى.

باتۇر خەلقنىڭ قىزى بىز،  
بىردەك ئالغا باسىمىز.

يۈرەكتە بار كۈچ - قۇۋۋەت،  
نى تاغلاردىن ئاشىمىز.

ئازاتلىققا ئېرىشتۇق

كومپارتىيە بولغاچقا.

كېلىك ئايال ۋە ئەرلەر

يېڭى ۋەتەن قۇرۇشقا!

1953 - يىلى 8 - مارت، قەشقەر.

## نشانغا!

جەڭگە ئاتلانغان غالىپ ئادەملەر  
دۈشمەنگە تاۋۇت راسلاۋاتىدۇ.  
ئومرى قىسقارغان ۋەھشى ھايۋانلار  
ئىپلاس بېشىنى قاشلاۋاتىدۇ.

فېوداللىققا قارشى كۈچلەردىن  
بىز قۇرۇپ چىقتۇق بۈيۈك بىرلىك سەپ.  
قوشۇن توپلىدۇق مېھنەتكە شەردىن.  
كونا تۈزۈمنى يوق قىلىمىز دەپ.

كومپارتىيىنىڭ رەھبەرلىكىدە  
چوقۇم ئۇتۇقلۇق ھەر بىر ئىشىمىز.  
ھالال مېھنەتنىڭ نەتىجىسىدە  
غەمىز ياشايدۇ ھەر بىر كىشىمىز.

كوز يېشىمىزنى "چاي" دەپ ئىچكەنلەر  
نەشتەر راسلاماس ياندۇرۇپ يانا!

يېڭى دۇنياغا خوشال كوچكەنلەر  
قاراپ ماڭماقتا ئالى نىشانغا!

1953 - يىلى، قەشقەر.

گۈل ئارا

(ناخشا تېكىستى)

گۈل ئارا، رەيھان ئارا،  
سەيلىتتەرمەن باغ ئارا.  
يار بىلەن ئويناپ كۈلۈپ،  
گۈل تېرەرمەن باغ ئارا.

گۈل - چىمەنلەر باغرىدا  
سۈيگۈمىز ئاتقاي چىچەك.  
مەن شۇ باغدا ئىشلىسەم،  
سۈيۈنەر ياردىن يۈرەك.

ئالسىزداردا بىر كورۇپ مەن،  
گۈل يۈزىڭدىن ئورگىلەي!

ھاسىل بولۇر مەقسىدىمىز،  
يار ئۇزۇڭدىن چورگىلەي.

1953 - يىل، فەشقەر.

## تىراكتۇرچى قىز ناخشىسى

(ناخشا تېكىستى)

ئىشچى ئاكام زاۋۇتتا  
ئىشلەپ بەردى تىراكتۇر.  
ناخشا ئېيتىپ ھەيدەيمەن،  
ئىشلەشتە بولۇپ باتۇر.

تاڭ سەھەردە گۇگرتىپ،  
كەڭ ئېتىزدا يايىرايمەن.  
ئىش - ئەمگەكنى قىزىتىپ،  
مول ھوسۇلنى چاغلايمەن.

تىراكتۇرنى ھەيدەشكە،  
دىخان قىزلىرى خۇشتار.

ئۇنۇمنى ئورار چاغدا  
تىراكتۇرچىلار ھۇشيار.

تىراكتۇرغا مەن ئامراق،  
ئېتىزلاردا ھەيدەيمەن.  
ئىشلەپچىقىرىش نورمامى  
ئاشۇرۇپ ئورۇنلايمەن.

ئېتىزلىقلار كۈتمەكتە

ماشىنا - تىراكتۇرنى.

يېزىلارنى كۈلدۈرۈپ

ياقىمىز ئېلېكتىرنى.

تىراكتۇر بىلەن ئەمدى

بىز ئالارمىز مول ھوسۇل.

خوشاللىقتا توي ياساپ

بىز ئوينايىمىز شوخ ئۇسۇل.

1954 - يىلى يانۋار، قەشقەر.

## قىزىم، ساڭا باركاللا!

(ئېيتىشىش)

ئەر: يەم بەر دىسەم ئۇلاققا،

بەرمەي نىمە ئولتۇردۇڭ؟

تۇرۇلۇپتۇ چىرايىڭ،

نىمىگە خاپا بولدۇڭ؟

ئايال: ھىلىقى بېشى چوڭ قىز

بەك ئىچىمنى قايناتتى.

ئاشلىقنى ساتايلى! — دەپ،

مېنى خېلى ئويناتتى.

ئەر: كەتمەننى ئوزەم چاپقان،

بەرگەن ناننى يەۋەرسۇن!

ساتىدىغان ئاشلىق يوق،

نىمە دىسە دەۋەرسۇن.

ئايال: ئويمانىمىزدىكى ئاشنى،

كادىرلار ئېلىپ كېتىمىش.

ئورغا كومۇپ قويساق،  
دۇربۇن بىلەن تەكشۈرۈمش.

ئەر: قازناققا بېسىپ قويساق،

كادىرلار تاپالمايدۇ.

چاپلىۋەتسەك ئىشكنى،

پەرق ئېتىپ ئاچالمايدۇ.

ئايال: رەۋەندىنى قىچقىرىپ

سېتىۋېتىلى ئاشنى!

كىم كىرسە يىمەك يوق دەپ،

بىز ساقايتىلى باشنى!

ئەر: قاراڭغۇ بازار قىلساق،

تۇتۇۋالدىمۇ بىركىم.

چاپلىۋەتسەك بولمامدۇ،

تۇيماي قالدۇمۇ ھىچكىم.

ئەككە زەمبىل، كەتمەننى،

تېز چاپلايلى لاي ئېتىپ،

بىر كىشى كىرىپ كورسە،

قاراپ قالسۇن ھاڭۋېقىپ.

قىز: (سەرتتىن كىرىپ)

جېنىم ئاتا-ئانىلار،

بولمايلى بىز ئاۋارە!

كۈندە ئەھۋال مۇشۇنداق،

ئويگە كىرسەم ھەر بارە.

ھوكۇمەتنىڭ مەقسىدى—

كوپچىلىكنى توق قىلىش؛

سېتىۋېلىپ ئاشلىقنى

سانائەتنى ئۆستۈرۈش.

ئايال: توختاپ تۇرغىن ھوي بەڭۋاش،

سەن نىمىنى بىلەتتىڭ؟

داداڭ كەتمەن چاپقاندا،

سەن "ئاش تەمەك" ئوينايىتتىڭ.

مۇئەللىملەر سەن شۇمغا—

نەسەت قىل دىگەنمۇ؟

ئاش سات!— دىگەن كىشىلەر

ساڭا كىيىم بەرگەنمۇ؟

ئاشلىق ئالسا ھوكۇمەت،

بىزدىن ئەرزىن ئالىدۇ.

قىممەت ساتساق باھاردا،

بىزگە پايدا بولمامدۇ؟!

قىز: توختاڭ ئانا، جان ئاتا،

دولەت زاۋۇت قۇرماقچى؛

شۇڭا ئوشۇق ئاشلىقنى

بىزدىن سېتىپ ئالماقچى.

بىر ئوي ياساپ چىقىشتا،

كېتەمدۇ ئاش - ئوزۇقلا؟

چىقالامدۇق پۈتتۈرۈپ،

ئاش - نان يېمەي قۇرۇقلا؟

ئىشچى - كاسىپ، ھۈنەرۋەن

يەيدۇ ھەر كۈن ئاش ھەم نان.

زاۋۇت، فابرىكا قۇرساق،

ياشايمىز توق، پاراۋان.

ئارتۇق ئاشنى ھوكۇمەت

شۇڭا سېتىپ ئالماقچى.

ئىشچى - خەلقنى تەمىنلەپ،

بىزگە بەخت ياراتماقچى.

بىزگە ئىشلەپ بېرىدۇ  
زاۋۇت ھەر خىل ماشىنا.  
ئېغىرچىلىق كەلمەيدۇ  
دېخانلارنىڭ بېشىغا.

ئوي ئاقتۇرۇپ كىرمەيدۇ،  
ھەممە ئاشنى ئالمايدۇ،  
پەر، سۇ بەرگەن پارتىيە  
بىزلەرنى ئاچ قويمايدۇ.

كومپارتىيە ھەرگىزمۇ  
يالغان سوزنى قىلمايدۇ.  
بارلىق ئاشنى سۇپۇرۇپ،  
ساڭنى مەخلاپ ئالمايدۇ.

زادى ئوشۇق ئاشلىقنى  
بىز بازاردا ساتاتتۇق.  
ئوتۇك، چاپان، چىش، كەتمەن...  
قىممەت سېتىپ ئالاتتۇق.

ئوشۇق ئاشنى دولەتكە  
قىزغىن سېتىپ بېرەيلى.

پۇلغا مال، سايمان ئېلىپ  
مەنپەئەتنى كۆرەيلى.

پۇلىمىزغا كوپىراتىپ  
ئەرزان بېرىدۇ مالنى.  
شەخسى پايدىنى كۆزلەپ،  
ئىزدىمەيلى بىز باينى.

ئايال: مەن بېرىپتىم مەجلىسكە،  
كوپ سۆزلەرنى ئاڭلىدىم.  
راست دېگەندەك ئۆتمۈشنى  
مەنبۇ بىر قۇر ئەسلىدىم.

مەن ئاڭلىغان سۆز بىلەن  
سېنىڭ گېپىڭ بىر چىقتى.  
ئەمدى مېنىڭ كوڭلۇمدىن  
قېتىپ قالغان كىر چىقتى.

راستلا ئارتۇق ئاشلىقنى  
ھوكۇمەتكە ساتايلى.

پارتىيىگە ئەگىشىپ،  
تەشكىل بىلەن ماڭايلى.

ئەر: خاپا بولما جان قىزىم،

مانا ئەمدى چۈشەندۇق.

ئوشۇق ئاشنى سېتىشقا

ئەمدى چوقۇم ئىشەندۇق.

شۇڭا ئارتۇق گۇرۇچتىن

ئالتە يۈز جىڭ ساتمەن.

رەۋەندى بېسىمدارنىڭ

سىرلىرىنى ئاچمەن.

ئالدىنقىتىمەن پۇلغا،

ھىلىگەر بېسىمدارغا.

ئەمدى ياردەم بېرىمەن

تەشۋىقى ئىشىڭلارغا.

قىزىم مېنى باشلاپ بار،

كادىرلارنىڭ قېشىغا.

مەنمۇ ئۇندەي دوستلارنى

ئارتۇق ئاشنى سېتىشقا.

ئاتا-ئانا: (بىرلىكتە)

قەلبىڭ قىزىل نۇر ئىكەن،

قىزىم ساڭا بارىكاللا!

ساڭا تەربىيە بەرگەن

ئۇستازىڭغا ھەشقاللا!

1954 - يىلى 24 - يانۋار، پاختەكلى.

## باھار

باتۇر شامالار ئەركىلەتكەندەك

يەلپۈپ ئوتىدۇ سېكىلەكلەرنى.

خۇش خۇيلۇقتا رەڭمۇ - رەڭ گۈللەر

قارشى ئالدىۇ كېيىنەكلەرنى.

تاغدىن شاقىراپ چۈشكەن سۈزۈك سۇ

كوك مايسلارنىڭ كىردى قوينىغا.

باغلاردا كاككۇك خوشال سايرايدۇ،

شاخلار مارجاننى ئاستى بويىنىغا.

زاۋۇتتا، يولدا، خاڭدا، خاماندا...

شاتلىقتا ئەركىن ناخشا ئېيتىمىز.

مۇندىنمۇ گۈزەل كەلگۈمىز ئۈچۈن

ھالال مېھنەتنى ئىلگىرىلىتىمىز.

1954 - يىلى 6 - ئاپرېل، قەشقەر.

## كوپراتىپ قۇردۇق بىز

(قوشاق)

كوپراتىپ قۇردۇق بىز،  
دىللار خوشال ھەر چاغدا.  
ئەمگەك قىزغىن قاينايدۇ  
ئېتىزلىقتا - گۈلباغدا.

كوپراتىپ بەك ياخشى،  
زېرىكمەيسەن ئىشلىسەڭ.  
كىم ئاغزىڭدىن تارتىدۇ،  
ئەمگەك قىلىپ چىشلىسەڭ؟

كوپچىلىكنىڭ كۈچى كوپ،  
تېرىيدىغان يېرى كوپ.  
ھەممە ياخشى ئىشلىسە،  
دارامتى - نېنى كوپ.

كوپراتىپ بىلىشىڭىز،  
توقچىلىقنىڭ بەلگۈسى.

تۇرمۇشىمىز گۈللەيدۇ  
شۇ يول بىلەن كەلگۈسى.

ئىشلىتىمىز ماشىنا —  
تىراكتۇر ھەم كومباين...  
كوڭلىمىزدە ئارمان يوق،  
بىزلەر خوشال ئىنتايىن.

كۈنلۈك ئىشنى باھالاپ،  
قوندۇردۇ دەپتەرگە،  
دارامەتنى مۇۋاپىق  
تەقسىملەيدۇ ھەركىمگە.

بىز ئوملىشىپ ئىشلەيمىز،  
ئەمگەكتىن زېرىكمەيمىز.  
دولەتنىڭ پىلانىنى  
ئاشۇرۇپ ئورۇنلايمىز.

بىزگە دائىم ھالاۋەت،  
ئوملۇك ئىشتا جامائەت.  
ئالدىمىزدا كۈتمەكتە  
مۇندىنمۇ چوڭ ساۋادەت.

## مايدا

ئېرىقلاردا شىلدىرلاپ سۇلار،  
تاشتىن - تاشقا سەكرەپ ئاقىدۇ.  
ياپ - يېشىل ئانار شاخلىرىدا ھەم  
كاككۇك سايرىشىپ قانات قاقىدۇ.

قىزىل كۈننىڭ ئالتۇن نۇرىدا،  
تاۋلىنىدۇ سۇپ - سۈزۈك ئاسمان.  
ئەركىن ئۇچار ئويناق كەپتەرلەر  
كەڭ ھاۋادا قىلىشىپ جەۋلان.

ئالما چىچىگىدىن مېۋىلەر  
قىزىرىپ "مەنمۇ پىشاي، - دەيدۇ.  
ئەمگەك قىلغان باتۇرلار ئۈچۈن  
ئېرىق لېۋىگە چۈشەي" دەيدۇ.

پۇراق چاچىدۇ رەڭگىمۇ - رەڭ گۈل،  
ئېدىر بويلاپ ئۇچقاندا شامال.

گۈلگە قاراپ زوقلىنار بۇلۇل،  
كەلگەچكە باھار جىمى جان خوشال.

ياخشى كۈنلەر كېلىۋاتىدۇ  
بىز كۈزلىگەن باھار بىلەن تەڭ.  
ھالال مېھنەت قايناۋاتىدۇ—  
تەبىئەت بىلەن قىلماقتىمىز جەڭ.

1955 - يىل 28 - ئاپرېل.

## غوزىلار ئېچىلغاندا

(ناخشا تېكىستى)

شەرتىم بار گۈلۈم سىزگە،  
بارمۇ مەيلىڭىز بىزگە؟  
مۇسابىقە باشلايمىز  
باھاردىن قەدەر كۈزگە،

ئېتىزدا كېۋەزلىكتە،  
ئىشلەيمىز چىۋەزلىكتە.

غوزلارنى ئاسرايمىز  
سەپسېلىپ چۈنەكلىكتە.

ئېرىقلارغا سۇ باشلاپ،  
ئېتىز قىرىنى قاشلاپ،  
قانغۇدەك قويارىمىز سۇ،  
ھورۇنلۇقنى بىز تاشلاپ.

ئەمگەكتە چىنىققان بىز،  
كۈزلەرگە چېلىققان بىز.  
ئىشلەشتە، مال ئاسراشتا  
نەمۇنچى بولغان بىز.

ئوملۇك مېھنەت قويندا،  
بەسلىشىش داۋامىدا،  
قېنى يەڭدۇق قايسىمىز،  
گۈلۈم چۈشۈك مەيدانغا!

غوزلار ئېچىلغاندا،  
نەغمىلەر چېلىنغاندا،  
بىز ئاندىن قىلارمىز توي  
مول ھوسۇل ئېلىنغاندا.

## جىرىمغا ئۇۋال

(ساترا)

بۇگۈن كۈنگە يەكشەنبە،

تازىمۇ ئوچۇق ئاسمان،

ئېرىق بويىدا كوردۇم —

بىر جىرىمنى غەم باسقان.

جىرىم قېشىغا كەلدىم،

سورىدىم ئۇنىڭدىن ھال:

قايىناپ كەتتى شۇ ئاندا

چېچى تىكلەشپ تال — تال: —

”ئاكجان! جىرىم قويدى،

كوكلىسۇن، كوكەرسۇن! دەپ.

ساقالسىز — كوسا جايلار

قەددىنى كوتەرسۇن! دەپ.

ئېغىلىدىن قويۇپ بەردى

كىم — بىرىكم ئۇلاقلىرىنى.

چىشلەۋالدى مەگزىمنى،  
دىگگايىتىپ قولاقلىرىنى.

تويدى غاجىلاپ ئوشكە،  
موزايلىق ئىنەك ئاندىن؛  
چىشىنى ئېچىپ تەخەي —  
قاسدى قوۋۇرغامدىن.

تومۇرۇمغا دەز كەتتى،  
بېلىم ئېگىلىپ قالدى.  
پاقالچاق، يوتام، بوينۇم...  
جاراھەتكە ئايلاندى.

تۈنۈگۈن چىقىپ بىر قىز  
تاڭدى، ئوردى "داكا".  
ئاخشىمى كېلىپ بىرسى  
مېنى قىلدى چوڭ ناك.

كەكە بىلەن كوكسۇمنى  
"ئاپراتسىيە" قىلدى.  
ئۇھ... تارتىپ ئاران تۇرسام،  
پوستۇمنى كورۇڭ! شىلدى.

زادى رەھىمى كەلمەستىن  
قولۇمنى كېسىپ ئالدى.  
ھېيىمناق، چولاق بولدۇم،  
يالغۇز بىر شېخىم قالدى.

• • •  
ھەر يىلى باھار-كۈزدە  
كوچەت تىكىمىز ھەممە.  
ئاسراش كېرەك ئىدىغۇ!  
مال بېقىش بىلەن بىللە.

ۋەتەن بولسا گۈلزارلىق،  
ھەممە ياق چىمەنزارلىق.  
ياراشمامدىغان بىزگە  
چىرايلىق، گۈلستانلىق.

1957 - يىلى 5 - مارت، قەشقەر.

## باراڭدا

— جۇڭگو خەلق ئازاتلىق ئارمىيىسىنىڭ 30 يىللىغىغا  
بېغىشلايمەن.

### 1

— چىرايىڭىزدىن تونۇيمەن سىزنى،  
ئۆتكەن يىلمۇ بىز كورۇشمىدۇقمۇ؟  
بىر بىرىمىزگە قېنىشمىغاندەك،  
قۇچاقلىشىپ بىز سۇيۇشمىدۇقمۇ؟—

دېدى ئابلاكام تىكىلگەن چاغدا،  
ئاقساقىلىنى تۇتاملاپ تۇرۇپ.  
ئۇنىڭ كوڭلىدە چەكسىز خوشاللىق  
جۇلا ئۇراتتى جوۋغاينى قورۇپ.

ئۇنىڭ ئالدىدا ئولتۇرار ئەنە،...  
باشىڭ كىيىملىك بىر ھەربى يىگىت.

كوزى يۇلتۇزدەك چاقناپ تۇرىدۇ،  
قەلبىدە ئوينار بىر بۇيۇك ئۇمىت.

بەش يېقى شاختىن ياسالغان باراڭ،  
تولغان كاۋنىڭ چىچەكلىرىگە.  
سۇت، قايماق، توغاچ ئېلىغلىق يەنە  
ئوز مېھمان ئۇچۇن چىلەكلىرىگە.

خۇددى قۇلاققا يېقىنراق كېلىپ  
توۋلىغاندەك ساز ئاڭلىنار " لاي- لاي" ...

خامان تۇرمۇشى شۇنداق يېقىملىق،  
كورۇپ ئېچىلار كوڭلىڭىز ھاي- ھاي.

گۈلنىڭ پۇرىغى ئۇرۇپ دېماقتا،  
بېرەر گۈزەللىك ئىسسىق تومۇزغا،

چىلگە، شېبە شۇن... يېرىپ يىگەندە،  
لەززەت بېرىدۇ تىلغا، قوۋۇزغا...

كورۇنىدۇ باراڭ ئىشىكىدىن  
ئەنجۇ توشۇغان جۇۋان- چوكانلار.

ئېڭىزدا قىزغىن قوش ھەيدىمەكتە  
ۋاقتىنى چىڭ تۇتۇپ ياش پەھلىۋانلار.

شۇنچىلىك قىزىق يېزا ھاياتى،  
سەگىپ قالدۇ كورگەن يۈرەكلەر.  
سەلەرگە مەلۇم شۇ ئاقساقالدىمۇ  
بار ئىكەن تاغدەك ئىستەك تىلەكلەر.

2

شاتلىنىپ بوۋاي سوزلەيدۇ تىزىپ  
قىز بويىدىكى ئۈنچە - مارجاندەك.  
شۇنداق بىر چاغدا قىزدى سۆھبەت،  
سېزىلەر گويا بايرام بولغاندەك.

ئابلالكام دەيدۇ: "رەھمەت سەلەرگە،  
مەن كوپنى كورگەن قېرى بىر بوۋاي.  
خەلققە سەلەردەك ئامراق مېھرىۋان  
ئەسكەر بولمىغان، ئومرۇمدە، ئېيتاي...

بىر كۈن ئېتىزغا (ئاران بىر كاندۇك)  
سۇ قۇيار ئىدىم توشۇپ قاپاقتا.  
بەش ئاتلىق چېرىك ئات بىلەن كىرىپ،  
سويما قويمىدى بىرمۇ ساپاقتا.

‘قوغۇن تاپ’ دەيدۇ ئۇرۇپ بېشىغا،  
رەھمىسى كەلمەي ئاققان يېشىغا.  
كوپ-كوك پىلەكلەر يۇلۇندى-ئولدى،  
توپا توكۇلدى ئەتكەن ئېشىغا.

ھۇشۇمنى بىلمەي قالدېم يىقىلىپ،...

بىر چاغ ئويغانسام ئويىدە تۇرىمەن.

ۋەقەنى ئۇقسام تازا زەڭ قويۇپ،  
يۇرتقا چۈشۈپتۇ ئالۋاڭ يۈز تۈمەن.

ئۇلۇشكۇن بەردۇق بىر داستىن كىپەك،

تۈنۈگۈن بەرگەن ھەر ئوي ئون تۇخۇم.

بۈگۈنى قويغان بىر جىڭدىن تومۇر،

ئەتىسى چۈشكەن ئات، ئىگەر، توقۇم...

‘تومۇر يوق’ دىسەك، قاغا تۇمشۇقنى

سۇغۇرۇپ كەتكەن نۇرغۇن ئىشىكتىن.

زەنجىرلانمىغان ئوي پەرقى نىمە،

تاغنىڭ ئوڭكۈرى ئوخشاش توشۇكتىن.

چىرىك ئۈستىدىن يامۇلغا بېرىپ،

قوغۇننى چارلاپ كورسىكىن ئامبال—

دېسەم، باستۇرۇپ ئۇردى يوتامغا،  
قانغا بويايدى بىر يىرتىق تامبال.

'پىزا' دەپ مېنى تۇكۇرۇپ تىللاپ،  
گۈندىخانغا قويۇشتى سولاپ.  
ماغدۇرسىز ھالدا ئىتتىرىۋىدى،  
پارچە ئەينەككە چۈشتۈم دومىلاپ.

ئۇچ ئايدىن كېيىن ئاران بوشاتتى،  
ئانا-بالىلىق قوينى پارا يەپ.  
(خوتۇن سۇڭگۇتقان بەككە، يايىغا...  
قوي كەتسە مەيلى، مېنى چىقىسۇن دەپ).

تارتىپ ئېلىنغان قازان-داڭقانلار،  
قالمىغان ئۆيدە چوگۇنلىرىمىز.  
جاچاڭ، سەيسىگە بېرىلىپ بولغان  
كىگىز ئۇچۇلۇق، سوپۇنلىرىمىز...

تىلى بىر ئىدى يىلان-چاياننىڭ،  
ئىستەپ-سورشىپ بىزنى چاقتى،  
بىر بانا بىلەن قولغا چۈشۈرۈپ،  
قاننى شورايىتتى، نەشتە سالاتتى.

جەۋرى - جاپانى تالاي كورگەن بىز،  
 بىر - بىر سوزلىسەم ھاڭ - تاڭ قالسىز.  
 بىزنىڭ شۇ جاننى ھازىرقى كۈندە،  
 'ھاياتغا قايتۇ ئابلاكام' - دەيسىز.

سىزگە دەيدىغان يەنە بىر سوزۇم:  
 قاراڭ مانا شۇ تاپ - تاقىر چولگە.  
 سىزگە ئوخشىغان مەرتلەر قولىدا  
 ئايلاندى بۈگۈن گۈلزار چىمەنگە.

تەكلىماكانغا بىر تۇتاش بۇ چول  
 بېرەلمەس ئىدى توشقانغا ئوزۇق.  
 تۇپرىقى تاشلىق، شورلۇق ۋە قۇملۇق،  
 ھايات كورمىگەن بۇ يەردە خوۋلۇق.

يۇرتىنىڭ ئەڭ چېتى بىزنىڭ ئوي ئىدى،  
 (مۇشۇ چول ماڭا سىرداش دوست ئىدى).  
 ئېرىقنىڭ سۈيى بىزگە كەلگەندە،...  
 قۇرۇپ - سوغۇلۇپ يوقمۇ بولاتتى.

سىلەر مىلتىقنى قوللارغا ئېلىپ،  
دۈشمەندىن بىزنى ئازات قىلىدىڭلار.  
قىزىل بايراقنى ئىگىزگە قاداپ،  
باغدا بىز بىلەن بىللە كۈلدۈڭلار.

ياراقنى تۇتقان ئاشۇ قولۇڭلار  
ئېسىلدى ئاندىن كەتمەن، گۈرچەككە؛  
كۈننىڭ نۇرلىرى چۈشتى ئاستىلاپ  
قاراڭغۇ ئويگە، چولگە، بۇرچەككە.

سىلەر ئېپ كەلگەن ماشىنا بىلەن  
ئۈستەڭ چېپىلدى، قىزىلدى قانال.  
ئەسىرلەر بويى ھايات ئىزى يوق —  
چۈلدە ياشاشقا قىلىدىڭلار ئامال.

ئۇپۇقنى بويلاپ كەتكەن بۇ كەڭ دەشت  
ئاق ئالتۇن بىلەن بۇغدايلىق دالا.  
يېڭى ئۈستەڭدىن ئىچشىدۇ سۇ  
بولۇق تېرىلغۇ، بىزنىڭ ئوي يانا.

كورۇپ تۇرىمەن جەڭگە، مېھنەتكە  
يەڭ شۈمىدەكلەپ چۈشكىنىڭلارنى.

نەمۇنىچىلەر، ئىلغارلاردىن ھەم  
بولۇپ ھەر ياقىتىن پىشقىنىڭلارنى.

سىلەر ئۈستۈرگەن بىر تۇپ كېۋەزدىن  
يۈز توقسان بىر تال غوزا بولدى، راس.  
كورگىلى بارغان دىخانلار ئېيتتى:  
'ھەي... بارىكالا، بۇ بىزگە ئاساس...'

قۇرۇلغان ئىگىز رەت-رەت بىنالار  
ئارمىيە قولى بىلەن دەس تۇرغان.  
ئېكسكۇرسىيە قىلغان چاغلاردا،  
شىرىن شەرۋەتكە تولدى دەستۇرخان.

قاقاس جەزىرە بولۇپ گۈلىستان،  
'يېڭى باغچە' دە باشلاندى ھايات.  
بىزنىڭ ئارمىيە قايانغا بارسا،  
گۈللىنىپ شۇ يەر بولىدۇ ئاۋات.

خۇلقى-مىجەزى، ئەخلاقى تۈزۈك،  
سەت كورۇنگۈدەك ھىچبىر يېرى يوق.  
بەلكى ھەر ياقىتىن ئۈلگە بولىدۇ  
ئازاتلىق ئارمىيە خىسلىتى ئۇلۇق.

كېلىش - بېرىشلەر بولۇپ تۇرىدۇ،  
(ھەممىدىن ياخشى شۇنداق بولغىنى).  
ئاكا - ئۇكىدەك ئامراقلاشتۇق بىز،  
چۈنكى ئارمىيە خەلقىنىڭ ئوز ئوغلى.

سىزنى كۆرىمەن بالامدىن چارە،  
كەسپىمىز باشقا بولغان بىلەنمۇ.  
پىشانىڭىزغا شۇڭا سۈيگەنمەن،  
ئەگنىمىز بولەك، بىردۇر ئارزۇ.

ئېشىڭلار سوۋۇپ قالسا قالدۇ،  
ئىشىڭلار ھەرگىز سوۋۇپ قالمايدۇ.  
ئىشنى پىلاندىن ئاشۇرمىغۇنچە  
كوڭلۇڭلار پەقەت ئارام ئالمايدۇ.

ھەرقايسى جەڭچى بىردىن ھۇنەرۋەن،  
ھىچقايسى كەسپ قېچىپ قۇتۇلماس.  
بىرسى ئاگرانوم، بىرسى مېخانىك،  
بىرسى پىركازچىك (ھىساپتىن ئازماس).

تىڭشىغۇچ تۇتقان دوختۇر قىزچاقلار،  
پوچتالىۋنمۇ ئۇچىدۇ قۇشتەك.

پولات ئاتلارنى چاپتۇرالايدۇ  
قاپ-قاراڭغۇنى قىلىپ كۈمۈشتەك.

4

تېخى تۇنۇگۇن كېلىشىپسەلەر،  
ئالتۇن بۇغداينى ئوراپ بەردىڭلار.  
بىر تال دانىمۇ قېقىۋەتمەستىن،  
چۈشكەن باشاقنى بىزگە تەردىڭلار.

بىزنىڭ "ئاۋانگارت" كوپىراتىۋىمىز،  
سەلەردىن خۇرسەن، تولا مىننەتدار.  
ئىلھاملار ئالدى، ئىشەنچ باغلاشتى  
ئىشقا خوشياقماس بەزى دىخانىلار.

ئىشىك ئالدىدا ئولتۇرۇپ ئاخشام،  
ئازىنخان ئېيتتى يۈرەك سىرنى:  
ئارمىيە بىزگە سايىۋان بولغاچ،  
توكتى كورۇڭلار مېھنەت تېرىنى...

خەلق ئۈچۈن دەپ سالغان بىر ئوغاق،  
تاغلاچە شاتلىق قوزغار دىلىدا.

خەلق ھورمىتى ھەم تەشەككۈرى  
چېچىلماي تۇرماس ھەر چاغ قېنىدا.

بىزلەرگە شۇنچە ياردەم قىلىپ،  
يەنە ھال سوراپ قىپسىز مەرھەمەت.  
سىزنى ئۈستۈرگەن كومپارتىيىگە  
يۈزىڭىز تەشەككۈر، ھەشقاللا - رەھمەت!

ئائىلىمىزگە - كوپىراتىپقا،  
ھەممە باغلىدى چەكسىز مۇھەببەت.  
دېيىشمەكتە: 'بىزمۇ ئىشلەيمىز،  
ۋايىجان دىمەيمىز كورسەك مۇشەققەت!'

زىددىيەتلەردىن مۇھىم قانچىسى، -  
ھەل بولۇپ كەتتى، پۈتتى ئاداۋەت.  
نارازىلىقلار، ئازايدى گۇمان،  
بولدى مۇۋاپىق بۇ يىل دارامەت.

مېھنەتنى ئۇلۇغ، شەرەپ، دەپ بىلىپ،  
ئىشقا چىققانلار خېلى كۆپ ساندا.  
بۇنىڭ دەلىلى ئوچۇق كورۇندى،  
تاغارغا ئۇسۇپ خامان ئالغاندا.

كوپچىلىككە كوپ تەگدى دارامەت،  
ئاشتى ئۇلارنىڭ مېھنەت ھەۋىسى.  
ئازراق خوشاللىق يەتكۈزگەن بولدى،  
بەزى بىرلەرگە 'ھەزرەت سەيلىسى'.

ئالدى سىلەردىن ياخشى تەسىرات،  
بىزنىڭ ئەزالار دوڭدە ئېتىزدا.  
ئارمىيىمىزنىڭ مەرت، چىۋەرلىكى  
مەدھىيىلەنمەكتە ھەر بىر ئېغىزدا.

سېغىنىپ سالام! — دەڭ جەڭچىلەرگە،  
ھەممىگە تاۋاپ مېنىڭ تىلىمدىن.  
بىزنى خوش قىلسا، رەھمەت دىمەستىن  
ئاش — نان ئوتەمدۇ مېنىڭ گېلىمدىن؟!

\* \* \*

لىگەندە كەلدى پىچىلغان چىلگە،  
ئىككى ئادەمنىڭ تەگمەكتە ئاغزى.  
ئوتلۇق يۈرەككە تەرجىمان بولۇپ،  
مانا يېزىلدى سوزلەرنىڭ ماغزى.

1957 - يىلى ئاۋغۇست، قەشقەر.

## بەشكېرەمنىڭ قىزلىرى

بەشكېرەمنىڭ قىزلىرى  
خۇما كوزلۇك، ئامانيار.  
مەڭزى قىزىل توغاچتەك،  
ئانار يۈزلۈك، ئامانيار.

بەشكېرەمنىڭ قىزلىرى  
باغۋەن ئوزى، ئامانيار.  
كۈزدە پىشقان ئەنجۈردەك،  
شىرىن سوزى، ئامانيار.

بەشكېرەمنىڭ قىزلىرى  
باغدا چىمەن، ئامانيار.  
ئۇزۇملەرنى ئۇزۇشتە،  
خويما چىچەن ئامانيار.

بەشكېرەمنىڭ قىزلىرى  
تولا ساددە، ئامانيار.

خوشال - خورام ئىشلەيدۇ  
سائادەتتە، ئامانيار.

بەشكېرەمنىڭ قىزلىرى

ئەجەپ خۇش خۇي، ئامانيار.

مېھنەت بىلەن تاۋلانغاچ،

گۈلدىن خۇش بۇي ئامانيار.

بەشكېرەمنىڭ قىزلىرى

قوزا باقار، ئامانيار.

خوشاللىقى دەريادەك

تولۇپ ئاقار، ئامانيار.

بەشكېرەمنىڭ قىزلىرى

بوستان چاچلىق، ئامانيار.

بەشكېرەمدە ئوخشىدى

مىۋە، ئاشلىق، ئامانيار.

1958 - يىلى 12 - ئاپرېل.

## ياخشى يوللار ياسايمىز

نامۇۋاپىق يوللارنى،  
تۈزلەپ چوڭقۇر دوڭلەرنى،  
ئەرەكن سېلىپ قوللارنى،  
ياخشى يوللار ياسايمىز.

ئاقۋاش تاغلارنى كېسىپ،  
قۇملۇق چوللەرنى كېزىپ،  
ئېرىق - ئۈستەڭنى كېچىپ،  
ياخشى يوللار ياسايمىز.

قىيىنچىلىق تارتساق بىز،  
پىيادە يول ماڭساق بىز،  
تاغدىن ئىگىز روھىمىز،  
ياخشى يوللار ياسايمىز.

1959 - يىلى يانۋار.

## غەلبە ناغرىسى

مەرتلەر بوشۇكى — سۇيۇملۇك جۇڭگو،  
ئەركىن قول سېلىپ ئالغا چامدىدى.  
جەڭلەردە قۇچقان شانلىق غەلبىدىن  
خۇش خەۋەر، ناخشا ھەر يان ياڭرىدى.

چاڭجياڭ ئۆزكەشلەپ قايناپ تاشماقتا،  
بىزدىكى غەيرەت كوكتىن ئاشماقتا.  
ھەر بىر قەدەمدە مىڭ خىل موجىزە،  
پارتىيە بىرنى باشلاپ ماڭغاچقا.

قىزىل بايراقلىق جەڭگىۋار جۇڭگو  
يەنە بەختسىزى سەكرىدى — ئۇچتى.  
ۋېيشىڭنى كوككە چىقىرىپ ئەنە....  
غەلبىلەرگە غەلبە قوشتى.

ئۇچار قۇشلارمۇ سايرايدۇ خوشال،  
غىجەككە تەڭكەش ئۇنىڭ ئاۋازى.

قىزلار ئۇسۇلغا چۈشتى مەيداندا،  
بۇ، غالىپ ئەلنىڭ تويى - پەرۋازى.

ھور، ئازات جۇڭگو - مېھرىۋان ئانا،  
توھپە - ئىجادنىڭ مۇبارەك بولسۇن!  
سېنى تەبرىكلەپ بەختىيار ئوغلۇڭ،  
بۈگۈن پەشتاقنا ناغرىنى چالسۇن.

1959 - يىل.

## بېيجىڭ خاتىرىلىرى

(سېكىل)

### بېيجىڭغا سالام

بىر كورۇپ كوككە تاقاشقان گۈل يېشىم،  
شاتلىغىم سىغماي توكۇلگەن كوز يېشىم.

ئىككى كورمەككە نېسىپ بولدۇم بۈگۈن،  
قايتا كورسەم دەپ تىلەيمەن كۈن ۋە تۈن.

قولنى كوكسۇمگە ئېلىپ قىلدىم سالام،  
سەن سۇيۇپ مەڭزىمگە، ئېيتتىڭ: كەل بالام!

يېخېيۈەننى سەيلى قىلدۇردۇڭ شۇ چاغ،  
گۈللىرىڭدىن خۇش پۇراق ئالدى دىماغ.

سەندە نۇر چاچماقتا بولغان شۇ قۇياش،  
تەپتىدىن سولغان گۈلۈم كوتەردى باش.

پېچكە سالدېڭ، سەن ئېرىتتىڭ قىزىتىپ،  
تاۋلىنىپ چىقتىم پولاتتەڭ قىزىقىپ.

سەن سانائەت، مەدەنىيەت مەركىزى،  
سەن سانائەت بۇلىغىنىڭ دەل ئوزى.

شۇ بۇلاقتىن سۇ ئىچىپ تەشنا يۈرەك،  
قۇۋۋەت ئالدى، كۈچكە تولدى گاڭ بىلەك.

بارچىنىڭ شاتلىق ساداسى ياڭرىغان،  
زوقلىنىپ ناخشاڭنى بىزمۇ ئاڭلىغان.

سېنى گۈللەتمەكتە شانلىق پارتىيەم،  
ساڭا خاستۇر پارتىيەم چىن مەدھىيەم.

يەنىمۇ غەيرەت بىلەن تەر توكمەن،  
ئىجادىيەت قاينىمىغا چوكمەن.

## ئۇچراشقاندا

— مەملىكەتلىك ئەدەبىيات - سەنئەتچىلەر 3 - قۇرۇلتىيىغا  
بېغىشلاپ.

ئارىلىق قانچىلىك يىراق بولسىمۇ،  
قەلبىمىز شۇنچىلىك يېقىن بىزلەرنىڭ.  
دەريالار قۇيۇلۇپ بولدى چوڭ دېڭىز،  
مېھرىڭىز قوشۇلدى دىلغا سىزلەرنىڭ.

شەنلىك شائىرنىڭ قوشاقلىرىدىن  
يۈرەكلەر قانداقمۇ قايناپ تاشمىسۇن؟!  
تەيخاڭشەن قىزىنىڭ سەھنە سەنئىتى  
قانداقمۇ كوڭۇلنى گۈلدەك ئاچمىسۇن!؟

سۇيۇملۇك ۋە تەننىڭ سەنئەتكارلىرى  
ئۈچمەس ئىز سالدىڭلار بۈگۈن قەلبىمگە.  
گۈڭچەندەك يولدا ناخشىلار ئېيتىپ،  
بىرلىكتە چامدايمىز ئۇلۇغ دەۋرگە.

## خوش بېيجىڭ

بىز كەتتۇق،

خوش بېيجىڭ،

يىراق شىنجاڭغا،

پايتەخت خەلقنىڭ سالامىنى ئېلىپ.

سەن بەرگەن ئۇرۇقنى چاچمىز كەڭرى،

تىيانشان،

ئالتايغا،

پامىرغا بېرىپ.

سەن قىلدىڭ غەمخورلۇق سىزلەرگە چەكسىز،

سەن ئۇچۇن ھورمىتىم يەر شارىدىن رور.

زەيچىيەن! — خوش!

بېيجىڭ — سۇيۇملۇك شەھەر،

سېنىڭدىن ھەر نەپەس ئالىمىز ھوزۇر.

چوللەردە ئۇندۇرۇپ رەڭمۇ-رەڭ گۈللەر،

چەكسىز مول-ھوسۇلدىن خەۋەر بېرىمىز.

پارتىيە سوزىنى يۈرەككە تېڭىپ،

بىرلىكتە بىز ئالغا كۆكرەك كېرىمىز.

## بۈگۈن بايرام

(مۇسەللەس)

ئۇرۇمچى شەھرىدە بولدى بۈگۈن شاتلىق بىلەن بايرام،  
چېلىپ ناغرا ۋە سۇناينى... قىزىپ كەتتى بۇ چوڭ قاينام،  
قوشاق تۇزدۇم ئېلىپ مەنمۇ بۇنىڭدىن شۇنچە زور ئىلھام.

تىيانشان قولىدا تۇتقان چىرايلىق دەستە گۈللەرنى،  
پاياندازلار سېلىپ تۇرپان بىزەپتۇ كەڭرى يوللارنى،  
بەختلىك يېڭى شىنجاڭدا داۋام شۇنداق باھار-كۆكلەم.

قېرى-ياش، ئەر-ئايال بىردەك غەزەللەرنى جاراڭلاتقان،  
قىزىل بايراقچىلار تۇتقان داقا-دۇمباقنى ياڭراتقان،  
ئۇسۇللارغا چۈشۈپ قىزلار ئۇچۇپ ئوينايدۇ شوخ-كۆركەم.

تىزىلغان ئىككى قاسناققا تۈمەن مىڭ گۈل مىسال جەڭچى،  
شونارلار توۋلىشىپ تۇرغان ئوقۇغۇچى، ئىشچى، ئەمگەكچى،  
مۇبارەكلەش ئۈچۈن شۇ چاغ قىلاتتى دەستە گۈل ئىنئام.

ئۇلۇغ پارتىيىگە چەكسىز تەشەككۈرلەر بېغىشلايمىز،  
تومۇر يولچىنى ئالقىشلاپ سالام، ھورمەتلەر يوللايمىز،  
پويىز كەلدى ئۇرۇمچىگە، پۈتۈن شىنجاڭدا زور بايرام.  
1960 - يىل، بېيجىڭ - ئۇرۇمچى.

## زۇكام

بارچە كېسەلنىڭ ئاناسدۇر زۇكام،  
تەن سەھەتلىكىنىڭ بالاسدۇر زۇكام.

ئۇچرىدىم بىر كۈن زۇكامغا كەچ بىلەن،  
رەنجۇ - كۈلپەت كۆپ جاپاسدۇر زۇكام.

خۇددى مەس بولغان كىشىدەك قىپ - قىزىل -  
كۆزلىرىم، يۈتكەن قاراغىدۇر زۇكام.

كۆز - بۇرۇندىن ياغدى يامغۇر تامچىلار،  
كەلتۈرۈپ مىش - مىش مىزاجىدۇر زۇكام.

ئىككى كۈن ئاغرىپ بېشىم، ۋاي - ۋايلىدىم،  
ئالتە ياغلىققا سەۋەپچىدۇر زۇكام.

چۇشكۇرۇك تۇتسا ئەگەر ئون نەش قېتىم...  
چوڭ كېسەلگە باش ئىشارەتتۇر زۇكام.

ئالدىنى ئالماق كېرەك بولسا كېسەل،  
تازىلىق، بىلسەڭ داۋاسدۇر زۇكام.

1961 - يىل 27 - سېنتەبىر، قەشقەر.

## زەرەپشان بويىدا شەرەپ - شان

دولقۇنلۇق زەرەپشان بۇگۈن باشقىچە،

ئوركەشلەپ توختىماي ئېقىمۇاتسەن.

سۇپ - سۈزۈك سۇيىڭدىن ئىچكىلى كەلسەم،

مەرھەمەت! - سوزۇڭنى ئېيتىمۇاتسەن.

بويۇڭدا ئولتۇرۇپ سازىمنى چالسام،

شاۋقۇنلار كوتىرىپ ناخشا ئېيتىسەن.

ھەر ئېيتقان كۈيىڭدە ئالەمچە شاتلىق -

جۇش ئۇرغاچ، قاقاقلاپ كۈلۈپ كېتىسەن.

ھەقلىق بىز زەرەپشان، ئېيتايلى يەنە

جەڭگىۋار ناخشىنى تا ئەبەتكىچە.

ئەنە ئۇ مىليونلار ئالقىشلىماقتا،  
ئۆز مەستىن ياڭراتقىن سەنمۇ قانغىچە!

سېنىڭ پاك قەلبىڭنى بىلىدىم، چۈشەندىم،  
ئارمىيەم بەختىم! — دەپ جەۋلان قىلسەن.  
بويۇڭدا قۇرۇلغاچ ئۇلۇغۋار گۈلشەن،  
قىرغاققا پاتماستىن ئويىناپ كېلسەن.

يۈكسىلىش ناخشاڭغا مەزمۇن بولۇپتۇ،  
ئاڭلاشقا بۇلبۇللار مەپتۇن بولۇپتۇ.  
بۇ باھار قوينۇڭنى بىزەپتۇ گۈلگە،  
خۇش پۇراق ھىدىگە مەيدان تولۇپتۇ.

پارتىيە نۇرىنى چاچماقتا ئەنە،  
جاراڭلات ناخشاڭنى، ئاۋات زەرەپشان!  
ناخشاڭدىن ياڭرىسۇن، قىلسۇن تەنتەنە،  
پارتىيەم، ئارمىيەم بەرگەن شەرەپ-شان!

1961 - يىلى، سېنتەبىر.

## ئىككى ناخشا\*

### توي ناخشىسى

راۋابىم جاراڭلايدۇ،

تارىسى ئالتۇنمىكىن؟

تويىمىز قىزىپ كەتتى،

قەلبىمىز يالقۇنمىكىن؟

ئاسمان بىزنىڭ ھوجرىمىز،

بۇ چول رەڭدار زىناچىمىز.

مېھمان بولسۇن يۇلتۇزلار،

يۇلغۇن، قۇملار دوستىمىز.

ئانار گۈلدەك ئانارخان،

ئۈچمەس بىزنىڭ مۇھەببەت،

ئىشقىمىزنى توسالماس

تاغدەك جاپا-مۇشەققەت.

---

\* «ئانارخان» دىگەن كىنو فىلىمى ئۈچۈن يېزىلغان.

## بوز تورغاي

ھاۋادىكى بوز تورغاي  
قاشمغا كېلىپ سايرا!  
ئەرگىن، شات مېنىڭ قەلبىم،  
تورغاي دەك خوشال يايىرا!

قاناق چىقىرىپ مەنمۇ  
كوككە ئۇچىمەن ئويناپ.  
ماڭا سەنمۇ جورا بول،  
خوشاللىق بىلەن سايراپ.

ھاۋادىكى بوز تورغاي،  
ماڭا يولدا ھەمرا بول!  
مەن خۇددى سۇۋاداندەك،  
سەن شېخىمدا يايىرا-كۈل!

1961 - يىلى سېنتەبىر، قەشقەر.

## خوشلاشقاندا

خوش... گۈزەل قەشقەر، مەن چىقتىم يولغا،  
ئالدىم سۇيۇملۇك كەتمەننى قولغا.

خوشلاشماقتىمىز سەن بىلەن خۇش خۇي،  
كوكسۇمدىكى گۈل چاچماقتا خۇش بۇي—

سەن دىدىڭ: "شۇ گۈل كوكسۇڭدە تۇرسۇن!  
يۇرىڭنىڭ مېھنەت ئىشىقىدا يانسۇن!"

بەزىلەر دىدى: "يېزىمدا نۇرغۇن،  
سۇت-قايماق، قېتىق، يەل-يېمىش، قوغۇن..."

بەزىلەر ئېيتتى: "جاپاسى قاتتىق،  
ھاۋاسى ياخشى، توپىسى ئاچچىق..."

كەتتىم يېزىغا مۇھەببەت بىلەن،  
كۈرەش قىلىمەن مۇشەققەت بىلەن.

مەن كەتتىم قەشقەر، سەندىن يىراققا،  
پەرۋانە بولۇپ چولگە - گۈلباققا.

كەتتىم قايماق، سۈت ئىچىش ئۈچۈن،  
كەتتىم چوللۇكنى گۈللىتىش ئۈچۈن.

نەدە كۆپ بولسا ئېغىر ئىش - جاپا،  
ئەۋەتكىن مېنى، مىڭ جېنىم پىدا.

قالغاچ بولۇپ ئۇچۇپ بارىمەن،  
تاغداك جاپانى تىغدا يارىمەن.

قۇرۇق ۋەدىنى قىلمايمەن ساڭا،  
تۇتقۇزدى قورال پارتىيە ماڭا.

سېغىنسام سېنى، پۇرايمەن گۈلنى،  
شۇنداق گۈللەرگە ئورايىمەن چولنى!

مەن كۈرەش ئۈچۈن دۇنياغا كەلگەن،  
ۋەتەن، خەلقى دەپ چاپىمەن كەتمەن.

مەن قىلدىم يۈكسەك چوققىغا سەپەر،  
خەير كورۇشكىچە، جانىجان قەشقەر!

1961 - يىلى 19 - ئۆكتەبىر.

## يېڭى باغدا

(سېكىل)

### شاپتۇل شېخدا

شاپتۇل شېخدا كوردۇم

ششمدەك سۈزۈك شاپتۇل.

بەختى گۈللىگەن باغۋەن

شاپتۇل تۇۋىدە مەشغۇل.

باغۋەن قېشىغا بارسام،

شاپتۇل ئېغىتاي، دەيدۇ.

دوستلارنى خوشال ئەيلەپ،

ياۋنى يىغلىتاي، دەيدۇ.

شاپتۇل شېخدا باغۋەن

سەلكنىدى قاراپ يەرگە.

شاپتۇللارنى قەن قىلغان،

رەھمەت ئاشۇ دىلبەرگە!

## ئەنجۇر

باغدا پىشتى مەي باغلاپ،  
تەمى خۇددى قەن ئەنجۇر.  
تاۋلىنىپ كۈلۈپ شاختا،  
دىلىنى تارتسەن ئەنجۇر.

دوستۇم بىلەن ئىككىيلەن،  
ياپراققا سېنى ئالدۇق.  
ئەنجۇرلۇككە تەر توككەن—  
مەرتتىن ھال سوراپ ياندۇق.

ساپ—سېرىق بولۇپ پىشساڭ،  
كىمنىڭ زوقى كەلمەيدۇ؟  
چول—دەشتلەرنى باغ قىلماي  
كوزگە ئۇيقۇ كەلمەيدۇ.

ئوغاق تەگسە بۇغدايغا،  
ئەنجۇر يېتىلەر شاختا.  
دىخانلارغا رەھمەت—دەپ،  
كاككۇك ئېيتىدۇ ناخشا.



ئاقناۋاتنى مەن ئەمدى  
بېيجىڭغا قىلاي سوغا.  
پايتەخت خەلقنىڭ ئاغزى  
تەگسۇن كوكچى قوغۇنغا.

1961 - يىلى ئۆكتەبىر.

## بۇلبۇلۇم

سايرا تىنماي گۈل شېخىدا بۇلبۇلۇم،  
سەن ياراشقان گۈل بېغىغا بۇلبۇلۇم.

شائىرانە كۈيلىرىڭدىن ئورگىلەي،  
بەردى ئارام ياش دىلىمغا بۇلبۇلۇم.

سەن كېلىپ قوندۇڭ چىمەنگە تاڭ بىلەن،  
غۇنچىلار كۈلگەن چېغىدا بۇلبۇلۇم.

گۈكۈرەپ كەلسە بوران بەردىڭ چىداش،  
چىن ۋاپا كوردۇم تىلىڭدا... بۇلبۇلۇم.

سېنى سۇيگەن بىر گۈلۈك مەن، كەل يېقىن!  
سايرا ئەركىن كەڭ ئېلىمدا بۆلۈلۈم!  
1961 - يىل 3 - ئۆكتەبىر، قەشقەر.

## تۇتاي ساڭا گۈل دەستە

(ناخشا تېكىستى)

سېنى دەپ بۇيان كەلدىم،  
يۇرتىڭدە مەن بارمۇ؟  
كەتمىنىڭنى چاپامسەن،  
ئېتىزلىقتا سەن بارمۇ؟

سۇرتىڭنى - داڭقىڭنى  
گېزىتلەردە مەن كوردۇم.  
سەن بىلەن شۇ كۈنلەردە  
بەسلەشكىلى مەن كەلدىم.

سەن مېنى يېڭىپ چىقساڭ،  
تۇتاي ساڭا گۈل دەستە.

ناخشامغا قېتىپ سېنى،  
كۈيلەيمەن سەھەر - كەچتە.  
1961 - يىل 10 - ئۆكتەبىر.

## سارىخان

يېڭى باغنىڭ بىر گۈلى،  
تاڭ سەھەرنىڭ بۆلبۈلى،  
باتۇرلارنىڭ دۆلدۈلى،  
شىنجاڭ قىزى - سارىخان.

سارىخان دەپ ئېتى بار،  
تام گېزىتتە خېتى بار،  
ھەممە ئىشقا دىتى بار،  
غۇنچە بويۇق سارىخان.

بوي بەرمەيدۇ بورانغا،  
بوش كەلمەيدۇ ئورامغا،  
دۇچكەلسمۇ قورامغا،  
يېڭىپ چىققان سارىخان.

ئىككى قوللاپ پاختىنى،  
تەردى ئوقۇپ ناخشىنى،  
ئۈگەندى ھەر ئاخشى  
ئىلىم - پەننى سارىخان.

ئاياللارنىڭ ماھىرى،  
سازەندىسى، شائىرى،  
خەلقنىڭ ياخشى كادىرى،  
بەشتە ياخشى سارىخان.

تاڭ سەھەردە ئېتىزدا،  
ياكى شاللىق - دېڭىزدا،  
قوش ھەيدەيدۇ ئېڭىزدا...  
ئەزمەتتەك سارىخان.

ئۈستەڭ چېپىپ ھارمايدۇ،  
يىگىتلەردىن قالمايدۇ،  
ئالغا ئېشىپ قاينايدۇ،  
بايراقدار قىز - سارىخان.

گۈڭشېمىزنىڭ قوينىدا،  
دائىم كەتمەن قولدا،

پارتىيىنىڭ يولىدا  
بەك ئىشلەيدۇ سارىخان.

بېغىمىزغا كويىدۇ،  
گۈلىمىزنى سۇيىدۇ،  
ئالغا قەدەم قويىدۇ،  
ياش قەھرىمان سارىخان.

1961 - يىلى 11 - نوپابىر.

## تولۇن ئاي

كوك ئاسماندا ناز قىلىپ،  
ئەرەكن ئۆزگەن تولۇن ئاي.  
سەن نىمانچە يېقىملىق،  
قاشنى سۆزگەن تولۇن ئاي!  
زىبا يۇزۇڭ نۇر بىلەن،  
جىلۋىلەرگە تولۇپتۇ.  
ئالتۇن قۇياش ئەبەتكە -  
چىن ئامرىغىڭ بولۇپتۇ.

سۇت ئايدىڭدا سۇ تۇتسام،  
ماڭا كۈلۈپ باقسەن.  
زوقۇڭ كېلىپ ئىشىمغا،  
يۈرىڭىمگە ياقسەن.

كوكنىڭ قىزى — تولۇن ئاي،  
مېھرىڭ بىلەن كۈلۈپ تۇر!  
مەن بارىمەن قوينۇڭغا،  
قىزىل تۇغنى كۈتۈپ تۇر!

تەشنا بولسا سۇيۇمگە،  
قاندۇرمىەن تولۇن ئاي.  
بىزنىڭ باغنى كورگىنە...  
ئالما-ئۇرۇك، ساپ بۇغداي....

شۇنى بىلكى، تولۇن ئاي،  
شۇنداق باتۇر جۇڭگولۇق!  
بىزنىڭ گاڭدەك قول بىلەن  
بوستان بولدى يۇلغۇنلۇق.

1961 - يىل 25 - دېكابىر.

# گۈزەل ۋە تىنىم

(ناخشا تېكىستى)

سېنى سۇيىمەن دىلدىن  
گۈلزارىم - گۈلىستانىم.  
مەدھىيەلەيدۇ بۇلبۇلدەك،  
سېنى ناخشا - داستانىم.

گۈل باھاردا گۈل ھوسنۇڭ،  
تولدى خۇش پۇراقلارغا.  
سېنى كۈيلىگەن ناخشام  
ياغرايدۇ ئۇزاقلاردا.

ھەممىدىن سۇيۇملۇك سەن،  
جاندىنىمۇ كويۇملۇك سەن.  
گۈل بېغىم - گۈزەل جۇڭگو،  
جەننەتتىن كوڭۇللۇك سەن.

(ياندۇرۇش)

گۈللىدى ھايات سەندە،  
كەڭ باغرىڭدا گۈلشەندە.

1961 - يىل 27 - دېكابىر، قەشقەر.

## پارتىيە

قەلبىمىزدە ھەر سوزۇڭ  
چىچەك ئاتتى، پارتىيە.  
سەن بولغاچقا، خەلقىمىز  
بەخت تاپتى، پارتىيە.

سەن باشلىغان يول بىلەن  
دادىل ئالغا ماڭىمىز.  
سېنى ئۇلۇغ پارتىيە  
يۈرەكلەرگە تاڭىمىز.

دانا، چىۋەر پارتىيە،  
مەڭگۈ سادىق بىز ساڭا،

سېنىڭ غەمخورلۇغىڭغا

رەھمەت دەيمىز دائىما.

1961 - يىل.

## تيانشان ناخشىلىرى

پەيزىم بىلەن ئولتۇرۇپ،

زەخمىگىمنى تەۋرىتەي.

ناخشام بىلەن چىمەنزار —

تيانشاننى سەير ئېتەي.

قىزغا ئوخشاش چېكەڭگە،

قىسقاپسەن گۈل - چېچەك.

قىز دەي دىسەم، بېشىڭغا

ئارتىۋاپسەن ئاق لىچەك.

يۈزۈڭدىكى قورۇقتىن،

ئوخشىتىمەن مومايغا،

موماي دىسەم ۋە لېكىن

كىيىۋاپسەن پوپايكا.

يالتىرايدۇ كوكسۇڭدە  
ئالتۇن يۇلتۇز نۇرسىمان.  
بىلۋالدىم تىيانشان  
سەن ئىكەنسەن قەھرىمان.

قارىغايىدەك ياشرىپ،  
قەد كوتىرىپ تۇرسەن.  
پاتقۇزالمى ئىچىڭگە  
خوشاللىقتىن كۈلسەن.

چۇنكى سېنىڭ قەلبىڭنى  
قىزىل نۇرلار قاپلىغان.  
سەنمۇ تۈزۈپ سازىڭنى  
شوخ ناخشاڭنى باشلىغان.

ئون ئۇچ تۇققان باغرىڭدا،  
ئالتۇن كوۋرۇك سېلىشقان.  
كۈزلەپ قىزىل قۇياشنى،  
غۇلاچ كېرىپ مېڭىشقان.

گوھەرلىرىڭ زوق بىلەن  
ئىشكىلەردىن ماراتتى.

”بىزنى قېزىپ ئېلىڭ!” — دەپ

كۈلۈمسىرەپ قاراشتى.

كوك سارايدا ئوينايدۇ،

سەكرەپ-سەكرەپ كىيىكلەر.

بالىلىرىنى كەينىگە

سېلىپ بۇغا، ئېيىقلەر...

ئىنتىلىدۇ ئۇچۇشقا

ئاغماقلىرىڭ، تايلىرىڭ.

نېمەتلەرگە شۇنچە باي،

يايلاقلىرىڭ، سايلىرىڭ.

ئاسماندىكى يۇلتۇزدەك

نۇرغۇن سېمىز قويللىرىڭ...

ھەر كۈن خوشال ئۆتمەكتە

بايراملىرىڭ، تويللىرىڭ.

ئاققان كۈمۈش دەرياسى

ئەسلىتىدۇ ئاسماننى.

بولۇپ يەرگە قان تومۇر،

جانلاندىردى مەيداننى.

رەسسام سىزغان سۈرەتتەك،  
گۈزەل شۇنچە ئىتىگىڭ.  
باش باھاردا كۈلدۈ  
رەڭگا-رەڭ گۈل-چىچىگىڭ.

گۈللىرىڭنىڭ بەرگىدە  
بۇلبۇل خوشال سايرايدۇ،  
ئۇچار قانات-قۇشلىرىڭ  
ساڭا ھەرگىز تويمايدۇ.

سۈزۈك ياقۇت ئۈزۈملەر  
داسقىنىڭدا يالترار.  
قوغۇنلىرىڭ مېھماننى  
تېز كورۇشكە ئالدىرار.

ئالما، ئانار، ئەنجۈرۈڭ...  
شۇنداق تاتلىق ھەسەلدىن.  
شاختا پىشقان مانتۇ بۇ،  
قەن قوشمىغان ئەزەلدىن.

كوز يەتكۈسىز بۇغدايزار—  
سېنىڭ شاننىڭ-شەرىپىڭ.

بولدى بۇگۈن پاراۋان  
شمال - جەنۇپ... تەرىپىڭ.

قارا ئالتۇن، ئاق ئالتۇن -  
ئالتۇنلارنىڭ كانى سەن.  
تاڭ بىلەن تەڭ ياڭرىغان  
راۋابىمنىڭ تارى سەن.

راۋابىمنى مەن چالاي،  
سەن ئۇسۇلغا چۈش بۇگۈن.  
چۈنكى ئون ئۈچ تۇققاننىڭ  
كوڭلىمىز بەك خوش بۇگۈن.

بولغاچ ئۇلۇغ پارتىيە،  
قەددىڭنى تىك كۈتەردىڭ.  
دەۋرىمىزدىن نۇر ئېلىپ،  
ئاۋات بولدۇڭ، كۈكەردىڭ.

تەيخاڭشەنگە ئەگىشىپ،  
كەل باشلايلى ناخشىنى!  
ناخشمىزدا كۈيلەيمىز  
كەڭ ئاممىنى - ياخشىنى!

## بۇلبۇل

(بالادا)

— ئازاتلىقتىن كېيىن يېتىشىپ چىققان بىر ناخشىچىغا  
بېغىشلايمەن.

### تومۇر قەپەزدە

تاقاشقان نەيزە باشلىق تاغ بۇلۇتقا،  
بۇلۇت سوغ سۇ سېپىپ تۇرغان بۇ يۇرتقا.

يېشىل مەخمەل كىيگەن بۇ دەم تەبىئەت،  
بېرەتتى گۈل - چېچەك بەرگىلەرگە زىننەت.

سىماپتەك تىترىشەر ياپراقتا يامغۇر،  
ئېچىشقان دەل - دەرەخ ھوسنىنى بالدۇر.

چىمەندىن ئۇرسىمۇ خۇش ھىد دىماققا،  
لېكىن بۇلبۇل شۇ چاغ چۈشكەن تۇزاققا.

قەپەزنىڭ ئالدىدا تۇرماقتا ئىشان،  
ھوقۇشلار شات ئىدى، بۇلبۇل پەرىشان.

بۇغۇچلانغان ئۇنىڭ ئىككى قاناتى،  
ئېغىر كۈلپەتكە تولغان گۈل ھاياتى.

كوزىگە ياش ئېلىپ سايىرايدۇ بۇلبۇل:  
”ئېچىلدى لاللىلەر، باغدا قىزىلگۈل.

سەھەر سايىراي دىسەم سالىدى قەپەزگە،  
مېنى ھىچ قويمىدى ئەركىن نەپەسكە...”

ئىشان ئاڭلاپ شۇ دەم بۇلبۇل سوزىنى،  
خۇدا دەرگاھىغا قىلدى يۈزىنى.

”شۇ بۇلبۇلنىڭ، — دىدى، — ئۇنى تۇتۇلسۇن،  
پەقەت ئاۋازى چىقماستىن بوغۇلسۇن!”

\* \* \*

قەپەزنى يەرگە ئۇردى شوخ شاماللار،  
قېقىپ بۇلبۇل قانات ئاشتى داۋانلار.

قىزىلگۈلگە قونۇپ سايىراپ تۇرار ئۇ،  
چىمەنلەر كۈلسە، تەڭ يايىراپ كۈلەر ئۇ.

ھۇقۇشلار سالسىمۇ باشلارغا كۈلپەت،  
بوي ئەگمەي، بولدى بۇلبۇل گۈلگە ئۈلپەت.

### كۈز ئاخشىمى

ئېرىقتا قوغلىشىپ ئوپىنار كۈمۈشلەر،  
بويىدا سايرىشار سازەندە قۇشلەر.

شىلدىرلاپ چۈشمەكتە يەرگە غازاڭلار،  
تىمىرلايدۇ رەقىپ — كۈزلۈك سازاڭلار.

قۇياش قويماقتا غەرىپكە سوڭ قەدەمنى،  
سىزىپ تاغ مەڭزىگە ئەڭلىك قەلەمنى.

كورۇندى سۇ يۈزىدە شولا — بىر ئىز،  
تاماشا ئەيلىمەكتە نازىمنى قىز.

تىكىلمەكتە تەبىئەت شۇ گۈزەلگە،  
قۇلاق سېلىپ گۈزەل ئېيتقان غەزەلگە.

مۇھەببەت يالقۇنى چاچرايدۇ ئۇندىن،  
ئۇنىڭ دەردى تولا بىر دوۋە قۇمدىن.

قازان ياپقانغا ئوخشاش بولدى ئالەم،  
پىچىرلايدۇ سۇ بويىدا ئىككى ئادەم...

يىگىت سوزلەيدۇ: "بۇلبۇل، مەن بۇ ئاتقا!  
بوزەك بولمايمىز ئەمدى بايغا—ياتقا!..."

شاراقلاپ قالدى سۇلار، ئۇچتى دۇلدۇل،  
يېشىل ئورماندا غايىپ بولدى بۇلبۇل...

ئېرىق بويىدا ياندى ئىككى پانۇس،  
بىگىز قولىنى چىشلەپ قالدى جاسۇس...

### تال

قىزىلگۈللەرگە رەڭداش يورۇدى شەرق،  
قۇياشنىڭ زەر نۇرىغا چومدى ئەل غەرق.

ئوچۇق تۇڭلۇك بىلەن نۇر چۈشتى ئويىگە،  
ئېسىلغان داھىنىڭ رەسمى تورگە.

شېرە ئۈستىدە تۇرغان لۇڭقىدا گۈل،  
تىزىلغان جازىغا دەپتەر، كىتاپ مول.

قويۇپ جەينەك شىرەگە بىر ئۇماق قىز،  
كىتاپتىن كوزىنى ئۈزمەيدۇ ھەرگىز.

كىتاپتا داھىمىزنىڭ سۈرىتى بار،  
ئاڭا قىزنىڭ مۇھەببەت-ھورمىتى بار.

خىيال دەرياسىدا ئۈزمەكتە مەغرۇر،  
"ئېچىلسۇن بارچە گۈللەر..." ئەلگە مەشھۇر.

قويۇلدى ئىشچى، دىخان مېھرى دىلغا،  
ۋەتەن مېھنەتنى ماختاپ ئالدى تىلغا.

### سەھنىدە

ھەشەمەتلىك كۈلۈپ ئالدىدا "ئېلان"،  
كورۇشمەكتە ئۇنى كوپ ساندا مېھمان.

كۈلۈپقا تولدى ئادەم، بوش ئورۇن يوق،  
شائىرنىڭ شېرىدەك رەت-رەت ئورۇندۇق.

ئۇدۇلدا قىپ-قىزىل دۇخاۋا پەردە،  
قوياشنىڭ ئەكسى چۈشكەندەك ئۇ يەرگە.

كۈلۈپ ئاپتاپقا ئوخشاش چىمىقى بىر قىز،  
كىيىنگەن لالە كويىنەك خۇددى قىرىمىز.

ئۇنىڭ سايراشلىرى بۇلبۇلغا ئوخشار،  
سىياقى باغدىكى بىر گۈلگە ئوخشار.

كۈلۈپ- زال تىترىدى ھەيۋەت جاراڭلاپ،  
«پارتىيىنىڭ قىزمەن» ناخشىسى ياڭراپ.

نوۋەتتە ئېيتتى شۇ قىز «لەيلىگۈل»نى،  
شۇ چاغ يۈرەكنىڭ مەيلى تارتتى گۈلىنى.

كىشىگە ياخشى ناخشا بەكمۇ راھەت،  
بېغىشلار دىلغا ئىلھام، كۈچ- جاسارەت.

ئويۇلدى نەقىش بولۇپ قەلبىگە مۇقامى،  
يېڭى مەزمۇن بىلەن تولغان تامامى.

### تەسرەت

پىشايۋاندا ئەنە... بىر توپ ئاياللار،  
كۈلۈشمەكتە مومايلار، قىز، جۇۋانلار.

ئاياللار ئەتىر گۈلدەك ياغزا-ياغزا،  
تۇرار داسقاندا مۇۋە، گىردە، ساغزا...  
ئاياللار

كۈمۈشتەك ئاق چېپى ئىككى موماينىڭ،  
ئېچىلغان غۈنچىدەك ئاغزى چوكاننىڭ.  
ئاياللار

گىلاستەك مۈنچى بار قۇلغىدا،  
مەيلىلار ئولتۇرار ئىككى يېقىدا.  
ئاياللار

خوشال چوكان بۇلاقتەك قاينىماقتا،  
ئاياللار زوقى-شوقتا ئاڭلىماقتا:  
ئاياللار

”ئۇزاتتىڭلار مېنى ئۇچتۇم ھاۋاغا،  
پولات بۇركۇت بىلەن چىقىم ساماغا.  
ئاياللار

خوشاللىق تەن-تېنىمگە قالدى سىغماي،  
يېتەلمەس ئىدى بىزگە ئۇچسا تورغاي.  
ئاياللار

گويا شاخماتقا ئوخشايتتى ئىككىن يەر،  
خوتەننىڭ زىلچىسىدەك باغ-چىمەنلەر.  
ئاياللار

خىيالىم قۇشلىرى بېيجىڭغا يەتتى،  
تيەننەنمەن مۇنبىرىنى شات سەير ئەتتى.  
ئاياللار

ئېسىمدىن ئالدى جاي قۇتلۇق مەنۇتلار،  
دەلىمدا بار ئىسىل ئارزۇ-ئۈمىتلەر.

يېتىپ كەلدۇق خوشاللىقتا بېيجىڭگە،  
ياشا ئەي پارتىيەم! دەيمەن ئىچىمدە.

ئونىنچى ئاي بىرىدە بولدى بايرام،  
ئاجايىپ تەنتەنىگە چومدى قاينام.

مۇنبەر ئارا كوردۇم سەركەردىلەرنى،  
خەلققە جان كويەن ئەزىزىلەرنى.

بىر-بىرلەپ ئۇلارغا سالام ئەيلىدىم،  
كوڭۇل كۈيلىرىمنى بايان ئەيلىدىم:

'پارتىيەم ھور قىلدى بىزنى قەپەزدىن،  
تەشەككۈرلەر ياغدۇ بار ئوغۇل-قىزدىن.'

ئېلىپ كەلدىم تارىمنىڭ رەھىمىنى،  
چېكىپ قەشقەر راۋابىنىڭ زەخمىگىنى...'

قەدىردانلار بىلەن چۈشتۈق رەسىمگە،  
يۈرەككە بەردى غەيرەت، نۇر كوزۇمگە..."

ئاياللار كوردى سۈرەتنى شۇ ئاندا،  
سېزىشتى ئوزلىرىنى ھاياجاندا.

دېيىشتى: — رەھبەرلەردىن خاتىرە بۇ،

— بۇ جۇشى،

— بۇ زۇڭلى،...

— ھە، ماۋۇ سەنغۇ!

سلايدۇ يۇزىنى غۇر-غۇر شوخ شاماللار،  
قىمىرلاپ ئەركىلەيدۇ بەرگى تاللار.

كوزۇڭ نۇرىنى تارتار رەڭمۇ-رەڭ گۈل،  
شۇ گۈلزار تۈۋىدە ئۇرغۇيدۇ بۇلبۇل.

كوزۇم چۈشتى شۇ چاغ بىر ياش كوچەتكە،  
ئۇنىڭ ئاۋازى كەتكەن توت بۇرچەككە.

بولۇپتۇ ناخشىسى دۇتارغا تەڭكەش،

(شۇدۇر ئىجادىيەتتە ئالغا سەكرەش).

قوشۇلدى غەزنىمىزگە تامچا بايلىق،

ئۇنىڭ مەزمۇنى ساغلام، خۇش ئاھاڭلىق.

ئېلىپ خەلق سەنئىتىنىڭ جەۋھىرىنى،  
ياراتتى ناخشىلارنىڭ گەۋھىرىنى.

كوچەتكە پارتىيە بەرگەچكە ئىلھام  
يېڭى ئاھاڭنى قىلدى سوغا-ئىنئام.

خەلقنىڭ باھاسى

دىدى فابرىكىدا ئىشلەيدىغان ياش:  
"شۇ بۇلبۇل ناخشىسى بولدى ماڭا ئاش."

دىدى دىخان يىگىت قادىرجان ئاتلىق:  
"بۇ قىزنىڭ ناخشىسى قەندىنمۇ تاتلىق."

شۇڭا دەيمىز ئۇنى "بۇلبۇل" داۋامەت،  
بۇ نامنى بەردى ئەمگە كىچى جامائەت.

تەشەككۈر

ئازات قەشقەر قىزى قەددىنى رۇسلاپ،  
كېرىپ ئالغا قەدەم قويدى دۇرۇسلاپ.

قەپەزدىن چىقتى بۇلبۇل سەھنىمىزگە،  
بولۇپ خىزمەتتە ئۈلگە خەلقىمىزگە.

زەپەر گۈلزارىدىن بىر تال چېچەك بۇ،  
يۈرەككە تەسىرى كۈچلۈك غىجەك بۇ.

قەدىردان پارتىيىمىز بولدى غەمخور،  
شۇ بۇلبۇل تىلىدىن يۈز مىڭ تەشەككۈر.

\* \* \*

يېڭى باغ بۇلبۇلى سەن، سايرا تىنماي!  
چاراڭلىق ساز بولۇپ سەن ياڭرا تىنماي!

1962 - يىلى ماي.

## ئارزۇيۇم

(ناخشا تېكىستى)

ئېرىغىڭدا سۇ بولسام،  
باغلىرىڭغا ئاقسام مەن.  
يېشىل مايىسلىقلارغا  
كوكرىگىمنى ياقسام مەن.

مايسلار يېتىلسە ھەم،  
ئاشلىقلىرى تاغ بولسا.  
گۈلدەك ئېچىلار كوڭلۇم،  
چول-دەشتىلەر مۇ باغ بولسا.

دوستلار بىلەن گۈل تەرسەم،  
غۇنچىدەك ئېچىلسام مەن.  
يۈرگىمدە ئارمان يوق،  
ناخشاڭغا قېتىلسام مەن.

1962 - يىلى 15 - سېنتەبىر، قەشقەر.

## سەن ئۆلىمىدىكى

— ل. مۇتەللىپكە بېغىشلاپ.

ياق، سەن ئۆلىمىدىكى "قاينام ئوركىشى"،  
چۈنكى سەن ئەزىز جۇڭگو شائىرى.  
سېنى ئەسلەيدۇ ئەمگەكچى كىشى،  
سەن — خەلقىمىزنىڭ جەڭچى ماھىرى.

كۈيلىدىك زۇلمەت - تۇنگە ئوت ئېچىپ،  
گۈزەل ۋە تەننىڭ ھورلۇقى ئۈچۈن.  
ھەر دىلغا ئۈچمەس مىسرالار چېچىپ،  
قۇربان بولدۇڭ سەن ئەل بەختى ئۈچۈن.

پارتىيە بىلەن كۈلدى دەۋرىمىز،  
ئاشتى ئەمەلگە سېنىڭ تىلىڭنىڭ.  
نۇرلارغا چومۇپ، تولدى چېچەككە،  
سەن مەڭگۈ سۈيگەن قەھرىمان ئېلىڭ.

ئازات زامانىنىڭ يېمىشلىرىدىن  
بولالمدىڭ سەن بىزدەك بەھرىمەن.  
ئەمما دوستلىرىڭ ئوز ئىشلىرىدىن -  
قىلماقتا سېنىڭ روھىڭنى خۇرسەن.

بولسا كىم ئانا ۋە تەنگە سادىق،  
پاقىراپ تۇرار نامى ئالتۇندەك.  
خۇددى سېنىڭدەك ھورمەتكە لايىق،  
ئۈچمەيدۇ مېھرى دىلدا يالقۇندەك.

ياق، سەن ئولمىدىڭ سۇيۇملۇك شائىر،  
ياشايسەن ھامان مىليونلار بىلەن.

يادلايدۇ خەلقىم باتۇر ئوغلىنى،  
نامىڭغا ھورمەت بىلدۈرەر ۋە تەن.  
1962 - يىلى سېنتەبىر، ئۈرۈمچى.

## جانان چىندە بېيجىڭ چىيى (ئۇسۇللۇق ناخشا تېكىستى)

داڭ چىقارغان جاھانغا گۈللۈك جانان چىنىمىز،  
يەنە مەشھۇر ئالەمگە ئۇلۇغ بېيجىڭ چىيىمىز.  
گۈزەل جانان چىندە ماھىرلارنىڭ تېرى بار،  
قېنىپ بېيجىڭ چىيىنى ھوزۇرلىنىپ ئىچىمىز.  
بېيجىڭ چىيى بەدەنگە كۈچ - قۇۋۋەتتۇر ھەر زامان،  
قىز - يىگىتلەر توپىغا ئۇنى تەقدىم قىلىمىز.  
يەر يۈزىدە بارچە خەلق سۈيەر ئۇنى چىن دىلىدىن،  
بېيجىڭ چىيى ئەڭ ئىسىل، ئارتتى ھورمەت - قەدىرىمىز.

جانان چىنە قوللاردا، شۇڭا خوشال كوڭۇللەر،  
تەشەككۇر! دەپ ۋەتەنگە رەھىمەت-ئالغىش ئېيتىمىز.  
1962-يىلى ئۆكتەبىر، قەشقەر.

## سالام ئۇرۇمچى!

سالام، سۇيۇملۇك گۈزەل ئۇرۇمچى،  
سېغىنىپ كەلدىم قۇچىغىڭغا مەن.  
ھەسەلدىن شىرىن شەرۋەتلىرىڭنى  
ئىچۈرگىن قايناتاق بۇلىغىڭدا سەن.

ئۇندى قەلبىمنىڭ دالالىرىدا  
قىزىل ئۇرۇغۇڭ—بەرگەن تەربىيەڭ.  
مەن بولدۇم سېنىڭ يېشىل كوچىتىڭ،  
ۋەتەنگە سادىق جەسۇر ئەرمىيەڭ.

شۇڭلاشقا تولا سېغىنىپ سېنى،  
سوغا-سالاملار ئېلىپ كېلىمەن.  
سەندە تۇغۇلغان يېڭىلىقلارنى  
ئىپتىخار بىلەن كورۇپ كېتىمەن.

بوغداددىن ئىگىز تۇرخۇنلىرىغا  
تىكىلىپ ئۇزاق، دەيمەن: تەشەككۇر!  
خۇددى ئەينەكتەك سىمونت يولۇڭدا،  
يۇرگەچ قىلىمەن شۇنى تەپەككۇر:

بىر چاغلاردا سەن غۇربەتتە ئىدىڭ،  
كوچىلار تولغان دىۋانلەرگە.  
يەتتە قات دوزاق بولغان ئىدىڭ سەن  
كۈر مىڭ ئاقكۆڭۈل پەرۋانلەرگە.

ئات قارىغىچە كېلەتتى پاتقاق،  
كوچا-يوللىرىڭ يەڭدەك تار ئىدى.  
خاڭدا ئىشلىگەن "يىتىمچى باللا" —  
ئەمگەكچىلىرىڭ قۇلدەك خار ئىدى.

سەن ئوخشىمايسەن ئۆتمۈشكە ئەمدى،  
ھەيران قالغۇدەك گۈللەپسەن بۈگۈن.  
تېز يۈكسىلىشىنىڭ شۇڭقارى بولۇپ،  
شەرەپ-شانىپىرى ئورلەپسەن بۈگۈن.

كوككە تاقاشقان ئىمارەتلىرىڭ،  
گۈللۈك، باراقسان نۇر باغلىرىڭ بار.

ئايدىن يورۇقراق، يۇلتۇزدىنمۇ كۆپ،  
كۆلگۈنچەك، ئوچۇق چىراقلارنىڭ بار.

ھەر خىل مال بىلەن تولغان ماگىزىن،  
ئىچىگە كىرسەڭ گويا بىر گۈلشەن.  
ياش ھەم قېرىلار، ئەرلەر، ئاياللار  
خېرىدار بولۇپ چىقىدۇ خۇرسەن.

قېرىنداشلىقنىڭ ئۈلگىسى سەندە  
باھاردىكىدەك چىچەكلەر ئاتقان.  
ھەر بىر چىچەكتە مىللى دوستلۇقنىڭ—  
ئالەم مەزمۇنى نۇر چېچىپ ياتقان.

بېيجىڭدىن چىققان پولات كارۋانمۇ  
بۈگۈن ئالماقتا بوسۇغاڭدا دەم.  
شانلىق ئۇرۇمچى بولۇپ كېتىپسەن  
بۇ باش باھارنىڭ نۇرسىدا كۆركەم.

\* \* \*

سالام، سۇيۇملۇك گۈزەل ئۇرۇمچى،  
سېغىنىپ كەلدىم قۇچىغىڭغا مەن.  
ھەسەلدىن شىرىن شەرۋەتلىرىڭنى  
ئىچۈرگىن يەنە بۇلىغىڭدا سەن.

كورگەنچە سېنى كورگۈم كېلىدۇ،  
ئانا مەڭزىگە سۈيگۈم كېلىدۇ.  
ئۇتۇقلىرىڭ زور تىيانشان كەبى،  
زوقلىنىپ شۇڭا كۈلگۈم كېلىدۇ.

ئانا مەكتىۈم — نۇرلۇق ئۇرۇمچى،  
ئۇلۇغ ۋەتەننىڭ گۈل — ياپرىغى سەن.  
خەلقلەر سۈيگىنى — غالىپ پارتىيەم،  
مۇشۇ بوستاننىڭ نۇر بايرىغى سەن.  
1962 — يىل 20 — ئۆكتەبىر.

## ئايلىخان

(راۋاپ بىلەن ئېيتىلىدىغان قوشاق)

ئايلىخانۇ ئايلىخان،  
ھەر ئىشتا باتۇر — قەھرىمان.  
ئايلىخاننى قېرى — ياش،  
ئويدە، ئېتىزدا ماختىغان.

ئايلىخان چاققان بالا،  
سۇ بولۇپ ئاققان بالا.  
يىل بويى بەس-بەس بىلەن  
كەتمەننى راس چاپقان بالا.

ئايلىخان بىر گۈل بولۇپ،  
سايىرايدىكەن بۇلبۇل بولۇپ.  
بىز بىلەن بىر ئىشلىسە،  
ھارمايدىكەن دۇلدۇل بولۇپ.

ئايلىخان ئىشچان بېشى،  
ئىشلەيدۇ بەك يازۇ-قىشى.  
چوللەرگە سۇ باشلاپ كېلەر،  
ھەيران قالار كورگەن كىشى.

ئايلىخان دىخان قىزى،  
چاقماق سۈپەت قىلغان سوزى.  
ۋەدىگە قىلدى ۋاپا،  
بولغاچ ھامان ئىلغار ئوزى.

ئايلىخان كوڭلى تازا،  
چاپمايدۇ ھىچ بازا-بازا.

سۇيىدۇ ئەمگەكىنى ئۇ،  
ئەقلى بار چوكان راسا.

1962 - يىلى 15 - دېكابىر، قەشقەر.

## بېيجىڭ قىزىغا

سېنىڭ ئالتۇن چىرايىڭغا،  
چىمەننىڭ بۇلبۇلى خۇشتار.  
يۈرەكنىڭ تۇشتىدا مېھرىڭ  
چىچەكلەپ بولدى بىر گۈلزار.

سېنى سازىمدا ھەر چاغدا،  
مۇھەببەت بىرلە كۈيلەيمەن.  
تۇتۇپ قولۇڭنى مۇستەھكەم  
گۈزەل بوستاننى كوزلەيمەن.

قىزىلگۈلدىن بوي ئالغانسەن،  
شۇڭا مودەنگە ئوخشايسەن.  
سېغىنغاچقا مېنى سەنمۇ،  
كۈنىگە نەچچە يوقلايسەن.

ۋاپادار ئاقكۆڭۈل غۇنچە،  
ساڭا ئالما قىلاي سوغات.  
ئوزەڭ بۇ باقتا سۇ بەرگەچ،  
بۈگۈن بولدى يېشىل، ئاۋات.

چىمەنلەر، لاللىلەر كۈلگەن  
خوشال غۇنچە پورەكلەردىن،  
تىيانشان بۇلبۇلى رەھمەت  
ئوقۇر دىلدىن - يۈرەكلەردىن!  
1962 - يىل.

## كۈتۈپلۈن ناخشىلىرى

### 1. خوتەن تەسرەتى

يىپەك يۇرتى - خوتەن كەلدىم بېغىڭغا،  
قىلىپ تەقدىم سالامىنى سېنىڭغا.

كۈتۈپلۈن باغرىدا بىر گۈل ئىكەنسىن،  
ۋەتەن گۈلزارىدا بۇلبۇل ئىكەنسىن.

ساڭا تەكلىماكان يانداش غەزىنە،  
كېرىپ قەد، بولدى بوستان، چول - جەزىرە.

يۇرۇڭقاش دولقۇنىدىن شوخ ئېقىپسەن،  
قۇياشقا كوكرىڭنى كەڭ يېقىپسەن.

سۈزۈك ئۈستەڭلىرىڭنى بويلىدىم مەن،  
ئۈزۈملۈك باغلىرىڭدا ئوينىدىم مەن.

ئاق ئالتۇن گۈللىرىڭگە چۈشتى مېھرىم،  
ئېچىلدى گۈللىرىڭدەك ئەقلى - پىكرىم.

يىپەكچى قىزلىرىڭنىڭ غەيرىتىدىن،  
زىيالى ياشلىرىڭنىڭ سەنئىتىدىن،

خوشال بولدۇم جەسۇر دىخانلىرىڭدىن،  
يېشىل ئورمانلىرىڭ، خامانلىرىڭدىن.

بىزەپسەن ھەر يېقىڭنى زىلچا ئوخشاش،  
كۈلۈپسەن ئەڭ ئىسىل بىر غۇنچە ئوخشاش.

قۇياش زوقمەن سېنىڭ ئەتلەسلىرىڭگە،  
يېڭى دەۋرگە خاس خىسلەتلىرىڭگە.

خوتەننىڭ كۈندۈزىدەك ئاخشىغا،  
دىلىم يايىپ قوشۇلدۇم ناخشىغا.

قېتىپ ئەمگەكچى باتۇر ياخشىلارنى،  
جاراتتىم كوڭۇللۇك ناخشىلارنى.

دىمەككى سەنمۇ خوش شات دەۋرىمىزدىن،  
ئۇمت - ئارزۇيمىز بىر - قوش مېغىزدىن.

سېنىڭ نامىڭ بىلەن ئېيتار تەشەككۈر،  
ئۇلۇغ كومپارتىيە دەۋرىگە چوڭقۇر!

## 2. ئەسلىشى

پىيالما چوللىرىدە كوچمە قۇملار...  
كەبى خار ئوتتى كوپ يىل بارچە قۇللار.

ئوزەڭمۇ ئوتمۇشۇڭنى قىل تەسەۋۈر،  
بۇگۈنكى گۈل ھاياتنى قىل تەپەككۈر!

سېنىڭدە بارمىدى زاۋۇت بۇرۇندا؟  
كۈلۈپ، مەكتەپ ئېچىلغان قاي ئورۇندا...؟

سېنىڭ قەددىڭنى پارتىيە كۈتەرگەن،  
شۇڭا گۈلزارلىرىڭ ياشىناپ كۆكەرگەن.

ئەنە قۇملۇقلىرىڭدا ئۈنۈپتۇ گەۋھەر،  
ئېرىق - ئۈستەڭلىرىڭدە ئېقىپتۇ كەۋسەر.

چىمەن باغرىڭنى مەن قىلدىم زىيارەت،  
ياڭاقلىق باغلىرىڭ شۇنداق ئالامەت.

ھەقىقى بەختىيار جەننەت بولۇپسەن،  
يەنە يۈكسەل كۈرەشتە چىڭ تۇرۇپ سەن.  
1963 - يىلى ئاۋغۇست، خوتەن.

## ئەللەي

سۈتتەك ئايدىڭ كېچىدە  
تېچ ئۇخلايسەن ئاپپىغىم.  
قايغۇ نىمە، غەم نىمە  
ھىچ ئۇقمايسەن ئامرىغىم  
ئەللەي پاخلىنىم، ئەللەي،  
ئۇخلا ئاپپىغىم، ئەللەي.

سەن بۇ ئالتۇن بوشۇكتە،  
چەكمىدىڭ زىيان - زەخمەت.  
چېگرىمىزدا تىك تۇرغان  
جېپىڭگۇنڭە مىڭ رەھمەت!  
ئەللەي يۇلتۇزۇم، ئەللەي.  
ئۇخلا قۇندۇزۇم، ئەللەي.

بىز ئىشلەيمىز گۇڭشىپدا،  
سەنمۇ بىزدەك شات - خورام.  
بىزگە بەخت ياغدۇرغان،  
جېپىڭگۇنڭە كوپ سالام!  
ئەللەي بۇلبۇلۇم، ئەللەي،  
باتۇر دۇلدۇلۇم، ئەللەي!  
1963 - يىلى ئاۋغۇست، خوتەن.

## بوشۇك ناخشىسى

بۇگۇن سالقىن شامالاردىن،  
يېشىل ياپراق شىۋىرلايدۇ.

ئىگىز ئاسماندا تولغان ئاي،  
كۈلۈپ ئاستا پىچىرلايدۇ.  
تولۇن ئايدەك قوزام، ئەللەي،  
ئارام ئالغىن بوتام، ئەللەي!

دەرىزەمدىن توكۇپ نۇرلار،  
قارايدۇ زوقتا ئاي بىزگە.  
كۈچەپ ئىشلەش بىلەن ياخشى—  
ھوسۇل ئالدۇق راسا كۈزدە.  
تولۇن ئايدەك قوزام، ئەللەي،  
ئارام ئالغىن بوتام، ئەللەي!

باياشات بولدى كۈندىن-كۈن،  
ھالال مېھنەت بىلەن تۇرمۇش.  
دارامەت قولغا جىق تەككەچ،  
ئاتاڭمۇ خوش، ئاناڭمۇ خوش.  
تولۇن ئايدەك قوزام، ئەللەي،  
ئارام ئالغىن بوتام، ئەللەي.

1963 - يىلى ئاۋغۇست، خوتەن.

## دوستلۇق ناخشىسى

دوستۇم كەلدى سۇجۇدىن،  
”قېنى سەن ھاۋاخان؟— دەپ.  
مەن كوپرەك جاپا تارتاي،  
سەن ئۇچۇن پىدا جان!“— دەپ.

يۇرۇڭقاشقا كەلگەندە،  
سۈيگىنىمگە گۈل تۇتتۇم.  
ماڭا بەك يېقىپ قالدى  
ئۇ مېيخۇا دىگەن دوستۇم.

سۇجۇ قىزى ئوبدان قىز،  
خوتەن قىزىغا ئامراق.  
بىر تۇققان قېرىنداشتەك،  
بىللە ئۆتمىز شۇنداق...

مەن بىلەن شۇ زاۋۇتتا،  
ئىشلەيدۇ چىۋەر قىزچاق.

ئىغۋا تارقىتىپ دۇشمەن،  
بىزگە قىلمىسۇن "چاخچاق!".

1963 - يىلى ئاۋغۇست، خوتەن.

## يېزا كۈيلىرى

(سېكىل)

### ھارۋىدا

كېتىپ بارىمەن ئاۋات يېزىغا،  
ئىقبالى پارلاق ئازات يېزىغا.

ئاققۇزماقچىمەن پىشانەمدىن تەر،  
ئۇندۇرمەكچىمەن گوھەر بىلەن زەر.

كۈرەشمەكچىمەن توسقۇنلار بىلەن،  
ئوركەشلەپ ئېقىپ دولقۇنلار بىلەن.

ئەمگەكچى خەلقلەر قولغا - قول تۇتۇپ،  
جەڭ قىلماقچىمىز قەھرىمان بولۇپ.

كېتىپ بارىمەن ئاتلىق ھارۋىدا،  
بولۇشقا يېزا ئىشىقىدا پىدا.

دىمىگەنمىدىڭ ماڭا: "كەل قوزام"  
بارسام قۇچاقلاپ سۇيدۇڭ گۈل يېزام.

سېنىڭ بەختىڭنى كۈيلەيمەن يەنە،  
كورسەم غەزىنەڭ چەكسىز مول ئەنە...

### جەننەت

كوككە بوي تارتقان سۇۋادان تىرەك،  
تىللا يوپۇرماق شامالدىن زىرك.

يەلپۈنۈپ ياتقان كوك مەخمەل ئېتىز،  
خۇددى ئەينەكتەك سۇ ئامبار-دېڭىز.

شاقىراپ ئاتقان سۇزۇك ئۇنچىلەر،  
قەھ-قەھ كۈلۈشكەن قىزلار-غۇنچىلەر...

قاۋۇل قىز-يىگىت كەسمەكتە ئۈزۈم،  
ئەنجۈر، ئانارغا چۈشتى جۇپ كوزۇم.

ئۇزۇلمەكتە ھەم شېخىدىن نەشپۇت،  
يىسىڭىز تەمى ئاقناۋات - كەمپۇت.

يىمىشلىرى كوپ گۇڭشى بېغنىڭ،  
داڭقى تارالغان ئاشلىق تېغنىڭ.

قارلىق دالادەك ئاق ئالتۇنلىرى،  
قىزغىن تېرىمچى مەرت - دولقۇنلىرى.

قىلىچ ياپراقلىق قوناق شېخىدا،  
ئاپپاق مەرۋايىت سانسىز بېشىدا.

ھەر جەڭچى دىخان غەمسىز پاراۋان،  
يوقالغاج ئەمدى زالم - زوراۋان.

بۇگۈن ئەمگەكچى كەمبەغەل خۇرسەن،  
گۇڭشىلاشقان بۇ يېزىمىز گۈلشەن.

شۇڭا بىز مۇشۇ جەننەت ھورلىرى،  
بىزگە كۈچ بەرگەن ھورلۇك نۇرلىرى.

## ئوبدان شۇجى

كوپنى كورگەن ئاقساقال بوۋاي،  
دەيدۇ: "بىر گېپىم بار ئەمدى ئېيتاي.

كادىر بالىلارنىڭ ئالدىدا مېڭىپ،  
كەلدى ئا شۇجى جاپانى يېڭىپ.

قەدىردان بىلىپ چۇشتى ھويلامغا،  
لەززەت قېتىلدى ئاشقا- چويلامغا.

رەھبەر بولسۇمۇ مۇڭداشتى تۇندە،  
كەتمەن چېپىشتى مەن بىلەن كۇندە.

باشتىن ئۆتكەننى قىلدىم ھىكايە،  
شۇجى بولدى شات مەندىن زىيادە.

ئىچكىپ كەتتۇق شۇجى بىلەن بىز،  
ئىچ قارنىمىزنى بىلدى شۇڭا تېز.

ئىلگىرى ماڭدى بارغانسېرى ئىش،  
شۇجى توغرىلاپ قويغاچ ئالتۇن خىش.

ئالامەت ئوبدان شۇجى ئىكەن بۇ،  
بىزگە چىن غەمخور، رەھبەر دىگەن شۇ.

پارتىيە خەلقنىڭ يەيدۇ غېمىنى،  
توق قىلىپ بەردى ئاشۇ - نېنىنى...

پارتىيە بىزگە ئەۋەتكەن كادىر،  
مىڭلارچە رەھمەت ئېيتىمىز ھازىر.

ھەر بىر ئىش - جەڭدە بولدى قوماندان،  
ئىشىمىز ئوڭغا تېز يۈردى ئوبدان.

غەيرەت ئۈستىگە قېتىلدى غەيرەت،  
بىرلىك كۈچىمىز كۈچلەندى ھەيۋەت.

گۈڭشىمىز دادىل ئالغا باسماقتا،  
خوشاللىغىمىز كوكتىن ئاشماقتا.

ھەي مۇخبىر ئۇكام كوردۇڭ ئوزۇمنى،  
گېزىتكە يازغىن بۇ گەپ - سوزۇمنى!

## قاپاق تېرەك

كېلىۋاتىمىز ئېتىزدىن يېنىپ،  
دەم ئالماقچىمىز تاڭغىچە قېنىپ.

بىز ئىككى كىشى، بىرى زايىتكام،  
يولدا سوزىنى قىلاتتى داۋام:

— شۇ قاپاق تېرەك، — دىدى كورسۇتۇپ،  
بىزنى قاخشاتقان قانلار قۇستۇرۇپ.

ھاجىباي مېنى ئاسقان تېرەككە،  
تويدا يوقالغان توشۇك چىلەككە.

مەن ئەمەس يالغۇز، كوپلەر ئېسىلغان،  
ئاندىن پەلەققە تارتىپ بېسىلغان.

قاپاق تېرەكتە يوغان قوساق باي،  
ئىلىگىمىزنى شورىغان تويماي.

ھاجىباي ئىدى زۇمىندار — قۇلدار،  
ھەم جازانخور، پارىخور، پۇلدار.

ئامبال - دوتەيگە قولچوماق ئىدى،  
يالغانچى كاززاپ ھەم پاختاق ئىدى.

كەتمەيدۇ ئۆتمۈش ئەسلا يادىمدىن،  
ئەسلىم بىر - بىر ئۆتەر ئالدىمدىن.

شۇ قاپاق تېرەك ئۆتمۈشكە گۇۋا،  
بۈگۈن باشقىچە يېڭى بىر دۇنيا.

قاپاق تېرەكنى ئالدۇق بىز قولغا،  
قەدەم تاشلىدۇق قۇياشلىق يولغا.

پارتىيە بولغاچ بىز بولدۇق ئازات،  
يېزىمىز مۇنداق بولماقتا ئاۋات.

شۇڭا دەيمىز بىز ئۆتمۈشكە لەنەت،  
شات دەۋرىمىزگە مىڭلارچە رەھمەت.

بورانلىق كېچە

شاخنى شاخلارغا ئۇرۇپ لىڭشىتىپ،  
ئۇچماقتا بوران قانات سىلكىشىپ.

ئۇچۇرۇپ قۇمنى، توپا- تۇماننى،  
چاچماقتا ھەر يان ئوت- خەس، ساماننى...

مەرۋايىت قوناق شىلدىرلىشىدۇ،  
يەرگە چېچىلىپ غىلدىرلىشىدۇ...

شۇجى ئوغاقتى ئالدى قولغا،  
ماڭدى ئالدىراپ ئېتىز بويىغا.

كادىر، دىخانلار بولدۇق سەپەرۋەر،  
ئوغاق سېلىشتۇق ئاندىن باراۋەر.

قاپ- قاراڭغۇ تۇن، كۈچەيگەن بوران،  
ئادەمگە زادى بەرمەيتتى ئامان.

كوزگە، ئېغىزغا... ئۇرىدۇ قۇمنى،  
ئېلىپ قاچقۇدەك قويسا تۇخۇمنى.

بارلىق جەڭچىلەر قىلمىدۇق پەرۋا،  
بەردۇق ئاخىرى دۇشمەنگە پەشۋا.

مەرۋايىت دانلار ياتار كۈلۈشۈپ،  
ئۇ چەت- بۇ چەتتە ھاردۇق سورۇشۇپ.

بورانلىق كېچە ئوتتى جەڭ بىلەن،  
ئېلىشتۇق ئاپەت بۇ نەيرەك بىلەن،

ئورۇپ ئېلىندى كاللەك ئاق مارجان،  
كۈرەشتە غالىپ بىزلەر ھەرقاچان.

### كېلىنچەك

بوجۇڭجى ياتقان ئېتىز قىردا،  
بىر قىز كورۇندى دوڭدە-نېردا.

قىردا ئولتۇرغان چار ساقال دىخان،  
ئېچىلىپ ماڭا سوزلىدى شۇ ئان:

”بىزنىڭ كېلىنچەك ئەنە شۇ قىزچاق،  
ئىشتا بەك چاققان دىخانغا ئامراق.

كېپىنەك ئوخشاش ئايلىنىپ يۇرۇپ،  
خوش قىلدى خەلقنى داۋالاپ تۇرۇپ.

ئېتىز بېشىدا بېرىدۇ دورا،  
پېنىدا ھەر ۋاقى سومكىسى ھەمرا.

قىزنىڭ ئاتىسى بۇرۇن قۇل ئىدى،  
بىزگە ئوخشاشلا سولغان گۈل ئىدى.

بۈگۈن بۇ قىزچاق گۈڭشېدا دوختۇر،  
داخانغا مۇھتاج كەمبەغەل يوقتۇر.

ئازات زاماننىڭ گوھەر قىزى بۇ،  
خەلقىمىز تىككەن كوچەت ئوزى بۇ!

### ئانا

چېچى غىۋىدەك ئاقارغان ئانا،  
چۈشكەن يۈزىگە قورۇقلار مانا....

ئوچاق ئالدىدا ئوغلغا قاراپ،  
سوزلىمەكتە ئۇ يېشىنى ساناپ:

— توقسانغا كىردىم، ئوغلۇم بىلىپ قال،  
مېنىڭ ئىشىمنى ئەمدى ئوزەڭ ئال.

ھىچ ئۇنتۇمايمەن ئوتكەن كۈنۈمنى،  
زومىگەرلەرگە قۇل بولغۇنۈمنى.

ئازات زاماندا ئوستۇك گۈل بولۇپ،  
خەلق ئىشىنى ئىشلە چىڭ تۇرۇپ!

دۇشمەن تۈلكىدەك ھىڭگايغان بىلەن،  
ئالدىنما، قۇيرۇق دىڭگايىتقان بىلەن.

بورە ھىچقاچان بولمايدۇ پاخان،  
بىخۇت يۇرۇشتىن ھەمىشە ساقلان.

كاۋاك تاپسلا قەستلەيدۇ بىزنى،  
ياۋ كورەلمەيدۇ شات بەختىمىزنى.

قىزىل بايراقدار بول كۆرەشتە سەن،  
سەندەك ياشلاردىن شۇنى كۈتمەن.

پارتىيە سىزغان نۇرلۇق يولدا ماڭ،  
چۈنكى ئۇ— سېنىڭ چىن ئاتا-ئاناڭ!

### خاتىمە

گۈلشەن يېزىنىڭ ئىشقى دىلىمدا،  
نەزمە قاينىدى خوشال تىلىمدا،

كوڭۇل كويۇمنى ئىزھار ئىپلىدىم  
ئاددى بولسىمۇ ھەر بىر سوزلىرىم.

1963 - يىلى ئۆكتەبىر، قەشقەر - ئاۋات.

## ئاتۇش ھەققىدە ناخشا

ئاتۇشتا كۈلۈپ كەتتى

گۈزەل دەۋران باھارى.

باغلاردا پىشىپ كەتتى

ئەنجۈر بىلەن ئانارى.

تاغنىڭ باغرىنى بويلاپ

كەتكەن كەڭرى تاش يوللار.

ئېتىزلاردا قاينايدۇ

ناخشا ئېيتىپ ياش باللار.

ئاتۇش تاغلىرى يايلاق،

كەڭ زىلچىغا ئوخشايدۇ.

چارۋىسى سېمىز شۇنداق

گۈلزارلاردا ئوتلايدۇ.

سۇ ئامبىرىدا ئويناپ  
ئودەك غاز بىلەن چومگەك...  
قاينىماقتا ھەر ياندا  
زور غەيرەت بىلەن ئەمگەك.

ئورمانلىقتا سايرايدۇ  
بوز تورغاي بىلەن بۇلبۇل.  
ئاتۇشنىڭ چىۋەلىرى  
گاڭ قانات ئۇچار دۇلدۇل.

ئاتۇش يەنە ئۈسمەكتە،  
غۇنچىدەك كۈلۈپ ياشىناپ.  
قىزىل قۇياش نۇرىدا  
دادىل چوڭ قەدەم تاشلاپ.

1963 - يىل.

پويىز ھەققىدە ناخشا

(ناخشا تېكىستى)

ئىچ - ئىچىمگە سىغمايدۇ،  
شاتلىغىم تېشىپ قاپناپ.

بېيجىڭدىن يېتىپ كەلگەن  
پويىزنى كۆرۈپ يايىراپ.

شىنجاڭغا پويىز كەلدى،  
غەمخور پارتىيە بولغاچ،  
گۈللەيدۇ ئېلىم تېزدىن،  
خەلقىم بىر نىيەت بولغاچ.

مەنمۇ بارىمەن تاڭلا،  
بېيجىڭغا ئېلىپ سوغا.  
دوستلۇقنى كۈچەيتىپ بىز،  
بىللە باسىمىز ئالغا.

1964 - يىلى 14 - مارت، ئۈرۈمچى.

## گۈيخۇادۇي ناخشىلىرى

### 1 - ناخشا

ئاق بۇلۇت يەلكەنگە ئوخشاش كەزمىسە،  
يالتىراپ، قانداق ئېچىلغاي قار گۈلى؟

قار سۈيى ئۈستەڭدە ئوپناپ كەلمىسە،  
يەر يۈزى قانداق كۆكەرگەي بىر يولى؟

تاغ يېرىپ يۇيگۈڭ كەبى، ئۈستەڭ ئېلىپ،  
يۇرتقا باشلايمىز سۈزۈك كەۋسەرنى بىز.  
قەلبىمىزدە كەلگۈمىزنىڭ ئىشقى ئوت،  
ئالىمىز يەر كوكسىدىن گەۋھەرنى بىز.

## 2- ناخشا

ئالدىمىزدا تىك تۇرۇپتۇ تاغ ئىگىز،  
خۇددى يولۋاستەك قارايدۇ ھاڭ-ئېغىز.  
بىزنى قانداقمۇ توسالايدۇ بۇ تاغ؟!  
غەيرىتىمىز نى ئىگىز تاغدىن ئىگىز.

پارتلىتىپ تاغنى كۆكۈم تالقان قىلىپ،  
يارىمىز تاغ باغرىنى، ئۈستەڭ ئېلىپ.  
شاقىراپ ئاققاندا قاردەك مۇز سۈيى،  
قىلىمىز بىز تەنتەنە سازلار چېلىپ.

### 3- ناخشا

(قىرغاقتىكى قىزلار تەنتەنسى)

ئەركىلەيدۇ تال چىۋىقلار،  
پەسلى باھار يېتىپ كەلدى.  
يېڭى باغنىڭ شاخلىرىدا  
چىچەك-مونچاق ئېچىپ كەلدى.  
شەرۋەت سۇلار ئويناقلشپ،  
ئۇنچە-مارجان چېچىپ كەلدى،  
قىرغاقلارغا ئوغۇل-قىزلار...  
ئۇسۇل ئويناپ، ئېشىپ كەلدى؛  
كوڭلىمىزگە خوشاللىقلار  
دولقۇن ياساپ، تېشىپ كەلدى.

بىز ئاتلاندىق باتۇرلارچە،  
ئۇلۇغ جەڭگە كۆكرەك كېرىپ.  
كۈرەش قىلدۇق تاغ-تاش بىلەن،  
تەبىئەتكە يۈگەن سېلىپ.  
ئالغا ماڭدۇق تاغنى يېرىپ،  
مۇشەققەتنى راھەت بىلىپ.  
ياساپ چىقتۇق تاش ئۈستەڭنى،  
كېچە-كۈندۈز غەيرەت قىلىپ.

ئويناقلشپ، موللاقلشپ،  
سۇزۇك سۇلار ئېقىپ كەلدى.

1972 - يىل مارت.

## ئۇزۇلمەس رىشتە

(داستان)

### مۇقەددىمە

كېزىپ شانلىق ۋە تەننىڭ گۈلشىنىنى،  
كوزۇم دوستلۇق گۈلى - رەناغا چۈشتى.  
شۇ ئان قەلبىمدە چاڭجياڭ بولدى ھاسىل،  
قەلەم يەلكەن بولۇپ دەرياغا چۈشتى.

سۇزۇپ ئالماقچىمەن گوھەر - سەدەپتىن،  
قېرىنداشلىق، كويۇمچانلىق شەرەپتىن.  
چىقارمەن ئاخىرى قىرغاققا غالىپ،  
مەدەت كەلگەچ ماڭا بېيجىڭ تەرەپتىن.

ئازات جۇڭخۇا - قەدىرلىك ئانىجانغا،  
ئازاتلىق ئارمىيە، خەلق - جانىجانغا،

ئومۇرلۇك توھپە يوللاشقا ئەمەلدە،  
كۈرەشنىڭ قاينىمىدا ئۈزدۈم ئالغا.

### بىرىنچى باپ

### ئىتتىپاقلىق ناخشىسى

ئىگىز تاغلار بېشى كوككە تاقاشقان،  
كۈمۈشتەك ئاق چېچى قالتىس ياراشقان.  
گۈزەل باغرىدا بار كىمخاپ لىباسى،  
چىچەك - مونچاقلىرى گۈللەپ تۇرۇشقان.

قىرغىزنىڭ شىردىغىدەك يېڭى يايلاق،  
قىران دەرياسىدەك ھاياتى قايناق.  
بۆلۈت كوكتىن كوچۇپ چۈشكەنگە ئوخشاش،  
ھىساپسىز چارۋىغا تولغان بۇ ئوتلاق.

قۇياش ئالتۇن نۇرىنى تەكشى سەپكەن،  
قىزىل تۇغ ئەلگە ئىلھام بەخش ئەتكەن.  
ئۇيۇشقان ھەممە مىللەت خەلقى گاڭدەك،  
زەپەر تارىخىمىزغا نەقىش چەككەن.

كۈرەشتە ھەممەنەپەس بىز بارچە مىللەت،  
ئۈزۈلمەس رىشتىمىز، يوق دىلدا ئىللەت.

شۇ تاغلار ئومىدەك تارىخىمىز بار،  
تولۇپ تاشقان ۋە تەنگە زور مۇھەببەت.

قۇياش پارتىيە نۇرى قەلبىمىزنى —  
تۇتاشتۇرغان قىلىپ ھور خەلقىمىزنى.  
كۈرەشچان دەۋرىمىزدىن زوقلىنارمىز،  
كورۇپ ھەر بىر قەدەمدە بەختىمىزنى.

بۇگۈن بىر ئائىلە پەرزەنتلىرى بىز —  
ئۇيغۇر، خەنزۇ، قازاق، موڭغۇل ۋە قىرغىز...  
ئۇلۇغ كومپارتىيە رەھبەرلىگىدە،  
تۈمەن دەريا قوشۇلۇپ بولدى دېڭىز.

گۈزەل قەشقەر رايونى گۈللىمەكتە،  
ئازاتلىق ئارمىيىنى كۈيلىمەكتە.  
ئۇيۇلتاشتەك چىڭىتقان ئىتتىپاقنى،  
ھەر مىللەت خەلقى ئالغا ئۈرلىمەكتە.

### ئىككىنچى باپ

#### لىلى

ئىككى مىڭ يىلغا يىگىرمە يەتتە كەم،  
ئىدى ئالتىنچى ئاي — ياز مەزگىلى ھەم.

ئۇ، شىرىن ئۇيقۇغا قانغاندۇ بەلكىم،  
بۈگۈن تاڭ ئاتقىچە ئالغاج تولۇق دەم.

خوراز چىلاش بىلەن ئويغاندى لى لى،  
خوشال دەس ئورنىدىن قوزغالدى لى لى.  
ئۇنىڭ خەي، پايپىغى... رەتلىك تۇرۇپتۇ،  
كىيىنگەچ بىرىنمە ئويلاندى لى لى.

ئېلىپ ئۇيغۇرچە گۈللۈك دوپپىسىنى،  
يەنە كىيدى چىرايلىق يوپكىسىنى...  
تاماقنى تويغۇدەك يەپ، كۈلدى لى لى،  
كورۇڭ چاققانلىغىنى، كوپتىسىنى...

چىقىپ ئويدىن تالاغا ماڭدى تېز-تېز،  
ئۈزىچە ناخشا ئېيتىپ يولدا بۇ قىز.  
تاماشا قىلغىنىچە زور ھەۋەستە،  
كورۇپ ماڭدى يولدا لالە، قىرمىز...

كىرىپ كەلدى تونۇش ھويلغا لى لى،  
كىرىپ كەتتى ھۈسەن قوينىغا لى لى.  
"ئاتا" - دەپ ئەركىلەپ چۈچۈك تىلىدا،  
قولنى سالىدى ھۈسەن بويىنىغا لى لى.

ئېلىپ كىردى ھۈسەن لى لىنى ئويگە،  
ئۇنى ئولتۇرغۇزۇپ كورپىگە - تورگە.  
سوراشتى ھەممە بىردەك تېچ - ئامانلىق،  
پاراڭلار بولدى چوغىدەك، تولدى كۈلكە.

لى لى كەلدى ئۈچىنچى رەتتە يوقلاپ،  
ھۈسەننى، گۈلپىيەنى... دىلدا ساقلاپ.  
ھەلىمەنى "ئانا!" - دەپ ئەركىلەيدۇ،  
كويۇمچان، مېھرىۋانلىغىنى يادلاپ.

\* \* \*

دەسەڭلار، قايسى لى لى، كىم قىزى بۇ؟  
ۋە يا ئۇيغۇرمۇ، خەنزۇنىڭ ئوزىمۇ؟  
بۇ قانداق ۋەقە، تەكتى نىچۈك ھال؟  
ھىكايەم قىسمىنىڭ باش مەركىزى بۇ.

ئوتۇپ كەتكەن بىلەن بولماس سوز ئاچماي،  
جىپفاڭجۇن جەڭچىسىدىن گېپىمنى باشلاي.  
ئاچايىپ غەيرىتى بار شۇ كىشىنىڭ،  
ھايات كانغا كوز نۇرۇمنى تاشلاي.

\* \* \*

— باھار —

ئاپرىلغا ئۈچ، دەل كەچقۇرۇندا،  
ئېتىزدىن قايتتى لاۋچىنلار قورۇغا.  
تاماقمۇ بولدى تەييار بىر پىساتتا،  
كورۇنمەي قالدى لى لى شۇ سورۇندا.

— يېشى بەشكە كىرىپ قالغان بۇ لى لى،  
قاين كەتكەن بۇنى ئىزدەپ كورەيلى!  
دىدى لاۋچىن تالاغا تاشلىدى كوز،  
ئاجايىپ ئەنسىرەشتە قالدى كوڭلى.

قەدىردان خوشنىلارنى چىقتى يوقلاپ،  
(پۈتۈن ئويگە كىرىپ چىقتى تولۇقلاپ).  
كېلىشتى ھەر تەرەپتىن غۇنچە ياشلار،  
قىلىشتى ھەر تەرەققە سوز چۇرۇقلاپ.

ئېچىلدى غۇنچىلاردىن بىرىنىڭ ئاغزى،  
سوزىنىڭ بار ئىدى داۋلىسى - ماغزى.  
گويا يېپقا تىزىلغان كەھرئۋادەك،  
ئىدى رەتلىك سوزى، نۇرانە مەڭزى.

\* \* \*

لى لى ئويناپتىكەن، كوكتە قۇياش بار،  
ئۇنىڭ ئەتراپىدا بىر توپ ئاداش بار.  
ئويۇنغا زادى قانماي ئوينىشىپتۇ،  
كۈلۈپ، گۈللەر تېرىپ... گۈلغۇنچە ياشلار.

توسۇن تايىدەك چېپىپ ئويناپتۇ بىر پەس،  
بولۇپتۇ بىر ئېرىقتىن ئاتلىماق تەس.  
لېكىن چوڭلار ئوتۇپتۇ، قاپتۇ لى لى،  
ئويۇن-كۈلكە بىلەن بوپتۇ پۈتۈن ئەس.

\* \* \*  
ئويۇننى "جەڭ" بىلەمدۇ، بەلكى لى لى،  
شۇڭا ئوتكۇرۇ-قەيسەر ئىدى زېھنى.  
ئېرىق بولدى توسالغۇ شۇ مننۇتتا،  
قويامدۇ ئارقىغا قايتىشقا مەيلى؟

ئوزى يالغۇز ئېرىققا چۈشتى لى لى،  
يىغىپ ماڭدى پۈتۈن كۈچ، ھۇشنى لى لى.  
تېپىلغاق لايدىن ئوتتى قەھرىماندەك،  
ئۇ قىرغاقتىن بۇ قىرغاققا كوچتى لى لى.  
ئىگىز بولغاچقا قىر، قالدى چىقالماي،  
ئېرىق بويلاپ ماڭار بولدى تۇرالماي.

يېقىلدى لاي ۋە سۇغا نەچچە نوۋەت،  
تۇرۇپ ماڭدى يەنە ئالغا بوشاشماي.

يوشۇردى ئاستا-ئاستا يۈزنى كۈن،  
سىيادەك قاپ-قارا كەلدى بۈگۈن تۇن.  
ماڭار لى لى ئېرىقتا-لايدا-سۇدا...  
جىمىقتى ھەممە ياقتا ناخشا-ئەن-ئۇن.

### ئۈچىنچى باپ

#### غەمخورلۇق

قىدىردى ئوينىغان يەرلەرنى لاۋچېن،  
ئۇچار ئوتلاقتا ئۇ گويىكى لاچىن.  
تېپىشقا جان-جىگەر لى لى-قىزنى،  
يۈرەكتىن سېغىنىپ ئاچقان غۇلاچىن.

ئېرىقلار ئاتلىدى... قاشلار قارايدى،  
چىغىر يوللار مانا كوزگە تارايدى.  
قىزنى ئىزدىسە لاۋچېن يىراقتىن،  
دىلىدا ھىللا كورگەن سانايىتى.

بىراق لى لى كورۇنمەي قالدى بىردىن،  
ئېرىق-ئۈستەڭ، ئېتىز، باغ، دالا، قىردىن.

خەۋەر تاپتى بۇ ھالدىن رەھبىرىي لىيەن،  
گويا چاقماق چېقىلدى تاغ-ئېدىردىن...

سەپەرۋەر بولدى ئۈچ يۈز نەچچە ئادەم—  
قېرى، ياش، ئەر، ئايال—جەڭچى ۋە خادەم.  
چېپىشتى ھەممە ياقنى ئاڭتۇرۇشقا،  
لى لى قىزدىن خەۋەرسىز قالدى ئالەم.

كىشىلەر ھەر تەرەپتىن ئىزدىمەكتە،  
قاين كەتكەندۇ لى لى قىز؟—دىمەكتە.  
ئېشىپ تاغنى، كېزىپ باغنى شۇ تۈندە،  
ئوماق قىزنى تېپىشنى كۈزلىمەكتە.

لېكىن لى لى يەنە قالدى تېپىلماي،  
ئۇنىڭ ئەندىشىسى تۇردى بېسىلماي.  
بۇ بىر تىلىسم بولۇپ، يايلاقتا ھازىر،  
گوھەرنىڭ ساندۇغى قالدى ئېچىلماي.  
تاڭ ئاتتى،

ساقچىلار بولدى خەۋەردار،  
لى لىغا كۆپچىلىك غەمخور-خېرىدار.  
ئۇنىڭ ئاتا-ئانىسى شۇنچە سەرسان،  
پۈتۈن يولداشلىرى بولدى پىداكار.

كىشىلەر ئالدىراپ قالدى زىيادە،  
ئۇنى كۆپ ئىزدىشىپ ئاتلىق، پىيادە.  
تېپىشقا قىزنى يا بەلگىسىنى،  
پۈتۈن يولداشتا بولدى زور ئىرادە.

\* \* \*

باھارنىڭ ئاپتۇنى قوقاس مسالى،  
ھىلى يانسا، ھىلى ئوچكەي داۋامى.  
شۇبرغان چىقىرايدۇ تەلۋىلەرچە،  
قىزاردى ئالمىدەك لى لى چىرايى.

ئېسىلسا قىردىكى تاشنى سىقىمداپ،  
يىقىلدى سۇغا لى لى يان بېغىرلاپ.  
شاراقلاپ قالدى سۇمۇ، قوپتى قىزچاق،  
قەدەمنى يوتكىدى ئاستا ئاۋايلاپ.

توتىنچى باپ

غەمدىن خالاس

گور، ئاسماندىن بولەك جاي ئاختۇرۇلدى،  
كېچە - كۈندۈزى ئورمان... باقتۇرۇلدى.

ۋە لېكىن چىقىمىدى ھېچبىر نەتىجە،  
ئۇمىتۋارلىق يەنە ئالغا سۈرۈلدى.

كىشىلەر قىسما-قىسما ئويغا چوكتى،  
كوڭۇلگە پۈككىنىنى ئەلگە توكتى.  
لى لىنى ھەممە بىردەك ماختىشاتتى:  
— ئۇچار يۇلتۇزمۇ ئۇ؟

— تاڭ...

— نەگە موكتى؟

دېيىشتى چوڭ-كىچىك: يۈزلەندى دىشۋار،  
— بۈگۈن ئۈچ كۈن بولۇپتۇ، يەنە ئىش بار...  
— كوزى ياشلاندى لى لى ئانىسىنىڭ،  
— بولايلى سىنىپى دۈشمەندىن ھۇشيار!

— ئۇ، يىرتقۇچ بورىگە بولغاندىمۇ يەم؟  
— ياۋايى قۇش ئېلىپ قاچقانمۇ شۇ دەم؟  
— كورمەمدۇ سۇغا-كولگە چۈشسە؟  
— يىلان چاقسا كوزى بولغانىدۇ نەم؟...

كېلىپ. ليەندۇيگە لاۋچېن ئېيتتى: رەھمەت،  
كوڭۇل بولدى ماڭا تەشكىل ناھايەت.

ئۈزۈم ئىزدەپ باقايلى لىنى ئەمدى،  
تېرىلغۇ ۋاقتى ئالتۇندىنمۇ قىممەت...

كىشىلەر ئىزدىمەكتە توختىماستىن،  
لىنى مەنۇتمۇ ئۇنتۇماستىن.  
جىرىڭلاپ قالدى تېلېفونۇمۇ تۇيۇقسىز،  
تۇراتتى ئەلىمۇ ئويغاق ئۇخلىماستىن.

— تېپىلدى ئەمدى لى، بار سالامەت!  
شۇ "دولقۇن" دادۇيىدە بار ئامانەت.  
ھۈسەننىڭ ئويىدە ئويىناپ يۇرۇپتۇ،  
ئۇنىڭ كوڭلى خوشال ھازىر ئالامەت!!

بۇ ئوتلۇق خۇش خەۋەر تارقالدى ھەر يان،  
شامالنىڭ تېزلىكىدە ئوتتى جەريان.  
كىشىلەر چالدى شاتلىقتىن چاۋاكىلار،  
شۇ ئان بايرام تۇسىنى ئالدى مەيدان.

خەۋەر يەتكۈزدى لاۋچېنىمۇ ئويىگە،  
ئۇچۇپ كەتتى ئۇ "دولقۇن" دادۇيىگە.  
قەدىردانلار تېپىشتى شاتلىق ئىچىدە،  
ھۈسەن لاۋچېنىنى باشلار ئوي تورىگە.

\* \* \*

پۈتۈن ئەتراپ ئالامەت قاپ - قاراڭغۇ،  
تۇرۇپتۇ ئالدىدا چوڭ بىر توسالغۇ.  
يېتىپ قىرغا يەنە چوپكە ئېسىلدى...  
يۇلۇندى يىلتىزى! دۇم چۈشتى قىزمۇ.

چاياننىڭ نەشتىرىدەك سوغۇمۇ ئاچچىق،  
كوڭۇللۇك ئۇيقۇ بولسا تېخى تاتلىق...  
جەسۇر لى لى يەنە قەددىنى رۇسلاپ،  
مېڭىپ كەتتى، كوزى ئاغرىيدۇ قاتتىق.

بېشى تۈگمەن تېشىدەك چورگىلەيدۇ،  
سوغاق تىنماي بۇ قىزغا "ئەركىلەيدۇ"،  
شامالدا تىترىگەن رەناغا ئوخشاش،  
زىرەك لى لى مېڭىشقا ئالدىرايدۇ.

قولدا چىڭ تۇرۇپتۇ ئىككى پار خەي،  
كوزى چولپان كەبى پارلار ئۈزۈلمەي؛  
تۇلۇن ئايدەك يۈزى لايغا مەلەنگەچ،  
بۇلۇتلۇق ئاي مەسال قالدى كورۇنمەي.



كورۇپ زوققا تەبەت - كائىناتنى،  
كېتىپ بارغان كىشى توختاتتى ئاتنى.  
كوزى بىر نەرسىگە چۈشتى، تىكىلدى،  
ئېنىق پەرق ئەتتى ئادەم نەسلى - زاتنى.

ھۈسەن ئاتتىن چۈشۈپ تېزدىن يۈگۈردى،  
كوكات ئۈستىدە بېھۇش قىزنى كوردى؛  
چىلىق سۇ، لاي ئۇنىڭ ئەڭنى، ۋۇجۇدى...  
"خەۋەر ئالغىن!" - دىگەندەك ئاتمۇ تۇردى.

ھۈسەن ئويلاندى: "كىمنىڭ قىزچىغى بۇ؟  
ئۇزۇلگەن قايىسى يىپ كوز مۇنچىغى بۇ؟  
ئۇنى قانداق شامال سۇندۇردى شاختىن؟  
ۋە قايىسى گۈل - چىمەننىڭ غۇنچىسى بۇ؟"

"چىلەي... ياتۇ... - دىسە ئاچتى كوزىنى،  
تاتارغان ھالدا كوردى ئاي يۈزىنى.  
ھاياتلىقتىن خەۋەر تاپتى ۋە لېكىن،  
ھاياجاندا ھۈسەن سەزدى ئوزىنى.

ھۈسەن كوڭلى ئېرىپ كەتتى سىماپتەك،  
بۇ قىزنىڭ ھالىنى بىلگەچ بىتاپتەك.

ھۈسەن ئويلاپ دىدى شۇ چاغ ئوزىگە:  
"ئۇلۇغۋار ئىش بولامدۇ ئىنقىلاپتەك؟"

نەپەس ئالماقتا قىز غايەتتە ئاجىز،  
سوغاق، ئاچلىق... ئۇنى قىلغاچقا ھالىسىز.  
ھۈسەن سالىدى چاپاننى قىزنى يۈگەپ،  
كۈتەرگەنچە ئېلىپ ماڭدى ھايالىسىز.

ھۈسەن ئاتلىق يېنىپ ماڭدى ئويىگە،  
يېتىپمۇ كەلدى "دولقۇن" دادۇيىگە.  
تۇرۇپ ئاتلىق، ئىشىك ئالدىدا توختاپ،  
كۈچەپ بىر توۋلىدى: "تېز بول ھەلىمە!"

جۇلا ئۇرماقتا ئەينەكلىك دەرىزە،  
ئۇنى سۈرتەتتى بۇ ئىشچان ھەلىمە.  
قۇلاققا يەتتى ئاۋاز يولدۇشىدىن،  
چۇراپ چىقتى، قاراپ قالدى ئېرىگە.

ھۈسەننىڭ باشقىچە روھ-كەيپىياتى،  
جۇلالىق ئەينەك ئەردى ھىسسىياتى.  
نېمە ھال بۇ؟ ھەلىمە بىلەلمىدى ھېچ،  
كۈزىگە تەپتى تۇنجى تەسىراتى.

ھۈسەن ياتقۇزدى قىزنى كاڭغا باشتا،  
خوتۇنغا سوزلىدى ئەھۋالنى ئاستا...  
كوزىدىن خۇددى شەبنەم ياشنى سۇرتۇپ،  
ھەلىمە مېھرى قويدى قىزغا باشقا.

ددى ئۇ: "ياخشى قىلغانسىز بۇ ئىشنى،  
تىزىپسىز سوتسىيالىزىمغا خىشنى.  
ۋە تەننى، كەلگۈسىنى ئويلغانسىز،  
قىلايلى قىزغا ياخشى پەرۋەرىشنى..."

ئۇنىڭ ھول ئەڭنىنى سالدۇردى شۇ ئان،  
يېڭى، پاكىز كىيىم كىيدۇردى ئوبدان.  
ئېلىپ كەلدى ھەلىمە سۇت بىلەن قەن،  
پىيالە بولدى تەييار ھەمدە چايدان.

ھەلىمە چاينى ئىچكۈزدى قوشۇقلاپ،  
كوزىنى ئاچتى قىزچاق ئىسسىق ئوتلاپ؛  
گويما يامغۇردا جانلانغان قىياقتەك،  
تومۇرلارغا ھارارەت... تولدى قوشلاپ.

ھۇشغا كەلدى لى لى ئاستا-ئاستا،  
قىلار بولدى شېكەر، سۇت، قەندە... ناشتا.

داۋام ئەتراپىدا پەرۋانە بولدى،  
شۇ ئوي ئەزالىرى قىزغا قاراشتا.

خوشاللىقتا ھەلىمە ئېيتتى مۇنداق:  
"خېلى ياخشى بولۇپ قالدى بۇ قىزچاق؛  
يەنە بىر گۈلپىيە بىزگە قوشۇلدى،  
بۇنىڭغا مەنمۇ چىققىم بەكمۇ ئامراق.

بۇ ئوينىڭ بۇلبۇلى بولدى بۈگۈن قوش،  
شۇڭا قەلبىم كارامەت مىسلىسىز خوش.  
بۇ قىزنى ياخشى ئاسراپ چوڭ قىلايلى،  
بولۇپ كەتمەيدۇ ئاخىر ئەجرىمىز بوش!"

ھۈسەن خۇرسەندلىگىدىن ئېيتتى: "رەھمەت،  
ھەلىمە ياخشى ئېيتتىڭ، مۇشۇ پۇرسەت.  
ئۇلۇغ كومپارتىيە رەھبەرلىگىدە،  
يېقىن يولداش - قېرىنداش بارچە مىللەت.

بۇ بىر خەنزۇ قىزنى ياخشى ئاسراش،  
زورۇر بىزگە داۋالاش، ياخشى ساقلاش.  
ۋەتەن، خەلق ئالدىدا بىزلەرگە لازىم،  
قېرىنداشلارچە غەمخورلۇقنى ئاقلاش..."

\* \* \*

كېسك چاچ بەش ياشار قىزدىن ھەلىمە  
سوراپ قالدى: "قىزىم كەل، ئىسىمىڭ نىمە؟  
دىدى: "لى لى"، يەنە سورىغاندا: "لى لى".  
كۈلۈشتى زوقلىنىپ ھۈسەن، گۈلپىيە...

ئۈچىنچى قىزچىسى گۈلپىيە ئەمدى،  
لى لىغا ئىچكىپ ئويناشقا كۈندى.  
تاماقنى بىللە يەيدۇ ئولتۇرۇپ تەڭ،  
لى لىنىڭمۇ شۇڭا كوڭلى سۇيۇندى.

ھەلىمە قىلدى تەخ لى لىغا سەينى...  
يۇيۇپ پاكىز قۇرۇتتى ئىككى خەينى.  
بولۇپ قالدى بۇ ئوينىڭمۇ چىراغى—  
خوشال لى لى، كۈلۈپ تۇرغاچ بەئەينى.

بۇ قىزنىڭ ئىسمىنى "لى لى"— دىيىشتى،  
بۇ قىزنى ئۆزىگە پەرزەنت بىلىشتى.  
تۇرۇپمۇ كەتتى لى لى ئورتىدىن دەس،  
كىچىك— چوڭ ئوينىشىپ چاخچاق قىلىشتى.

\* \* \*  
ھۈسەن ئويدىن چىقىپ كەلمەكتە ئويچان،  
ئۇنىڭغا ئۇچرىشىپ قالدى شياۋدۇيچاڭ.  
ھۈسەن ئېيتتى رەھىمگە بولغان ئىشى،  
تېلېفوندىن خەۋەردار بولدى سوچاڭ.

### ئالتىنچى باب ئۇزۇل-مەس رىشتە

ئىشك ئالدىدا بىر ھەربى تۇرۇپتۇ،  
سەممى، خۇش چىرايى بەرق ئۇرۇپتۇ.  
گۈزەل، نازۇك ئاھاڭدا دىدى: "بابا!"  
دىمەك لى لى ئاتىسىنى كورۇپتۇ.

ھۈسەن ھەربىنى ئويگە قىلدى تەكلىپ،  
بۇرادەرلەرچە قىلدى قەدەم تەشرىپ.  
ھىكايە ئوتتى كىنو لېنتىسىدەك،  
ئۇنىڭ باش-ئاخىرى بار، سوزدە تەرتىپ.

كوزىگە ياش ئېلىپ لاۋچېن شۇ ئاندا،  
تىلى "شىي-شىي" ①! "... — دىيەلدى ئاراندا.

---

① شىي-شىي — رەھمەت دىگەن مەنىدە.

ھۈسەننىڭ قوللىرىنى چىڭ تۇتۇپ ئۇ  
دىدى: "تەقدىرىمىز بىر ھەر زاماندا.

شانلىق پارتىيە بەردى بەخت - سائادەت،  
شۇڭا تۇرغان قىزم سىزدە سالامەت.  
باھار نۇرىغا تولغان بۇ زامانە،  
تامام خەلقلەرگە جەننەت - پاراغەت.

قىزم لى لى يەنە سىزلەرگە پەرزەند،  
شۇنىڭچۇن ھەممىمىز ئوخشاشلا خۇرسەند،  
ئازاتلىق ئارمىيە، ئەمگەكچى خەلقلەر  
گىگانىت ئادەم كەبى بىر گەۋدىگە بەند".

ھۈسەن ئېيتتى: "تېگىشلىك بۇرچىمىز بۇ،  
جىيىفاڭجۇنگە تۇتاش چىڭ قەلبىمىز بۇ.  
بۇ بولسا ئىنقىلاپنىڭ ئېھتىياجى،  
كۈرەشچان ئىز باسارلار - بەختىمىز بۇ!"

تۇتاشتى ئىككى دىلنىڭ رىشتىسى چىڭ،  
پولات زەنجىردىن ئارتۇق ھەسسىسى مىڭ.  
ئۈزەلمەيدۇ ئۇنى ھەرقانچە قىلسا،  
ياۋۇز دۈشمەن دىيەلمەس ئەمدى غىڭ - پىڭ!

## يەتتىنچى باپ

### تەشەككۈر

قىزغىن پاراڭ بولدى شۇ كۈن ئاخشىمى،  
سوز تۈگەمدۇ ئۇچراشتۇرسا ياخشىنى؟  
لاۋچېن ئېلىپ كەتمەك بولدى قىزنى،  
سەۋەپ قىلىپ تېرىلغۇنىڭ ۋاقتىنى.

چىدامدۇ ئايرىلىشقا بۇ ھەلىمە؟  
كوزنى نەملىدى ياشتىن گۈلپىيە.  
ئوماق لى لى تۇرۇپ قالدى خىجالەت،  
ئاتىسىنىڭ قولىنى تۇتقىنچە.

ھۈسەن شۇ چاغدا مۇنداق دىدى: "لاۋچېن،  
بازار—قەشقەر يېقىن بىزگە ئەزەلدىن.  
بېرىپ تەكشۈرتىلى دوختۇرغا قىزنى،  
لى لى بولسۇن ئاۋال ساغلام بەدەندىن!"

دىدى لاۋچېن: "تېرىلغۇ ۋاقتى ھازىر،  
تۇرۇپ قالساق يېتەر ئىشلارغا تەسىر.  
قىزىمنى يېتىلەپ يوقلاپ تۇرارمەن،  
ۋاقىت—ئاققان ئېقىن، قىلايلى تەخىر!..."

\* \* \*

ئېلىپ لى لىنى لاۋچېن چىقتى ئويدىن،  
پۇتۇن ئەزا يىغىلدى تۇشمۇ - تۇشتىن.  
ھەر مىللەت خەلقى قىزغىن قول ئېلىشتى،  
جاراڭلاپ كەتتى تاغۇمۇ خوشلۇشۇشتىن.

لى لىغا قىلدى تەقدىم بىر گۈل دەستە،  
يۈرەك گۈلزارىدىن شۇ ئان ھەلىمە.  
ھۈسەن ئېيتتى: "بۇ دوستلۇق گۈلى مەڭگۈ -  
ئوراپ تۇرسۇن ۋەتەننى گۈل - چىمەنگە!"

دىدى لاۋچېن ھۈسەنگە: "گېپىمىز گەپ،  
بېرىڭلار بىزنى شىڭچى كۈندە ئىزدەپ.  
چوقۇم لى لى بىلەن بىزمۇ كېلەرمىز،  
ئىناقلىق ئوزئارا ياشنايدۇ گۈللەپ".

\* \* \*

زىرەك لى لىغا ئۇيغۇر تۇققان ئامراق،  
ئۇلۇغ پارتىيە بولغاچ بەخت پارلاق.  
ئەگەر دوستلۇق نۇر چاچمىغاندا،  
لى لىنىڭ بولاتتى ھاياتى قانداق؟

شۇڭا لى لىمۇ خوش، لاۋچىنمۇ شەكسىز،  
ئىنسانى مېھرىۋانلىق بىزدە چەكسىز.  
ھۈسەندەك ئەمگەكچان دىخان ئۈنۈتماس—  
چىپفاغۇننىڭ ئىسىل روھىنى ھەرگىز.

ھۈسەنمۇ گۈلپىيەنى قىلدى تەتە،  
لى لىنىڭ ئويىگە قىلىشتى پەتە.  
بۇ ئىككى ئائىلە بولدى ئىناق دوست،  
ماڭار گۈلپىيە، لى لى بىرگە ئەتە...

سەككىزىنچى باب

ئۈلگە

قانات يايىدى پۈتۈن ئوتلاقتا بۇ ھال،  
قارار قىلغاچ ئۈنى داڭقۇپىمۇ دەرھال.  
ھۈسەندىن ئۈگىنىشكە جەڭچىلەر ھەم،  
سەپەرۋەرلىككە كەلدى، بولدى خوشال.

ھۈسەننى ئۈلگە تىكلەپ ھەر كۈرەشتە،  
بېلىن باغلاشتى ئۈندىن ئۈگىنىشكە.  
ياڭراتتى ئىتتىپاقلىق ناخشىنى،  
پۈتۈن ھەربى ۋە خەلقلەر بىر نىيەتتە:

”ۋەتەن چېگراسىنى چېڭ قوغدايمىز،  
ھەر مىللەت خەلقى چىندىن ئىتتىپاقىمىز.  
بۇ چېگرا رايونى گۈللەندۈرۈشكە  
قەدەملەر تاشلىدۇق ئالغا قاراپ بىز...”

### خاتىمە

تۇتۇپ بىز قولنى قولغا، ماڭدۇق ئالغا—  
قىزىل تۇغ ئوينىتىپ پارلاق نىشانغا.  
ئازاتلىق ئارمىيە، خەلق قوش مېغىزدەك،  
ئوتەرمىز شات زامانلاردىن زامانغا.

1973 - يىلى كۈز، قەشقەر.

## قەشقەر قىزى

(داستان)

### مۇقەددىمە

يېقىن يولداش يۈرەك سازىم—دۇتارىمدىن،  
زەپەر مارشى جاراڭلايدۇ باھارىمدىن.

گۈزەل قەشقەر قىزىنى نەزمىگە قاتتىم،  
كۆپىنلۇن باغرىدىن — گۈلزار تارىمىدىن.

ئومۇرۋايەت ۋە تەندە كۈيلىسەم ئازدۇر،  
يېڭىلىق پەيزىدىن كوڭلۇم باھار — يازدۇر.  
نىجات يۇلتۇزى — گۈڭچەنداك زاماندا،  
ئېرىشكەن بەختىمىز — دەۋرانىمىز سازدۇر.

شۇ بەخت — ئىقبالىمىزنى كۈيلىگەن چاغدا،  
كوز ئالدىغا كېلەر قەشقەر قىزى باغدا.  
تۆمەن مىڭ گۈلگە ئوخشاش گۈللىگەن، كۈلگەن  
ئاياللار گۈڭشېدا، فابرىكىدا، تاغدا...

تۇرۇپ ئەرلەر بىلەن بىر سەپتە — بىر يولدا،  
ئۈگەنمەكتە ئىلىم — پەننى... تۇتۇپ قولدا.  
زېرەك قەشقەر قىزى ئاتلاندى زور جەڭگە،  
جاسارەت كورسىستىپ ھەر دەمدە باش رولدا.

قىزىل سەھنە قۇياشنىڭ نۇرىغا تولغان،  
زىيالى ئىشچى، دىخان سايرىشىپ تۇرغان.  
بولۇپ مېھنەت — كۈرەشنىڭ باشچىسى دائىم،  
ۋە تەننى، كەڭ جاھاننى يادىدا تۇتقان.

ياراشقان ئاق خالات بىزنىڭ مۇنەۋۋەرگە،  
كۈمۈش يىڭنە شىپا بولدى مۇزەپپەرگە.  
ئۇچۇپ قۇشتەك ئېتىز-قىردا... بېرەر دورا،  
سوغاق، ئىسسىق دىمەي مەجرۇھ-كېسەللەرگە.

ساۋادى بولمىغان ئۆتكەن زامانلاردىن،  
يېتىشتى قانچە داشۇپسىڭ ئاياللاردىن.  
بۈگۈن بولدى خوجا دولەتكە ئەرلەردەك،  
بوسۇپ چىققاچ بوران-چاپقۇن، شاماللاردىن.

بىرى ساقچى، بىرى شوپۇر، بىرى كادىر،  
يېتىشتى قانچە تەنھەركەتچى قىز ماھىر.  
يېتەكلەپ تەربىيە بەرمەكتە ياشلارغا  
مائارىپ بۇلبۇلىنىڭ كۈرمىكى ھازىر.

ئوسۇپ چىققاقتا ھەر ياندا ئايال رەھبەر،  
ۋەتەننى گۈللىتىشتە بولۇشۇپ قەيسەر.  
قىزىل تۇغنى تۇتۇپ ئۈستۈن، بېسىپ ئالغا،  
بولۇپ ئۈسمەكتە چىن باتۇر، ۋەتەنپەرۋەر.

ئۇلاردىن قانچىسى كوممۇنىست، سەنئەتكار،  
ۋەتەنگە، ئىنقىلاپقا سادىق ئىجتىكار.

شەرەپ بەرگەچكە، شانلىق پارتىيە، خەلقىم،  
بۈگۈن قەشقەر قىزى بولماقتا مىننەتدار.

### بىرىنچى باپ

ئەتىراپتا چاچماقتا قوغۇنلار پىلەكلەردە،  
چاۋاك چالماقتا ياپراقلار تېرەكلەردە.  
بېدىش ئاستىغا توپلانغان ئەنە دىخان،  
لاۋىلدايدۇ غەزەپ چوغدەك يۈرەكلەردە.

يىغىننى باشلىدى شۇجى شۇ سائەتتە،  
ددى ئۇ ئاخىرى بارلىق جامائەتكە:  
"تۈكەر دۇردانە رەناگۈل شۇ مەيداندا،  
سالايلى بىر نەزەر دەرتكە، سائادەتكە!"

چىقىپ كەلدى خوشال مۇنبەرگە بىر چوكان،  
بويى غۇنچە، سوزى ئۇنچە، كوزى چولپان.  
ئوراپ ئالغان قىزىل ياغلىق ئانار گۈلدەك،  
سوزى چىققى ئېتىلغاندەك گويا ۋولقان.

"ۋەتەن ساتقۇچ، مۇناپىق لىن بياۋ ئوغرى،  
ھالاكەت يولغا ئىز سالدى توپ-توغرى.

بالا- ئاپەتنى يۈكلەپ شىللىمىزغا ئۇ،  
جاھالەت دەپ سوقۇپ تۇردى يۈرەك- كوڭلى.

كىشىلىك ھەققىمىزنى چەيلىدى ئەبلەخ،  
تارىخنى قارىلىدى نىجىس بەتبەخ.  
ئۇنىڭ مەقسەت- نىشانى بىزگە مەلۇملۇق،  
ۋەتەندە تىكلىمەكچى قاپ- قارا دەۋزەخ.

شاياتۇن ئىشلىدى سانسىز جىنايەتنى،  
قىلىپ خەلققە ھىساپسىز نەق خىيانەتنى.  
ئۇلارنىڭ قىلمىشىغا مەن ئوقۇپ لەنەت،  
ئاچاي قەلبىمدىكى دەرتتىن شىكايەتنى.

### ئىككىنچى باپ

كۈزىگە ياش ئېلىپ ئەسلەندى رەناگۈل،  
ئىدى بەش جان كىشىنىڭ ھەممىسى بىر قۇل.  
پومىششىك ساقىنىڭ زۇلمى ئىدى دەھشەت،  
شۇڭا ئەل- يۇرت كويۇپ، بولغان ئىدى بىر كۈل.

كۈن ئالماق تەس ئىدى يوقسۇلغا- نامراتقا،  
تۇرۇپ بولمايتتى زادى نالە- پەرياتقا.

غەزەپ - نەپرەتتىن ئوزگە يوق ئىدى مېراس،  
ئەجەل بوققان قېرىنداشتىن ياش ئەۋلاتقا.

زىمىن باينىڭ، ھوقۇق باينىڭ، چورۇق باينىڭ،  
تۇلۇمدەك ئارغىماق ئاتلار - تورۇق باينىڭ.  
مىسال سويغان پىياز دەك كەمبەغەل - يوقسۇل،  
تېمى گۈلدار، ئويى چوغدەك، يورۇق باينىڭ.

پومىششىكىنىڭ قولىدا قامچا ئوينايدۇ،  
قازاندا گۆش، يېغى كۈن - تۇنى قاينايدۇ.  
تۇلۇم چاشقانغا ئوخشاش سەمرىگەن بايلار،  
تىرىك ئادەمنى يەيدۇ، زادى توپمايدۇ.

\* \* \*

ئەجەپ ۋەيرانە - ۋەيرانە چىلانلىق كەنت،  
ئۇنىڭ باغرى گورستان - قەۋرلەرگە بەنت.  
ئېرىق، زەيكەشتە دوڭغاق جىگدىدىن باشقا  
كورۇنمەس بىر گىيا، بىر ئادىمى پەرزەنت.

گادايلار يۇرتىنى تاشلاپ قېچىپ كەتكەن،  
شەھەر ئاتلاپ، ئۇلۇغ سۇنى كېچىپ كەتكەن.  
گودەكلەرنى بويۇنغا مىندۇرۇپ يولدا،  
بوران، يامغۇر دىمەي چوللەر كېزىپ كەتكەن.

چىلانلىقتا توختاخۇنلار قېلىپ قالدى،  
سەۋەپ: پەرزەنتلىرى ئۇچكە يېتىپ قالدى،  
ئۇنىڭ ئۇستىگە توختاخۇن كېسەل قاتتىق،  
قىيامەت بېشىغا كەلگەچ قېتىپ قالدى.

ياتاتتى بۇ كېسەلنىڭ كوزى مولدۇرلەپ،  
كىرىپ كەلدى پومىشىك ئويگە گۈلدۈرلەپ.  
يالاقچى موللا توختاخۇننى بىر تەپتى،  
گويا ئاسمان يىقىلدى يەرگە گۈمبۇرلەپ.

پومىشىك چىقىراپ: قەرزنى تولە! — دەيدۇ،  
يالاقچىغا قاراپ: "تېز بول، يولە! — دەيدۇ.  
"قىزىڭ رەنانى بەر قەرزىڭ ھىساۋىغا، —  
دەسەڭ ياق! زىندانمغا كىر — ئولە!" — دەيدۇ.

كېسەل قوپتى، قولغا ئالدى بىر تاشنى،  
كۇچەپ ئاتتى تازا چەنلەپ يوغان باشنى.  
يۈزى قانلىق پومىشىك قالدى ۋاي — ۋايلاپ،  
يالاقچى سۇرتتى قولدا قان بىلەن ياشنى.

ئېتىلدى بوردەك ئەمدى قاراچىلار،  
يېپىشتى توختاخۇنغا يالاقچىلار.

قوناق سوققانغا ئوخشاش ئوردى كالتەكلەپ،  
پومىششەك غالىچىسى — يۈزسىز چوماقچىلار.

سىزىپ چۈشتى قىزىل قان مەڭزىنى بويلاپ،  
بويالدى قانغا ئاپپاق چاچ، ساقال مويلاپ.  
قىزىل قاندىن چېكىلدى كوينىڭىگە نەقىش،  
كوتەردى باشنى توختاخۇن ئوزىن رۇسلاپ.

دىدى شۇ ئاندا دۈشمەنگە: ”يوقال مەككار!  
ئاتار تاڭ بىزگىمۇ، زۇلۇم ياغمىغا تەكرار.  
ئۇنۇتما جان قىزىم سەن ئىنتىقام ئالغىن،  
ئازاتلىق — بەخت ئۈچۈن بول جەڭدە پىداكار!“

پومىششەك ساقى چېلبورە ئىدى ئىپلاس،  
قىمارۋاز، موللارغا باغلىغان ئىخلاس.  
بوزەك ئەتكەن قىلىپ توھمەت، غەرىپلارنى،  
چىلانلىقتا ئوزىنى چاغلىغان يولۋاس.

يېشى سەككىزگە توشقان مەسۇمە قىزچاق،  
كورۇندى ساقىنىڭ ئالدىدا بىر ”قوچاق“.  
نەپەستىن قالدى توختاخۇن شۇ سائەتتە،  
بولۇشتى ئوغرىلار قىزنى بۇلاپ قاچماق.

ددى ساقى: "بۇ قىزنى ئاتقا ئال ھازىر!  
بۇ گۈلگە ساقلىغانمەن كوك يىمىش، گازىر..."  
ئېتىلغاندەك گويا توشقانغا بوز لاپچىن،  
يۈگۈردى قىزنى قوغلاپ غالىچىلار غالىچىر.

كوزىدىن ئاقتى قىزنىڭ سەل كەبى ياش-قان،  
بۇلانماققا رىزالىق بەرمىدى ۋىجدان.  
چىشىنى ئەيلىدى ئامبۇر نىجىس قولغا،  
تىپىرلاپ ياندى بىر غالىچا، دىدى: "ۋايىجان!"

ھۇجۇم قىلدى مۇناپىقلار كېلىپ تېزدىن،  
ئېلىپ ئاتقا، كوڭۇلنى تىنجىتىپ قىزدىن.  
خارا بە ئويدە قالدۇردى بۇ مەرھۇمنى،  
نشانە يوق ئىدى ئاتتىن بولەك ئىزدىن.

كېلىپ شەرۋانىخان چولدىن كىرىپ ئويگە،  
كىرىپ قالغانغا ئوخشاش بولدى بىر گورگە.  
كورۇپ مەرھۇمنى شۇ ئان نەپىرتى ئورلەپ،  
ئوزىنى تاشلىماق بولدى شۇ چاغ كولگە.

ددى شەرۋانىخان: "زۇلمەت زامان بولدى،  
تامامى كەمبەغەل ھالى يامان بولدى.

قاين كەتتىڭ قىزىم رەنا، ئاتاڭ ئولسە؟  
ئاناڭغا خۇددى زىندانداك جاھان بولدى.

كوزۇم ياش بىلەن تولدى سۇسىز دەريا،  
قەيەرگە غايىپ بولدۇڭ ئەي گۈلۈم رەنا؟  
يۇتۇپ كەتتى سېنى قايسى قاۋان - يىرتقۇچ؟  
جېنىڭغا سالدىمۇ چاڭ ئەزرائىل تەرسا؟!

سېنىڭ ئىككى ئاكاڭنى ھەپسىگە ئالدى،  
گۇنايى: 'ساقى بايغا ياندى - تىل سالدى'.  
ئاتاڭ ئولسە، يوقالساڭ سەن گۈلۈم رەنا،  
ئاتاڭ قانداق چىدا لايدۇ؟ جان ئاز قالدى!

چىقىپ شەرۋانخان كولگە مېڭىپ كەتتى،  
ئوزى ئويچان ئىگىز دوڭگە كېلىپ يەتتى.  
ئۇنىڭ قەلبىدە ياندى ئىنتىقام - يالقۇن،  
كۈرەش ئىچرە ئولۇمنى يېڭىپ كەتتى...

پىشايۋان ھويلىغا كىردى قارا تۇندە،  
ئېغىلدىن چىقتى رەناگۈل توكۇپ يۇندە.  
— قىزىم رەنامۇ سەن؟

— ئانا، جېنىم ئانا...

كورۇشتى قىز، ئانا ئۇھ! — دەپ غېرىپ تۇندە.

يېقىشتى ئارقا تامدىن ھويلىغا ئوتنى،  
كۆرۈشتى كوك-پەلەككە ئورلىگەن دۈتنى...  
كومۇپ قويدى جەسەتنى تېزلا قۇملۇققا،  
چىقىپ كەتتى بۇ يۇرتتىن تارتىشىپ پۇتنى.

چىلانلىققا قورال تەڭلەپ چېرىك كەلدى،  
بولۇپ ساقى چېرىكلەرگە شىرىك كەلدى.  
تاپالماستىن "قىساسكار"نى قېزىپ كەتتى،  
چېرىكلەر لەڭزىگە قوي يەپ تىرىك كەلدى.

### ئۇچىنچى باپ

نىجات ئىزدەپ راۋان بولدى ئۇلار يولغا،  
ياياق... نان يوق...  
تۇتۇپ ماڭغان، تاياق قولغا.  
كېزىپ قۇملۇق باياۋان-چولنى، شورلۇقنى،  
تېرىپ يەپ قاغا جىگدە كەلدى تازغۇغا.

بۇ يەردە بار ئىدى مامۇت دىگەن زالىم،  
شورايتتى كەمبەغەللەرنى ئۇ ھەر دائىم.  
كۈچۈكنى ئەمدۈرۈپ ئادەمگە داڭ چىققان،  
ئوزى ئىشرەتپەرەس، دىندار، زەھەر "ئالىم".

بۇ ھالنى ئاڭلىغان شەرۋانخان، رەنا،  
چىقاردى ئوز ئويىچە توغرا بىر مەنا.  
ئۇزۇن يوللارنى ماڭدى ئاچۇ-زار، ھالسىز،  
بېشىغا چۇشسۇمۇ تاغ قىلمىدى پەرۋا.

كورۇشتى ئوزلىرىنى ئەمدى ھېيتكادا،  
كوزى چۇشتى تىلەمچى، پالچى، مەدداغا...  
پەرەنجە ئارتىشىپ ماڭغان جۇۋان-چوكان،  
تىكەنگە دەسسەگەندەك مېڭىشار يولدا.

جىرىڭلاپ مەپىلەر چاپماقتا ھەر يانغا،  
نەزەر سالمايتتى بايلار يوقسۇل ئىنسانغا.  
ئوغۇل-قىزلار چاپاتتى كەينىدىن "پۇل" - دەپ،  
قاتتى مەپىنىڭ ئاستىدىكى چاڭدا.

دىدى ھەر بىر ئىشكىنىڭ ئالدىدا "ھەق دوس!"  
يىدى شەرۋانخان نان ئورنىغا ئەپسۇس  
قىزى ئويلار: "ئازاپ بىزگە، راھەت بايغا،  
ئۆلەشتۈرگەن بۇنى قانداق كىشى مەخسۇس؟"

ئېلىپ ياندى يوغان دەرۋازىدىن دەشنام،  
كوزىگە ئۇيقۇ كەلمەي ئوتتى كۆپ ئاخشام.

كېزىك بولغان بىلەن شەرۋانخان ياتتى،  
ئېلىپ كەتتى ئەجەل دەرگاھىغا ئىلدام.

تالادا قالدى رەناگۈل ئوزى يالغۇز،  
تېرىپ يەپ ئۇژمە، جىگدە ھەم بىدە، يالپۇز...  
كۈنى ئوتتى ئۇنىڭ ئىتتىنمۇ بەتتەررەك،  
قىيامەتتەك ئوتۇپ تۇردى ئاڭا كۈندۈز.

### توتىنچى باپ

قىزاردى شەرق، پۈتۈن مەزلۇمغا تاڭ ئاتتى،  
پومىششىك ساقى بايلارنىڭ بېشى قاتتى.  
ئەزىز قەشقەر قۇچاغىغا باھار كەلدى،  
شۇڭا ئاسمانغا بوكنى خەلق ئىگىز ئاتتى.

قىزىل بايراق لەپىلدەپ قىلدى شوخ جەۋلان،  
قۇياشنىڭ نۇرىغا چومدى تولۇق ھەر يان.  
كۈتەردى قەددىنى يوقسۇل - ئېزىلگەنلەر،  
جاۋاپكارلىققا تارتىلدى ياۋۇز شەيستان.

شەھەردىن كەلتۈرۈلدى غۇنچە رەناگۈل،  
چىلانلىق باغدا سايراشتى خوشال بۇلبۇل.

قوشۇلدى نۇرغۇن ئاكتىپلار قاتارىغا،  
ۋەكىل سايلاندى رەنا كوكرىگىدە گۈل.

كۈرەشتە ئېيتتى رەنا گۈلمۇ ئەۋزەلەت،  
زومىگەر ساقىغا سالدى ئېغىر دەھشەت.  
پۇخادىن چىقتى دەرتەنلەر توكۇپ دەرتىنى،  
كويۇپ تىلخەت - ۋەسقى، بولدى گۈل "ھوججەت".

زومىگەر ساقىنىڭ خوپ چىقتى رەسۋاسى،  
چۇۋۇپ تاشلاندى بوھتان، پىتىنە - ئىغۋاسى.  
"يوقالسۇن زومىگەر ئەبلەخ!" - دىدى ئامما،  
راسا تەگدى پومىشىشكىلارغا پەشۋاسى.

زامان ئوزگەردى تۇپتىن، بولدى دىل روشەن،  
چېقىلدى نەچچە مىڭ يىللىق قۇللۇق كىشەن.  
قۇرۇلغاچ ئىشچى، دىخاننىڭ پولات تەختى،  
پۇتۇن ئەمگەكچى خەلقلەر، يەر - زىمىن خۇرسەن.

ئۇلۇغ كومپارتىيىنىڭ گۈل باھارىدىن،  
يىدى كوپلەر كۈرەش مۇئە - ئانارىدىن.  
پومىشىشك زومىگەرلەرنى ئۇچۇقتۇرغاچ،  
چىقىشتى كەمبەغەل - قۇللار خۇمارىدىن.

چىلانلىقتا قىزىپ كەتتى كۈرەش، مېھنەت،  
تېپىپ تەشكىللىنىشكە ياخشى بىر پۇرسەت.  
قىزىل تۇغ ئاستىدا ئاتلاندى زور جەڭگە  
ۋە تەنپەرۋەر دىخانىلار قىلىشىپ چۇرئەت.

قۇياش نۇرى بىلەن تاۋلاندى رەناگۈل،  
شەرەپلىك پارتىيە كورسەتكەچكە داغدام يول.  
ئېرىشتى ماركسىزىملىق بۇيۇك ئاڭغا،  
بولۇپ خەلقنىڭ ئىشىغا ئەمدى چىڭ مەسئۇل.

ئېچىلدى خەت ساۋادى، ئالدى تەربىيە،  
شەرەپلىك قوينىغا ئالدى كومپارتىيە.  
چىلانلىقتا قىزىلگۈللەر پۇراق چاچتى،  
كۈرەش باتۇرلىرى كۈيلەيدۇ مەدھىيە.

### بەشىنچى باب

ئۇچۇرماقتا بوران قۇمنى ئۇرۇپ كوزگە،  
تىكەن سانچىپ ئوتۇشمەكتە سوغاق يۈزگە.  
كوچەت تىكەمەكتە غەيرەتلىك ئايال - ئەزلەر،  
ئېچىلغان كەڭ زېمىننىڭ كوكسىگە - تۈزگە.

ئورەك قازماقتا رەناگۈل تۇرۇپ قاتتىق،  
چىقىپ كەلمەكتە دوڭدىن بىر يىگىت ئاتلىق.  
ئۇنى قارشى ئېلىپ چالدى چاۋاك ھەممە،  
زىمىنى قاپلىغاندەك بولدى زور شاتلىق.

ئۇ—جىيەڭجۇن يىگىت، سۇلتان ئىدى ئىسمى،  
ئىگىز بويلىق، كېلىشكەن قامىتى—جىسمى.  
ئېلىپ كەلدى قەدىردانلار ئۇنى باشلاپ،  
كورۇپ توختاتتى رەناگۈل شۇ ئان ئىشنى.

دىدى: سىڭلىم!—كوزىگە ياش ئېلىپ سۇلتان،  
—ئاكام سىزمۇ؟...—دىدى رەنا بولۇپ ھەيران.  
كورۇشتى قانچە يىل ئۇچراشمىغان تۇققان  
گۈزەل—نۇرانە دەۋرىدىن بولۇپ شادمان.

كوچەت مەيدانى بايرامدەك ئېلىپ بىر تۇس،  
سوقۇشقا باشلىدى بارلىق يۈرەكلەر چۇس.  
ھىكايە قىلدى سۇلتان سەرگۈزەشتىدىن:  
—پومىششك ساقىلار قىلغان مېنى مەھبۇس.

ئاكامنى ئولتۇرۇشتى جادىدا توغراپ،  
سولاپ قويغان مېنى زەنجىر بىلەن باغلاپ.

تېشىپ تامنى قېچىپ چىقىپ قەپەزدىن مەن،  
كورۇندى ماڭا شىڭشىڭشادا كۈن چاقناپ.

ئېلىپ قوينغا جىيىفاڭجۇن، ھايات بەردى،  
بېشىمنى سىلدى ئالتۇن قانات بەردى.  
خەۋەردار قىلدى سىڭلىمدىن مېنى تەشكىل،  
ئۇلۇغ پارتىيە—شەپقەتچىم ناۋات بەردى.

كوزىدىن ياشنى سۇرتۇپ قوپتى رەناگۈل،  
”ياشا كومپارتىيە!“—دەپ ئۇ كوتەردى قول:  
”ئەگەر بولمىسا پارتىيە، جەسۇر قوشۇن،  
تاپالمايتتۇق بۇ بەختلىك ئۇچرىشىشقا يول.

پىشىپ ئوتتى ئۇرۇكلەر ئون ئىككى نوۋەت،  
ئاكا—سىڭىل كورۇشتۇق، تەشكىلگە رەھمەت!  
چىقارماستىن بۇ دەھشەتنى نەپەس ئەستىن،  
ماڭىمىز پارتىيىگە ئەگىشىپ ئەبەت!“

\* \* \*

جىرىم قويمىقتا رەناگۈل يېڭى باققا،  
نەزەر سالغاچ يىراقلارغا، چىقىپ تاققا.  
دىدى ئۇ، ئوز ئوزىگە: ”كەلگۈمىز پارلاق،  
ئىشەنچ كامىل سوتسىيالىزىم قۇرماقتا.

كارامەت بەختلىك بىزلەر بۇ كۈنلەردە،  
گۈلىستان-باغ ياسايمىز دەشتى-چوللەردە.  
تەبىئەتكە سېلىپ يۈگەن، يېتەكلەيمىز،  
مول ھوسۇلغا قىلدۇق يۇرۇش كۈن-تۈنلەردە“.

دېيىشتى بارچە ئەرلەر: ”ئۈلگىمىز سىزلەر—  
مېھنەتكە جان پىدا قىلغان خوتۇن-قىزلەر.  
ئاياللار تەڭدىشى يوق قەھرىمان زور كۈچ،  
قۇرارىمىز يېڭى بىر گۈلشەننى تەڭ بىزلەر“.

ئاياللارنى تىرىك تاپلار كۈرەتتى پەس،  
كۈتەردى قەددىنى ئەمدى ئۇلار ھەم دەس.  
كۈرەشتە قەھرىمان، ئورماندا... باشلامچى،  
كۈرۈنمەيدۇ ئۇلارغا تاغ كەبى ئىش تەس.

نەمۇنە بولدى رەناگۈل يەنە بىزگە،  
ئۇ يەتكۈزدى جىرىم سانىنى بىر يۈزگە.  
كوچەت قويدى ئۇچۇپ قۇشتەك، ئارام ئالماي،  
توكۇشتە تەر ئەمەل قىلدى دىگەن سۆزگە.

### ئالتىنچى باپ

كۈرەشلەردىن كۈرەشلەرگە زەپەر بويلاپ،  
دىخانلار ئالغا باسماقتا راسا قايىناپ.

چىمەنلەر، گۈل - چىچەكلەر تەڭ ئېچىلغاندا،  
كېلىپ قالدى بېيجىڭدىن خۇش خەۋەر ياڭراپ.

دىدى ئاپپاق ساقال بىر ئاقكۆڭۈل دىخان:  
"بېيجىڭ ياخشى، كېلىپتۇ بۇ خەۋەر ئوبدان.  
بېرىپ كەلگىن پايتەختكە رەناگۈل،  
سالام ئېيتقىن ئۇلۇغلارغا تۈمەن - چەندان.

قويدى يولغا پارتىيە مىللى سىياسەت،  
ئۇنىڭ پارلاق نۇرىدا تاپتۇق سائادەت.  
تېزدىن مانا چول بولدى بوستانلىق،  
باراقسان گۈلگە تولدى تۇرلۇك سانائەت.

كورۇشسە يۈز قەھرىمانلار بىزگە ئىلھام،  
يەنە گۈللەيدۇ ياشناپ ئېلىمىز ئىلدام.  
ئالغاچ بارغىن پايتەختكە رەناگۈلۈم -  
قەلبىمىزنىڭ ھورمىتىنى قىلىپ ئىنئام...!"

راۋاپنى چالدى ھاشىم، داپنى مۇھەممەت،  
ئۇسۇلغا چۈشتى ئايشەمگۈل بىلەن ھورمەت.  
پۈتۈن ئەزا "ئومۇمى خور"غا بولدى جور،  
غەزەل ئەۋجىگە رەناگۈل بىلەن جۇرئەت:

“ئۇلۇغ كومپارتىيە ياخشى، ئەجەپ ياخشى،  
بۈگۈن بىزلەرگە كەلگەن بەخت-شەرەپ ياخشى.  
ۋە تەننىڭ قوينى تولدى قىپ-قىزىل گۈلگە،  
شەھەر، سەھرا ۋە يايلاق — ھەر تەرەپ ياخشى.

مۇقەددەس سوتسىيالىستىك ۋە تەن بىزگە،  
كۈرەشتە يۈكلىگەن ئالى تەلەپ ياخشى.  
قىزىل نۇرلارغا چۈمكەيمىز دالا-تاغنى...  
قۇياش كومپارتىيىگە ئەگىشىپ ياخشى!“  
ئۇزاتتى ئامما رەناگۈلنى بېيجىڭگە،  
چىمەنزار پايتەختكە قىزغىن ھەۋەستە.  
قىزىل چوغلەك كالىستۇكلۇق ياش ئوسمۇرلەر  
تۇتۇشتى رەناگۈلگە غۇنچە-گۈل دەستە.

### خاتىمە

ئەزىم دەريا لېۋىدە شۇجى رەناگۈل،  
ئاڭا يانداش پولات شېجاڭ ۋە سۇلتان (قۇل).  
قىزىل تۇققا تەلپۈنۈپ ئېيتماقتا مەدھىيە،  
ئۇلارغا جور پۇتۇن ئامما — تۈمەن بۇلبۇل.  
1974 - يىلى ئىيۇل - ئاۋغۇست، قەشقەر.

## قىزىل دەريا كوۋرۇگىگە مەدھىيە

كۈزەل بىر توزغا ئوخشايدۇ بويى گۈلشەن قىزىل دەريا،  
ئۇنىڭ ئىككى قاناتىنىڭ تامامى يىپ-يېڭى دۇنيا.

بىرى قەشقەر گۈلىستانى، بىرى پاختەكلە بوستانى،  
ئېچىلغان رەڭمۇ-رەڭ گۈللەر بويىدا لالە ھەم رەنا.

يېشىل بوستاندا ھەر ئاخشام چاراقلاپ نۇر چاچار يۇلتۇز—  
سىمونت يول بويىغا قونغان چىراق گويا ئۇچار تۇرنا.

قىزىل دەريادىكى كوۋرۇك شۇ توزنىڭ تاجىغا تەمسىل،  
تومۇر بېتونغا گۈل چەككەن جەسۇر ئىشچى يىگىت بەرنا.

شۇ كوۋرۇكتىن ئوتەر ھەر كۈن خوشال پاختەكلە خەلقى ھەم،  
يۈرەك مېھرى تېشىپ دەيدۇ: ياشا كومپارتىيە دانا!

قەدەمنى تېزلىتىپ ماڭدى بۈگۈن پاختەكلىمىز ئالغا،  
قىلىپ ئەمگەكتە باتۇرلۇق، چومۇلگەچكە قىزىل نۇرغا.

جاراڭلات ناخشىنى قۇربان قىزىل دەريا بويىدا سەن،  
كۈيۈڭگە تەنتەنە قىلسۇن چىمەندە بۆلبۈلى گويا.

1974 — 1975 — يىل.

### جايىتېرەككە<sup>①</sup> مەدھىيە

جايىتېرەك، پەيزىڭ بولەك،  
ياشئار سېنى كورگەن يۈرەك.  
گۈلباھار قوينىدا سەن،  
كۈلمەكتەسەن گۈل - غۇنچىدەك.

ئىشلەيدىكەن دىخانلىرىڭ،  
غەيرەت بىلەن چوكانلىرىڭ،  
ياشلىرىڭ - پالۋانلىرىڭ،  
دائىم ساڭا بولغاچ يولەك.

يەرلىرىڭ ئورمانغا باي،  
قىلغاي ھەۋەس ئاسماندا ئاي،

---

① جايىتېرەك - يەر ئىسمى.

ياپ-پيشل گۇلزارلرنىڭ  
گوياكى ئالتۇن كېپىنەك.

بولدى بوستان چاڭگىلىڭ،  
گوهرگە تولدى چاڭگىلىڭ،  
ئىشلىگەچ دولقۇن يېرىپ،  
مېھنەت گۈلى ئاچتى چىچەك.

كومپارتىيە رەھبەرلىكى—  
بولغاچقا زور غەمخورلۇغى،  
چامىدىڭ ئالغا قاراپ،  
ئاچتى يۈزىنى كېلىچەك.

كوپ زىيالى ياشلىرىڭ،  
جەڭدە جەسۇر يولداشلىرىڭ،  
ئاپتۇنىڭدا تاۋلىنىپ  
ئۈسمەكتە ساغلام، شوخ-تېتىك.

چاچماقتا نۇر دىيەنچاڭ ساڭا،  
يول باشلىغاچ بەنجاڭ ساڭا،  
يېڭىلىقلار سەندە كوپ،  
بولغاچ ئۈزەڭ بىر گاڭ بىلەك.

بۇلۇلۇك - سەنئەتچىلەر،  
ساڭا بىز خىزمەتچىلەر،  
سەندىن ئۈگەنمەك بولۇپ،  
كەلگەن ئىدۇق بولغاچ كورەك.

بىزنى قىزغىن قوللىدىڭ،  
كوپ ياردەمنى يوللىدىڭ،  
ئىشىمىز تاپتى روناق،  
بىزدىن ساڭا ئالقىش كېرەك.

1976 - يىلى 9 - ماي، قاغىلىق.

## ۋەتەن ھەققىدە ناخشا

پارتىيە قويغان كۈچەتمەن، سەندە ئۈستۈم ئانجان،  
ۋەتىنىم بەختىم مېنىڭ سەن، سەندە كۈلدۈم جانجان.

سوتسىيالىزم قۇرۇشتا پارتىيەم بەردى نشان،  
مەن شۇ يولدا ئومۇرۋايەت توكىمەن تەر ھەرقاچان.

سېنى گۈللەتمەك مۇرادىم، دىلدىكى ئەھدىم مېنىڭ،  
ھەر چاپا - مۇشكۈلگە تەييار جەڭچىمەن، ئەي مېھرئوان!

گۈل - گۈلستان باغلىرىڭدا سېنى كۈيلەش زور شەرەپ،  
ساڭا باغلانغان مۇھەببەت قىپ - قىزىل چوغدەك ھامان.

مەدھىيەڭنى كۈيلىرىمدە ياڭرىتاي پەيزىم بىلەن،  
جانىجان جۇڭخۇا - ئېلىم سەن ياشنا - گۈللە ھەر زامان!  
1977 - يىل 6 - مارت.

## ئاساسىي قانۇن - بەختنامىمىز

كەلدى مەيدانغا مۇبارەك بۇ يېڭى قانۇنىمىز،  
ئەكس ئېتىلگەن بۇندا بىزنىڭ قەلبىمىز، ئارزۇيىمىز.

بىر يېڭى باھارغا كوچتۇق بۇ ئۇلۇغ قانۇن بىلەن،  
باشلىغاچ بىزنى گۈزەل مەنزىلگە بۇ بايراغىمىز.

ئىشچى، دىخان، جەڭچى - ئامما شات بولۇپ ئالقىشلىدۇق،  
ھەر قۇرىدا پارلىغاچقا زور شەرەپ ۋە شانمىز.

تاڭ ئېتىپ بىزنى چېكەلمەيدۇ رەقىپنىڭ شۇم قولى،  
چىڭ پۈتۈلگەچ شۇ بۈيۈك قانۇنغا بىزنىڭ ئورنىمىز.

بۇ ئۇلۇغ قانۇن بىلەن گۈللەيدۇ تېز ئازات ۋەتەن،  
چۈنكى بۇ قانۇنغا سادىق ئىشچى، دىخان — بارىمىز.

قىلىمىز ئىجرا ئۇنى قەتئى داۋاملىق، تەل — توكۇس،  
بىزگە بەرگەچكە مەدەت — ئىلھام گۈزەل ئىقبالىمىز.

1978 - يىل مارت.

## پارچە

شاقىراپ ئاقتى مېنىڭ دەريا كەبى ئىلھاملىرىم،  
خەلقىمىزگە يادىكار بۇ سوغىتىم — ئىنئاملىرىم.

بىر كېرەكسىز تاشقا ئوخشاي مەن قەلەم تەۋرەتمىسەم،  
مەۋج ئۇرۇپ، تاغلار ئېشىپ ئاقسۇن يۈرەك قايناملىرىم.

1978 - يىل 22 - ماي.

## قەشقەردە باھار

ئانارلىق باغدا سايرايدۇ كۈلۈپ كاككۇك باھار بولغاچ،  
تۈمەن بۇلبۇل قانات قاقتى گۈلىستان لالزار بولغاچ.

لەپىلدەر مەڭگۈ پامىرنىڭ بېشىدا قىپ-قىزىل بايراق،  
ئۇلۇغ ۋەتەن قۇچاغىغا بەخت - ئامەت ياغار بولغاچ.

قۇياشتىن نۇر ئېمىپ قەشقەر پەلەككە ئۇچتى تۇلپاردەك،  
زىمىستان چىللىماق بولغان زىيانداش تارۇ - مار بولغاچ.

باھارنىڭ لەززىتىدىن جان سۇيۇندى، ياشنىدى قەشقەر،  
ئەزىز جۇڭخۇا - ۋەتەننى گۈللىتىش بىزگە شوئار بولغاچ.

جاسارەتكە تولۇپ قەشقەر داۋاملىق ئالغا ئۇچماقتا،  
ئورۇنلاپ يېڭى گۈيخۇانى نىشانغا تېز بارار بولغاچ.  
1978 - يىلى ئاپرېل - ماي، قەشقەر.

## قەد كوتەردى بۇ قوشۇن

سەھنىمىزدىن ياڭرىماقتا جانغا راھەت ناخشا- ساز،  
پارتىيە كەلتۈردى قايتا بىزگە كوكلەم- مەڭگۈ ياز.

يازغۇچى، سەنئەتچىلەرنىڭ كوڭلى ئازادە بۇگۈن،  
بارچە گۈل تەكشى ئېچىلدى قەد كوتەرگەچ بۇ قوشۇن.  
1978 - يىلى ئاپرېل - ماي، قەشقەر.

## مەكتەكە زىيارەت (سېكىل)

### يولدا

مەن بۇ يولدا نەچچە ماڭدىم، تاڭ سەھەردىن كەچكىچە،  
ناخشا توۋلاپ ھارمىدىم ھىچ مەنزىلىمگە يەتكىچە.

ھەر قېتىم بارغاندا كوردۇم كوپلىگەن زور ئوزگىرىش،  
شەھرى قەشقەردىن چىقىپ مەن قاغىلىق، مەكتىكىچە.

بىر بىرىدىن شۇنچە ياخشى ھەم گۈزەل ھەر ناھىيە،  
ھوسنى جەلپ قىلدى مېنى بەك يوللىرىدىن ئۆتكىچە.

قايسىبىر گۆڭشېغا بارسام يوللىرى شۇنداق ئىسىل،  
نۇر چېچىپ تۇرغان ئېلېكتىر چىرىغى ئەل ياتقىچە.

يوللىرى ئازادە-كەڭرى، ئىككى يان سانجاق دەرەخ،  
قىلمىدىم ھىس قىلچە ھارغىنلىقنى ئويگە يانغىچە.

ئۇ تەرەپتە مائىسزارلىق، بۇ تەرەپتە پاختىزار،  
ئىشلىمەكتە قەھرىمان دىخانىلىرى تەر ئاققىچە.

گاھ يېشىل، گاھ ساپ-سېرىق رەڭلەردە ئورمان بەلۋىغى،  
ئوتلىشار ئەتراپىدا مال-چارۋىلار كۈن پاتقىچە.

كۈزگى بۇغدايلار تېرىلغان شۇنچە رەتلىك ھەم قويۇق،  
كانجىلانغان مائىسلار مەخمەلگە ئوخشاش باشقىچە.

گۈكەرەپ چاپقان تىراكتۇر يەرنى چوڭقۇر ئاغدۇرار،  
ئالدىرايدۇ مول ھوسۇلنى كەلگۈسى كورسەتكىچە.

گۇڭشى-دۇيلەردە جاراڭلايدۇ يەنە لابلارى،  
ناخشىلار كوكنى يېرىپ ئۇ چەتكىچە-بۇ چەتكىچە.

ئاپتوۋۇزدا سزنى كورگەن بەختىيار ياش غۇنچىلار  
سەكرىشپ: "خۇش كېپسىلەر!"-دېيىشتى بىزلەر ئوتكىچە.

ۋەلسىپىتى قىردا تۇرار، ئوزلىرى ئۈستەڭ چاپار،  
پەھلىۋان قىزلار-يىگىتلەر ئىش پىلاندىن ئاشقىچە.

گۇڭشى-دۇيلەرنىڭ يولى چوللەرگىمۇ يايغان غۇلاچ،  
ھىچ كىشى ئازماي بارار ماڭغاندا ھەم تاڭ ئاتقىچە.

مەن خوشال بولدۇم كورۇپ يول ئۈستىدە خوش مەنزىرە،  
پارتىيىگە، دىلدا مەن ھەشقاللا!-دەيمەن فانغىچە.

كوممۇنىزم گۈلشىنى بۇ چوڭ سەپەرنىڭ مەنزىلى،  
ئالغا ئۈرلەيمەن كۈرەشتە سوڭ نەپەستىن قالغىچە.

## گۈزەل مەكت

باغرى گويا بىر شاخىمات تاختىسى،  
گوھەردىن ئىسىل ئانا ۋەتەننىڭ.  
باھار قوينىدا ياشنىدى گۈللەپ،  
شۇ ئۇلۇغ ئەلنىڭ ھەر بىر پارچىسى.

\* \* \*

بۇ ھور زاماننىڭ بولۇپ كۆيچىسى،  
مەن سېنى كوردۇم ئەي، گۈزەل مەكت.  
بولۇپ سەن ھازىر گۈلزار ۋەتەننىڭ —  
شۇنداق چىرايلىق قىزىل غۇنچىسى.

كاككۇكلىرىڭنىڭ ياڭراق ناخشىسى  
بوستانلىرىڭدىن يەتتى قۇلاقتا؛  
سەن بولغاچ بۈگۈن باھار چېغىنىڭ  
رەڭدار گۈلگە تولغان باغچىسى.

ھەر يان سوزۇلغان ئۈستەڭ شاخچىسى،  
دولان دەرياسى شوخ ئاقار ئويىناپ.  
شاۋقۇنلاۋاتقان ئالتۇن دېڭىزلار  
قوش مول ھوسۇلنىڭ بوپتۇ چارچىسى.

باغلىرىڭدا بار كۈلى ئالمىسى،  
جانان چىندەك ھەر بىر دانىسى.  
يېڭىلىقلارنى قىلماقتا ئىجات  
قوينۇڭدا سېنىڭ خەلق ئاممىسى.

### غازكول دە نۇر

باھار قايتا قونغاچ چەكسىز قۇچىغىغا،  
بىر چىرايلىق ياسىنىپتۇ غازكول بۈگۈن.

ئاسمان پەلەك بوي تارتىپتۇ ئورمانلىرى،  
بەقسەم تون يارىشىپتۇ يەرگە پۈتۈن.

شاقىرايدۇ سۈزۈك سۇلار ئويناپ ئېقىپ،  
پىقىرايدۇ سۇ كۈچىدىن تومۇر چاقلار.  
كۈمۈش سىملار ھەر تەرەپكە يايغان غۇلاچ،  
توت ئەتراپىنى يورۇتماقتا سىم چىراقىلار.

ئالتۇن چىراق نۇرلار چاچقان تۇنجى ئاخشام،  
بۇ چەت يېزا قۇچىغدا بولدى بايرام.  
قىزىپ كەتتى ئېتىزلىقتا يېڭى مەشرەپ،  
ھەر بىر ئەزا قىلدى بەزمە خوشال - خورام.

ئۇزۇن زامان ساپال چىراق ياققان ئويلە  
ئېلېكتىرنىڭ يورۇغىنى كوردى ئەمدى.  
مۇشەققەتنىڭ راھىتىنى كورگەن ئامما،  
يېڭى جەڭگە قەدەم قويدى تۇرۇپ يەڭنى.

دەۋرىمىزگە رەھمەت ئوقۇپ ئۇيغۇر خەلقى،  
قىزىل تۇغىنى ئىگىز تۇتۇپ ماڭدۇق ئالغا.  
بولار ئەمدى گۈل - گۈلىستان تەكلىماكان،  
بۇ كۈرەشتە چومۇپ چەكسىز شەرەپ - شانغا.

## زور ئوزگىرىش

ئوتمۇشتە بۇ جايلار باياۋان ئىدى،  
ئىنساننىڭ ئايىغى تەگمىگەن، شورلۇق.  
مەھەللە، ئويلەرمۇ تارقاي ئىدى،  
سۇسزلىق ھەممىگە يەتكۈزگەن خورلۇق.

تيەنئەنمېن ئۈستىگە چىقتى قىزىل تۇغ،  
باھارنىڭ پەيزىگە چومدى يۇرتىمىز.  
سۈيۈملۈك جىيىڭجۇن بىزگە سۇ بەردى،  
پەلەكنى قاپلىدى شۇ چاغ كۈلكىمىز.

مۇرنى مۇرىگە تىرەپ قىلدۇق جەڭ،  
ياسىدۇق تاغ يېرىپ، تاش تىزىپ ئۈستەڭ.  
مەلىمىز ئالدىدىن ئاقتى سۈزۈك سۇ،  
ئادەممۇ، ھايۋانمۇ قاندى سۇغا كەڭ.

ئېتىزلار قاغجىراپ يېرىلماس ئەمدى،  
كىشىلەر سۇ ئۈچۈن چەكمەيدۇ پىغان.  
بىز قۇرغان "سۇغۇچاق سۇ ئامبىرى"غا  
كىمىلەر بار زوق بىلەن قاراشمايدىغان؟

بۇرۇنقى شور جاڭگال كىيدى كىمخاپ تون،  
بىز تىككەن كوچەتتىن ياسالدى ئورمان.  
بۇغدايلار ئاجايىپ ئوخشىدى بۇندا،  
خامانلار يەتتە قات كوككە تاقاشقان.

ئاق ئالتۇن كۈلگۈنچەك قىزلارغا ئوخشاش،  
بىپايان ئېتىزدا گۈللىگەن تەكشى.  
ئاشلىقنىڭ كانى دەپ ئاتالدى بۇ جاي،  
بولغاچقا سۈيى مول، ئىش - ئەمگەك ياخشى.

نەسىللىك چارۋىلار ماڭار ئىغاڭلاپ،  
ئودەكلەر غاقىلداپ ئۈزۈشەر ئويىناپ.  
ئوينىسا كۈللەردە كۈمۈش بېلىقلار،  
ئوتلايدۇ قويلىرى ئوتلاقتا يايىراپ.

نۇر چاچتى مەكتىكە سوتسىيالىزىم،  
شۇ قىزىل قۇياشنىڭ ئەۋزەللىكى بۇ.  
ئۇلۇغۋار پارتىيە باشلىغان يولدا،  
بىز قىلغان كۈرەشنىڭ گۈزەللىكى بۇ.

1978 - يىلى ئىيۇل - ئاۋغۇست، مەكتەپ.

## ياشا مەڭگۈ ئۇلۇغ جۇڭگو

ساڭا بەردىم ۋە تەن مەڭگۈ مۇھەببەت - ئىختىيارىمنى،  
قىلاي تەقدىم ئومۇرۋايەت ھاياتىم - ئىقتىدارىمنى.

سېنى گۈللەندۈرۈش، كۈيلەش مۇقەددەس بۇرچىمىز بىزنىڭ،  
ساڭا ئىشلەش بىلەن تاپتىم ھەقىقى ئېتىۋارىمنى.

شەھەر، قىشلاقلارنىڭ بوستان، ئېدىر، يايلاقلارنىڭ گۈلزار،  
سۆيەرمەن خۇددى جەننەتتىن گۈزەلرەك بۇ دىيارىمنى.

ئاجايىپ زور تەرەققىيات - ئۇتۇقلارغا ئېرىشتىڭ سەن،  
ئورۇنلايمەن ساڭا توھپە قوشۇش ئەھدى - قارارىمنى.

قۇرۇپ چىقماقچىمىز بىزلەر سېنى بۇ دەۋرگە لايىق،  
گۈزەل كەلگۈسى ئىقبالغا مۇناسىپ گۈلباھارىمنى.

ياشا مەڭگۈ ئۇلۇغ جۇڭگو - قۇياشلىق گۈل - گۈلىستانىم!  
سېنىڭ بەختىڭ - مېنىڭ بەختىم، ياقاي كەڭرى چىراغىڭنى!

1978 - يىل 14 - سېنتەبىر.

## بەتقىلىق بولماڭ بالام

سىزگە مەن ئېيتاي بالام، كوڭلۇمدىكى بىر نەرسىنى،  
ئەستە ساقلاڭ ئاتىڭىزنىڭ بۇ نەسەھەت دەرسىنى.

بىز بۇ ھور-ئازات زاماندا تۇغۇلۇپ ئۆسكەن ئوغۇل،  
تېز كېتىپ بارغان ماشىنا-ھارۋىغا چاپماڭ ئۇدۇل!

خاھ تىراكتۇر، خاھ ماشىنىغا ئېسىلماڭ سىز پەقەت،  
ماڭمىز پىيادە يولدا-ئوڭ تەرەپتە رەتمۇ-رەت.

يولدا كورگەنسىز كۆچەتلەر خۇددى باغنىڭ ئۆزىدەك،  
ئوشتىماڭ بىر تال شېخنى، بولماڭ ھەرگىز ئۆزگىدەك.

بۇ كۆچەتلەر گۈل-گۈلىستان شەھرىمىزنىڭ زىننىتى،  
ئاسرىماق ھەر بىر كۆچەتنى ياخشى ئۆسمۈر خىسلىتى.

كوردىڭىزمۇ ھەر كۆچەتكە تارتىلىپ كەتكەن بۇ سىم،  
شەھرىمىزنىڭ كۆچىسىنى يورۇتۇپ تۇرغاي مۇقىم.

تاش چىكىلگەن يېنى ئاتماڭ سىمتاناپقا ئوينىشىپ،  
بېشىڭىزغا چۈشسە بۇ تاش يىغلىغىسىز دومىسىپ.

بەزىبىر بالىلارنى دوراپ بەتقىلىق بولماڭ بالام،  
ئوزىڭىزنى كوممۇنىستىك روھ بىلەن تاۋلاڭ بالام.

ئۆگىنەيلى ياخشى ئىشنى بىزمۇ لېي فېڭدىن ھامان!  
سىز بولۇڭ بۇ دەۋرىمىز سېپىدىكى ياش قەھرىمان!  
1978 - يىل سېنتەبىر.

## ۋەتەن ئىشقى

(ناخشا تېكىستى)

مېھرى ئىسسىق مېرىۋانىم، دىل ئارامىم سەن،  
جانغا راھەت غەمگۇزارىم، جانجانىم سەن،  
مىسلى جەننەت گۈلىستانىم، ھور دىيارىم سەن،  
كۈچكە تولغان پەھلىۋانىم، ئارىسلانىم سەن.

قىزىلگۈلگە پۇركەنگەن كەڭ گۈزەل باغلىرىڭ،  
ئالتۇن، كۈمۈش، مەدەنگە باي بارلىق تاغلىرىڭ،  
ھەر يۈرەكنى مەپتۇن قىلار باھار چاغلىرىڭ،  
بىر جەڭچىمەن، كۈيلە ئەلنى ئەي دۇتارىم سەن.

گۈزەل جۇڭخۇا ئىشقىدا مەن ئوت بولۇپ ياندىم،  
سېنىڭ ئۈچۈن ئۇزۇن سەپەر - جەڭگە ئاتلاندىم،  
بىر جەڭچىمەن، قوينۇڭدا گاڭ بولۇپ تاۋلاندىم،  
گۈللە، يۈكسەل قۇياش كەبى نۇر چىراغىم سەن.  
1978 - يىلى 9 - دېكابىر.

## قەسەمنامە

(مۇسەممەن)

جاھاننىڭ جەننىتى جۇڭگو نەمۇنە سەن نازاكەتتە،  
گۈزەل باغرىڭ گويا ئايدەك غۇبارسىزدۇر ئازاپتتە،  
پۈتۈن دۇنيادا مەشھۇر سەن ئىجادىيەت، ماھارەتتە،  
تونۇلدۇڭ قەھرىمان ئەل دەپ كۈرەش، مېھنەت - جاسارەتتە،  
قۇياشلىق ئەل بولۇپ قالدىڭ بۈگۈن سەن ھور - سائادەتتە،  
ياشاپ كەلمەكتە پەرزەندىڭ سېنى گۈللەپ پاراغەتتە،  
ئېچىلماقتا ئىلىم - پەننىڭ سىرى بىزنىڭ پاراسەتتە،  
قۇرارىمىز بىز سېنى "توتتە" كامال تاپقان قىياپەتتە.  
كۈلۈپ خۇش خۇيلۇغۇڭ بىرلە قىزىل گۈلدەك چىراي ئاچتىڭ،  
مېڭىپ مەردانە يۈكسەككە كۈرەشتە تاغ - داۋان ئاشتىڭ،

ئۇتۇق دەرياسىدا قايناپ، ئۇزۇپ ئوركەشلىدىك - تاشنىك،  
تىلەكداش دوستلىرىغا غەمگۇزارلىق ئۇنچىلەر چاچتىك،  
جاھان مۇشتۇموزورسن چەكلەپ، بوزەكلەرگە قانات ياپتىك،  
شۇڭا دۇنيادا نۇرغۇن دوست - ئىناق، ئامراق ئاداش تاپتىك،  
سېنى قوللايدىغان ئەل كۆپ، ئىشەنچلىك زور جامائەتتە،  
يېتىم ھالغا چۇشۇپ قالدى رەقپ تەلۋە خىجالەتتە.

ئۇلۇغ جۇڭگو - ئانا تۇپراق، سېنى بىز سۇيىمىز جاندىن،  
يارالغان شۇ قىزىل بايراق توكۇلگەن قىپ - قىزىل قاندىن،  
قايۇ ئەبلەخ ئالالايدۇ شۇ تۇغنى ئىشچى - دىخاندىن؟  
رەقپكە زادى بەرمەيمىز غېرىچ تۇپراقنى ھىچ ياندىن!  
تام ئاتلاپ بىزمۇ كىرمەيمىز بولۇپ خوشنىغا "مېھمان" دىن،  
ئەزەلدىن ئۇرمىدۇق لاپ گەپ، جۇدا بىز ھىلە، يالغاندىن!  
يۈرەك ئارزۇيىمىز روشەن "بايانات" تا، سىياسەتتە،  
ۋەتەنگە جان پىدا ھەر چاغ مۇھەببەتتە، ساداقەتتە!

چېقىلسا كىمكى بىزلەرگە، يىگەي شور تۇمشۇغىغا مۇش،  
خىيال چاغلاشمىسۇن دۇشمەن، بۇگۇن جۇڭگو ئەمەس "لوق  
گوش"،  
بالاغەتكە يېتىپ قالدۇق، ئەمەس بىزلەر گودەكتەك بوش،  
كۈرەشتە تاۋلىنىپ ئوستۇق، ۋۇجۇدىمىزدا قۇۋۋەت قوش،  
بىلىپ قويسۇن رەقپ بىزنى، كورۇپ تۇرمايلا "شىرىن چۇش"،

ۋەتەن ئىشقى كۈڭۈللەردە ئۇرۇپ تۇرماقتا ھەر دەم جۇش،  
بۇ جەڭدە بىز شۇڭا غالىپ، كۈرەشكەچ زور شىجائەتتە،  
كىمكى ئوينىسا ئوتنى، ئوزى قالغاي ھالاكەتتە.

گۈلىستان تۇپرىغىڭ ئالتۇن، گوھەر كوزدەكلا ئاسرايمىز،  
گۈزەل توت پاسلىڭنى چىڭ ھەمىشە ياخشى ساقلايمىز،  
تىكىپ بۇ جاننى تۇز كورغا، سېنىڭ بەختىڭنى ياقلاييمىز،  
تورەلگەن چاغدا بىز بەرگەن قەسەمنى راستلا ئاقلاييمىز،  
ئەگەر قىلسا خىرىس يولۋاس، قىرىشقا ئالغا چامدايمىز،  
مىجىپ، دەسسەپ شۇ مەيداندا ياۋۇزنى تېز پاچاقلايمىز،  
ۋەتەننىڭ شەۋكىتى - شانى ئۇلۇغ بىزگە داۋامەتتە،  
ۋەتەن پەرزەندى بىر گەۋدە رىيازەتتە، ھالاۋەتتە!

ئەبەت ئۈچمەسكە مەشئەل سەن، ساڭا بىز مەڭگۈ پەرۋانە،  
سېنى قوغداش ئۈچۈن جەڭدە باسارمىز ئالغا مەردانە،  
پىشانە تەرلىرى بىرلە توكەرمىز ئۈنچە - دۇردانە،  
ھاياتىمىز ساڭا تەقدىم سېنى گۈللەشكە ھەر بارە،  
ساڭا مۇشت تەڭلىگەن ياۋنى قىلارمىز جەڭدە مىڭ پارە،  
ساڭا يازدى بۈگۈن قۇربان يەنە قايتا قەسەمنامە،  
داۋام گۈللە ئەزىز جۇڭگو، ئوسۇپ، ياشناپ كارامەتتە!  
مەدەتكار پارتىيەم باردۇر ساڭا ھەر دەم كاپالەتتە.  
1979 - يىل 19 - فېۋرال، قەشقەر.

## ئىككى قوللاپ گۈل تۇتاي

(مۇسەددەس)

چاچتى نۇر ئىللىق قۇياش، كۈلدۈردى ئوپىناق چەشمىنى،  
قار ئېرىپ ئاقتى كۈمۈش، كوردى جاھان گۈل پەسلنى،  
بارچە قۇش قاقتى قانات تاپقاچ چىمەننىڭ ۋەسلنى،  
بىخ سۇرۇپ تالار ئەنە تارتماقتا دىلنىڭ مەيلنى،  
ئىللىغان يەر چىللىدى ئەمگەككە ئىشچان نەسلنى،  
ئال قولۇڭغا، قەھرىمان كەتمەن سېپىنى - دەستىنى!

شوخ سابا قوشتى ھوزۇر كۈلگەن باھارنىڭ پەيزىگە،  
ئەتىر گۈلنىڭ غۇنچىسى قوندى باياۋان ھوسنىگە،  
تاغ - ئېدىرلار خوشلۇغىدىن كەلدى شۇ ئان لەرزىگە،  
سال قۇلاق، باتۇر يىگىت، تاشلىق - غىلاڭ ساي ئەرزىگە،  
گۈللىتىپ، ئورمان قىلىپ يايغىن پايانداز - كەشتىنى،  
ئەمدى، گۈم قىلماق كېرەك شور، قۇم، بوراننىڭ قەستىنى!

تاۋلىنىپ، كۈچكە تولۇپ تۇرماقتا بوزلار ئىنتىزار،  
باغرىمىز ئەمدى بولار دەپ، ياپ - يېشىل بۈك ئۆزۈمزار،

ئېرىق - ئۈستەڭ بويلىرى كۈلمەكتە ھەم بىسختىيار،  
رەڭلىنىپ تاشيول بويى بولماقتا شۇنداق جىلۋىدار،  
چول - باياۋان ئەمدى بىلگەچ باغ - چىمەنزار قەدرىنى،  
بۇ ۋەتەندە دەيدۇ، چاچسۇن مەڭگۈ خۇش بۇي ئەترىنى!

قايسى يەر بولسا بىكار، شۇ يەرگە رەت - رەت ئۆزۈمە سال،  
يول بويىغا قوي تېرەك، زەيگە سوگەت ھەم جىگدە، تال -  
باغ ياساپ ئالما، ئانار، شاپتۇل - كوچەتتىن مېۋە ئال،  
قالمسۇن ھىچ يەر ئالا، بولسۇن ۋەتەن بىر گۈل جامال،  
كەلگۈسى ئەۋلادىمىز كۆرمەيلا قالسۇن دەشتىنى،  
ئىككى قوللاپ گۈل تۇتاي، ئال قەھرىمان، گۈل دەستىنى!

1979 - يىلى 15 - ئاپرېل.

## بۇ كېچە

ئۇيغۇ كەلىمىدى چىقىتم تالاغا،  
باقتىم دېڭىزدەك كۆپ - كۆك ھاۋاغا.  
ئاسماندا سانسىز يۇلتۇز جىمىرلار،  
باغدا چىچەكلەر، تالار شۇبىرلار.  
غۇر - غۇر شامالار قىلماقتا پەرۋاز،

شوخ ئېقىن دەريا شاقىرايدۇ ساز.  
كاككۇكلار ياتار ئوۋسدا جىم،  
راھەت ئۇيقۇدا خۇددى ئەۋرىشىم.  
ناخشا ئېيتماقتا بىر ئەر يىراقتا،  
سايрамىدىغاندۇ ئىشقى - پىراقتا؟  
كىم ئۇ، تۇن تەگدە ئۇخلىمايدىغان،  
سايىراپ ناخشىدىن توختىمايدىغان؟  
ھارۋىكەشمىدۇ ياكى بىر ئاشىق؟  
ياكى ئوت يۈرەك يارىغا سادىق؟  
يىراقلاردا ئۇ، كىم بىلسۇن ئۇنى،  
بولسا كېرەك ئۇ يىگىتنىڭ گۈلى.  
بەلكى يار ئۈچۈن كويگەندۇ دىلى،  
سايىرىغاندەكلا گۈلنىڭ بۇلبۇلى.  
كەچتە سۇ تۇتۇپ يانغاندۇ بەلكىم،  
يارنى سېغىنىپ ماڭغاندۇ بەلكىم.  
مەيلى، ئېيت يىگىت ئوتلۇق ناخشاڭنى،  
پەيزىڭگە جۇر قىل جىمجىت ئاخشامنى!  
سەن بۇ ناخشىنى ياڭراتقان پەيتتە،  
كوز يۇممىغانلار باردۇر بىر چەتتە ...  
قانچە ھامىلدار بوشاۋاتقاندۇ،  
"يېڭى مېھمان" شات ياشاۋاتقاندۇ.  
قويلار قوزىلاپ مەرەۋاتقاندۇ،

مالچى ئالدىراپ تەرلەۋاتقاندۇ ...  
كوچا، ئويلەردە بەھسەپ چولپان،  
كىمدۇ كېچىنى يورۇتۇپ تۇرغان؟  
تاشيولدا تىنماي گۈرۈلدەپ ئۇچار،  
كوزۇپقالق مال قاچىلاپ تۇلپار.  
قانچە ئالىملار ئويلاۋاتقاندۇ،  
سەييارىلەرنى بويلاۋاتقاندۇ ...  
مىخلاۋاتقاندۇ كەشپىياتنى،  
بىر يەرگە جەملەپ ھىسسىياتنى.  
قەغەز ئۈستىدە قانچە گاڭ قەلەم  
چىپىۋاتقاندۇ تاشلاپ زور قەدەم.  
مانا سايرىدى زاۋۇت گۈدۈكى،  
ھورمەتكە لايىق ئىشچى ئەمگىكى.  
فابرىكىمىزنىڭ چوكان - قىزلىرى،  
ئىشلەۋاتقاندۇ قىزىپ يۈزلىرى.  
چۈنكى شۇ يىگىت ناخشىغا قوشقان،  
جانانە قىزلار تىللاردا داستان.  
كوكسىگە قىزىلگۈللەر تاققان،  
ئىشچى كۈن - تۇنى چوغدەك چاقنىغان،  
شەھەر ئۇيقۇدا خاتىرجەملىكتە،  
تېچ - ئىتتىپاقلىق مەۋە بەرگەچكە.  
مۇخبىرلار بۇنى يېزىۋاتقاندۇ،

نابۇرچىك ئۇنچە تىزىۋاتقاندا...  
باسما زاۋۇدى مايدا ئۆلگۈرتۈپ  
يېڭى كىتاپنى بېرەر پۈتتۈرۈپ.  
1979 - يىلى 12 - ئايرىل.

## ئىلى دەرياسى

— «ئىلى دەرياسى» ژورنىلىغا بېغىشلاپ يېزىلغان.

مەن كوردۇم سېنى ئىلى دەرياسى،  
بويلىرىڭ باھار گۈلى دۇنياسى.

مەن كوردۇم سېنى چىلگە پىشقاندا،  
ئاپىرىن ئېيتتىم بارچە ئىشچانغا.

دولقۇنلىرىڭغا ئوخشار شاتلىغىم،  
قايتا كەلگەندەك بولدى ياشلىغىم.

باغرىڭ رەڭمۇ - رەڭ گۈللەرگە تولغان،  
بۇلبۇللىرىڭ شات سايرىشىپ تۇرغان.

كېلىدۇ سەندىن ئالما پۇرىغى،  
سەن بولغاچ شىرىن شەرۋەت بۇلغى.

كوككە بوي سوزغان كوركەم تاغلىرىڭ،  
مەيلىمنى تارتتى گۈزەل باغلىرىڭ.

رەھمەت ئوقۇدۇم شائىرلىرىڭغا،  
ھورمەت - ئېھتىرام ماھىرلىرىڭغا!

چوكانلىرىڭنىڭ قولى گۈل ئىكەن،  
ئىشتا غەيرەتلىك شوخ بۇلبۇل ئىكەن.

يىگىتلىرىڭنىڭ قەلبى قىزىل چوغ،  
سەن ئىگىز تۇتقان گويا قىزىل تۇغ.

خۇددى ياپ - يېشىل قارىغاي كەبى،  
بارچە مىللەتنىڭ ئەمگەكچى خەلقى.

سېنىڭ باغرىڭنى گۈللەتمەكتە تېز،  
باتۇر، ئەقىللىق، زىرەك ئوغۇل - قىز.

سالام بەرگەندە ئالتۇن باشاقلار،  
تاشتى قەلبىمدىن ئۇرغۇپ قوشاقلار.

گۈزەل ھوسنۇڭدىن يايىردى تېنىم،  
تاغ گۈللىرىدەك يەلپۈندى جېنىم.

ئالتۇن پىيالەم بولغىنا سايرام،  
بۇ سۈزۈك مەينى بىر ئىچەي ئىلدام!

ئۈركەشلىگەندەك ئىلى دەرياسى،  
ئاقسۇن مەڭگۈگە قەلبىم ئىخلاسى!

1979 - يىلى 13 - ماي، قەشقەر.

## ئانا مەكتىۋىم

ئەجەپ مېھرىۋان،

بەكمۇ قەدىردان،

سۈيۈملۈك ماكان

ئانا مەكتىۋىم.

كوزۇمنى ئاچقان،

نۇرىنى چاچقان،

تاڭدىكى چولپان

ئانا مەكتىۋىم.

تاپىدۇ ئىنسان،  
سەندە كۈچ - ئىمكان،  
بولۇپ قەھرىمان،  
ئانا مەكتىۋىم.

كەڭرى قۇچىغى،  
بىلىم ئوچىغى،  
ئىلھام بۇلىغى،  
ئانا مەكتىۋىم.

مەن بىر گۈل - چىچەك،  
دىلدا زور تىلەك،  
پارلاق كېلىچەك،  
ئانا مەكتىۋىم.

تەربىيەڭ ئىسىل،  
يۇرتىڭم قىزىل،  
بولغاچ سەن كېپىل،  
ئانا مەكتىۋىم.

زامانغا لايىق،  
ۋەتەنگە سادىق،

ئوستۇم چىرايلىق،  
ئانا مەكتىۋىم.

سىر ئەمەس ماڭا  
كائىنات - دۇنيا،  
تونۇلدۇق خويما،  
ئانا مەكتىۋىم.

ئىلىم - پەنگە باپ  
ئوقۇيمەن كىتاپ،  
سەن ئوچمەس ئاپتاپ،  
ئانا مەكتىۋىم.

قىز - ئوغۇل سەندە  
يېتىلىپ پەندە،  
چىنىقتى تەندە،  
ئانا مەكتىۋىم.

سەندىن رازىمەن،  
بولدۇم جەڭچىمەن،  
ئالغا باسىمەن،  
ئانا مەكتىۋىم.

ئۈسمەكتە ئۇ قىلىم،  
نۇرلىنىپ قەلبىم،  
بارلىغىم تەقدىم،  
ساڭا ۋە تىنىم!

1979 - يىل ماي، قەشقەر.

## بايرام مۇبارەك

— "1- ئىيۇن" بالىلار بايرىمىغا بېغىشلاپ.

كىيىدى يېشىل تون  
تەبىئەت بۈگۈن.  
شاتلىققا تولدى  
"بىرىنچى ئىيۇن".

نۇرلار چېچىلدى،  
گۈللەر ئېچىلدى،  
پەننىڭ كاندىن  
گوھەر تېپىلدى.

بىزلەر ئىتتىپاق،  
چاچتى نۇر چىراق،

باغلىغاچ مەھكەم

پەنگە ئىشتىياق.

پەننى سۇيىمىز،

ئەلگە كويىمىز،

ئالغا ئورلەشتە

لېي فېڭ ئۆلگىمىز.

تىرىشىپ ئوقۇپ،

ئەلاچى بولۇپ،

داۋان ئاشمىز

توتتە ① چىڭ تۇرۇپ.

چوغدەك ناخشىنى،

كۈندۈز - ئاخشىمى،

جاراڭلىتىمىز

كۈيلەپ ياخشىنى.

ئۈگىنىپ ھارماي،

ئارقىدا قالماي،

---

① توتتە - توت ئاساسىي پىرىنسىپ كوزدە تۇتۇلدى.

ئارام تاپمايمىز  
يۈز نومۇر ئالماي.

گۈلدەك دىلىمىز،  
ئازات ئېلىمىز،  
گۈللەرگە پۈركەپ  
بايرام قىلىمىز.

بىز ئىناق ئاداش،  
بارلىق ساۋاقداش،  
ئۇلۇغ پارتىيە —  
نۇر چاقچۇچ قۇياش.

ئۈچتە ياخشى بىز،  
ياڭرار ناخشىمىز،  
ۋەتەن سۇيگۈچى  
باتۇر ساقچى بىز.

ئەسلەيمىز بۈگۈن  
دۇنيانى پۈتۈن،  
كەڭ ئۆسمۈرلەرنى  
سېغىنغان ئۈچۈن.

پۇرولپتارىيات  
مەڭگۈ بىر ئەۋلات،  
پارتىيە بىزگە  
بەرگەن تەلىمات.

تاشلاپ زور قەدەم،  
ئورلەيمىز ھەر دەم،  
كوممۇنىزىملىق  
دەۋرىمىز كۆركەم.

بىزنىڭ ياش يۇرەك  
يالقۇنلۇق چوغدەك،  
كەلدى ئىلھامبەخش  
بايرام مۇبارەك.

سۇيگىمىز مېھنەت،  
قىلمايمىز مىننەت،  
ئوقۇش، ئەمگەككە  
قىلىمىز جۇرئەت.

1979 - يىلى 25 - ماي، قەشقەر.

## يۇرت قوشىغى

خۇددى لالىدەك گۈزەل ئانا يۇرت،  
قۇچىغىڭ ئىللىق، سۇيۇملۇك ماخا.  
سەندە تۇغۇلدۇم، ئۈستۈم، ئۇلغايىدىم،  
ئالتۇن بوشۇگۈم — شەپقەتلىك ئانا.

سېنى مەدھىيىلەپ كۈيلىسەم يۇرتتۇم،  
تەڭكەش بولىدۇ تاغلار جاراڭلاپ.  
ئۇسۇل ئوينايدۇ بۇلاق سۇلىرى،  
سايرايدۇ قۇشلار بىللە ئۇلۇغلاپ.

بەختىيار يۇرتتۇم باغۇ - بوستانىم،  
رەڭگىمدەك قىزىل ئالما، ئانارنىڭ.  
گۈللە شات قەشقەر - گۈل - گۈلىستانىم،  
شۇنچە كۈڭۈللۈك دەۋرىنىڭ - باھارنىڭ!

1979 - يىلى 21 - ئىيۇل.

## مېنىڭ ناخشام

ياشا كومپارتىيە! — دەپ باشلىدىم ناخشام — شوئارىمنى،  
قىزىلگۈللەرگە تولدۇردۇڭ مېنىڭ قۇتلۇق باھارىمنى.

ھەقىقى مېھرىۋانلىقتىن دىلىم تەشئالىغى قاندى،  
ئۈزۈڭدەك غەمگۈزار سەزگەچ مېنىڭ شۇ ئىنتىزارىمنى.

ئۇلۇغ سەن، شان-شەرەپلىك سەن، ۋەتەن-ئەلگە  
نىجاتكار سەن،  
شۇڭا مەن مەڭگۈ تاپشۇردۇم ھاياتىم، ئىختىيارىمنى.

يېتەكلەيسەن ئۇلۇغۋار كوممۇنىزىم باغغا بىزنى،  
پولاتتىن چىڭ ۋە مۇستەھكەم يۇغۇردۇم دىل قارارىمنى.

ۋەتەننىڭ توت ئىشى بىزگە بۈگۈن شانلىق،  
مۇقەددەستۇر،  
شۇنىڭچۈن تەقدىم ئەيلەيمەن پۈتۈن كۈچ-  
ئىقتىدارىمنى.

تېيانشان تاغىدەك يۈكنى يۈدۈشكە مەن ھامان تەييار،  
جېنىم تەندە ئامان بولسا، قىلارمەن گۈل دىيارىمنى.

پۈتۈن ئەمگەكچىنىڭ بەختى - باھارنى ياراتقان سەن،  
كۈتەردىڭ شۇنچە مىليونلار قاتارى ئېتىۋارىمنى.

دىلىمدا رەھمىتىم گويا ئەزىم چاڭجىياڭغا ئوخشايدۇ،  
بېغىشلايمەن ساڭا دائىم يۈرەك ناخشام، ساتارىمنى.

سېنى ھەر دەمدە كۈيلەيمەن مەدەتكارىم، نىجاتكارىم!  
يەنە قوشلاپ چالاي شەنىڭگە بۇ ياڭراق دۇتارىمنى!

1979 - يىلى ئىيۇل.

## شانلىق ۋەتىنىم

شانلىق ۋەتىنىم - جۇڭگو،  
مەن ساڭا سالام دەيمەن،

بەختىمنى چىچەكلەتكەن  
مېھرىۋان ئانام دەيمەن.

سەندە تۇغۇلۇپ ئۈستۈم،

چىڭ باغلاندى دىل رىشتەم،  
چاپسام سەن ئۈچۈن كەتمەن،

كوڭلۇمگە ئارام دەيمەن.

باغرىڭغا باھار كەلدى،

ھەر يان لالزار كوركەم.

بولساڭ بىر گۈزەل جەننەت،

تەر توكسەم داۋام دەيمەن.

دەۋرگە قىلىپ لايىق

ئورايىمىز سېنى گۈلگە،

توت ئىشتا كامال تاپساڭ،

خەلقىم شات - خورام دەيمەن.

ئاسمىنىڭدا ئۇچقاندا

تۇپرىغىڭغا تىكتىم كوز،

قەلبىم سۇيۇنۇپ كەتكەچ،

ياشلىرىم تارام دەيمەن.

كىمكى سېنى گۈللەتسە،

شۈھرىتىڭنى ئورلەتسە،

غەيرىتىنى كورسەتسە،  
شۇ مېنىڭ جورام دەيمەن.

پارلاپ تۇرسا ئىقبالىڭ،  
مەڭگۈگە شەرەپ - شاننىڭ،

ئەرشكە تاقىشىپ بارغاي  
گۈل بېشىم - چوقام دەيمەن.

سەن يەتسەڭ مۇرادىڭغا،  
مەن توپسام جامالىڭغا،

نۇرلانسىم، ھوزۇرلانسىم  
يەر يۈزى تامام دەيمەن.

1979 - يىلى ئىيۇل.

## تەتىل كۈنلىرى

باغدا ئېچىلدى گۈللەر - لالىلار،  
توپلاندى بىر توپ ئۆسمۈر بالىلار.

ئادىل كوماندا بەردى ھەممىگە،  
كەتتى جاراڭلاپ ناخشا مەلىگە.

قىزىل بايراقنى كوتەردى غەيرەت،  
خۇددى تۇرنىسدەك تىزىلدى رەت-رەت.

مېڭىشتى ئۇلار باشاق تەرگىلى،  
شانلىق ۋە تەنگە ئالتۇن بەرگىلى.

يولدا، ئېتىزدا... تېرىشتى باشاق،  
ھەر بىر ساۋاقداش تەردى بىر قۇچاق.

كوللىكتىپ ئۈچۈن توكتى ئۈنچىلەر،  
ئاپتاپتا پىشقان باتۇر غۇنچىلەر.

ياندى ئەمگەكتىن خوشال بولۇشۇپ،  
تامماقتىن كېيىن كەلدى ئولۇشۇپ.

دەريا بويىغا ماڭدى سەكرىشىپ،  
يالغۇز بولۇشنى يولدا چەكلەشىپ.

ئەرگىن سوزلىدى يولدا ھىكايە،  
كۈلكە-چاخچاقلار بولدى زىيادە.

سۈيى سۇپ-سۈزۈك دەريا كورۇندى،  
ياش ئوسمۇرلەرنىڭ كوڭلى سۇيۇندى.

بەس - بەستە ئۇلار سەكرەشتى سۇغا،  
كۈمۈش بېلىقتەك ئۈزۈشتى ئالغا.

بىرقانچە ئۈسمۈر چىقتى قىرغاققا،  
تەييار تۇرۇشتى ياردەم قىلماقتا.

ئەڭ كىچىك بىر دوست ئۈزەر پالاقلاپ،  
ئۈنچە چاچاتتى سۇلار شالاقلاپ.

تاماس قالدى ئۇ چوكۇپ كەتكىلى،  
بەك ئوبدان بولدى ئادىل كەلگىنى.

ئادىل كۈتەردى كىچىك دوستىنى،  
ئالاقشقا لايىق ھەسسە قوشقىنى.

ھەممەيلەن قىزىق قۇمدا يېتىشتى،  
ئاندىن شات - خورام ئويگە كېتىشتى.

ۋەدە بويىچە يىغىلدى كەچتە،  
دەپتەرلىرىگە سىزىشتى كەشتە.

تەتىل كۈنلىرى ئۈتمىدى قۇرۇق،  
ئاشتى ئەمەلگە بەرگەن تاپشۇرۇق.

لېي فېڭچە ياشلار تولدى مەلىگە،  
خىزمەت قىلىشتى گۇڭشى ئەھلىگە.

خوشال بولۇشتى بوۋاي - مومايلار.  
كوڭلىنى ئالغاچ كىچىك توغايلا.

دېيىشتى ئۇلار: يەنە ئورلەيمىز،  
ئۇلۇغ ۋە تەننىڭ ئوسمۇرلىرى بىز!

1979 - يىل ئاۋغۇست، قەشقەر.

## ئانامغا

ئەسسالام، ئەي مېھرىۋانم جان ئانا!  
سەن ماڭا شۇنداق كويۇمچان، باشپانا.

سەن ئىدىڭ ئەڭ ياخشى شەپقەتچىم مېنىڭ،  
مەن ئىدىم كوز قارچۇغۇڭ - نۇرۇڭ سېنىڭ.

بوشۇگۇمنى تەۋرىتىپ "ئەللەي" ئېتىپ،  
بەخت تىلەيتتىڭ تاڭغىچە قوشاق قېتىپ.

قانچە يىل تارتتىڭ زۇلۇمنىڭ دەردىنى،  
يەلگە ئوخشايتتى "خۇدا" نىڭ بەرگىنى.

خۇددى يامغۇردەك ئىدى توككەن يېشىڭ،  
بىر قورام تاشتەك قېتىپ قالغاچ يېشىڭ.

بار ئىدى قەلبىڭدە مىڭ - مىليون ئاۋام،  
سەن تىلەيتتىڭ خەلققە ئاسايىشلىق داۋام.

سەن بىلەتتىڭ خەلق، ۋەتەننىڭ قەدرىنى،  
سەنمۇ يەيتتىڭ تىل - ھاقارەت، زەربىنى.

خارۇ - زارلىقتىن ئاقارغان چاچلىرىڭ،  
تىك تۇراتتى نەپرىتىڭدىن قاشلىرىڭ.

تىكىلەتتىڭ خۇددى چولپاندىك ماڭا،  
كوز تىكەتتىم مەنمۇ مولدۇرلەپ ساڭا.

يوق بولۇپ قالسا ئەگەر تاۋىم مېنىڭ،  
مەندىن ئارتۇقراق جاپا تارتار ئىدىڭ.

ئويىمۇ - ئويى "زۇرۇڭ" تىلەيتتىڭ سارغىيىپ،  
"مەن بالامنى قۇتقۇزاي..." - دەپ يالۋىرىپ؛

سەن ياقاتتىڭ توت بۇلۇڭغا نوکچىنى،  
لەۋلىرىڭدىن سەن توكۇپ دۇر - ئۇنچىنى.

ئايلىناتتىڭ تۇندە پەرۋانەم بولۇپ،  
كويدۇرەتتىڭ جاننى مەردانەم بولۇپ.

ئۇخلىمايتتىڭ كوز يۇمۇپ تاڭ ئاتقىچە،  
مېنى دەپ ئالماي ئارام ئەل ياتقىچە...

ئەل قاتارىغا قوشۇشنى سەن تىلەپ،  
مېنى ئوستۇردۇڭ ھەمىشە پەپىلەپ.

قاتتىغىنى سەن يىدىڭ، يوشاقنى مەن،  
ھول جاي تۇتتۇڭ سەن تۇنى، قۇرغاقنى مەن.

ئاسرىغاندەك چوچىسىنى ئانىسى،  
سەن قانات ياپتىڭ ماڭا ھەر ئاخشىمى.

سەن ئىدىڭ بىر ئاقكۆڭۈل مەزلۇم غېرىپ،  
بىر يىگىت قىلدىڭ مېنى ئاق سۇت بېرىپ.

سەن ئوقۇتتۇڭ مېنى ياخشى ئوي بىلەن،  
تۇردى يادىمدا سوزۇڭ: ئەل - يۇرت دىگەن.

شەپقىتىڭنى ئەسلىسەم باغرىم كۆيەر،  
ھىچ تېپىلمايدۇ سېنىڭدەك ئەل سۆيەر.

بارمۇ دۇنيادا ئانادەك مېھرىۋان؟  
بارمۇ پەرزەندىگە سەندەك سايىۋان؟

نەدە سەن ئەي غەمگۇزارىم جان ئانا؟  
سېنى ئەسلەپ كوزگە ياش ئالدىم مانا...

سەن ئۇچۇپ كەتتىڭ قاين ئەي ئانجان؟  
كوكتىمۇ سەن، يەردىمۇ ئەي جانجان؟

سەن بۇگۈن ئالدىمدا بىر بولساڭ ئىدىڭ،  
سايرىساڭ، شاخمىغا بىر قونساڭ ئىدىڭ!

سەن قاقاتتىڭ مىسلى بىر بۇلبۇل قانات،  
ياشىغاچ، كۈلگەچكە ئىنسان، كائىنات.

كەلدى بىزگە سەن شۇ چاغ كۈتكەن باھار،  
يۇرتىمىز بولدى پاراۋان، لالزار.

بولدى ئوغلۇڭ ھور ۋەتەننىڭ كۆيچىسى،  
كوممۇنىستىك پارتىيىنىڭ جەڭچىسى.

پايتەخت — بېيجىڭغا يول ئالدىم بۈگۈن،  
غەمگۈزارىم — پارتىيەم ئاچقاچ قويۇن.

خوش بولاتتىڭ سوھبىتىمنى ئاڭلىساڭ،  
كەل ئانا، ئورتاقلىشايلى، خالساڭ!

سەن بىراق، يوق سەن بۈگۈن يەر ئۈستىدە،  
پارلىدى غايەڭ ۋە تەننىڭ ھوسنىدە.

ساڭا يەتكۈزگەي بۇ نەزمەنى مەلەك،  
ماڭا جۈر بولدى زىمىن، ئاسمان — پەلەك.

كوزلىگەن نۇرلۇق زامان كەلدى يېتىپ،  
بەختىمىزنى پارتىيە چىچەكلىتىپ.

ئەل ئۇچۇن خىزمەت قىلاي، تېچ يات ئانا!  
پارتىيە، ئەل بولدى شەپقەتچى ماڭا.

پارتىيىگە تەقدىرىمنى باغلىدىم،  
ئالغا ئورلەشكە ئىرادە تاۋلىدىم.

ئانىجان، قەرزىڭنى ئاقلايمەن ھامان!  
گۈل بولار — بوستان بولار سۈيگەن ماكان.

1979 — يىلى ئۆكتەبىر، ئۈرۈمچى.

## تېيانشان خىتاۋى

ۋەكىل قىلدىم سېنى دىلدار، قۇرۇلتايدا بېرىپ تېز كەل،  
ئۇنىڭدا بولغۇسى كوپىنىڭ بۇگۈنكى ئارزۇسى ھەل.

دېمەككى ئەمدى كوۋرۇكلۇك رولۇڭنى ياخشى جارى قىل،  
پىدا قىل خەلق ئۈچۈن جاننى، بۇ يولدا باغلا مەھكەم بەل!

پۈتۈن ئەمگەكچى ساتلانغان ئۇلۇغ بىر دەۋرگە كىردۇق،  
تەلەپ شۇكى: قۇرۇش لازىم زامانغا دەل مۇناسىپ ئەل.

ئوتۇپ كەتتى جۇدۇن - چاپقۇن، سۇزۇلدى نۇرلىنىپ  
ئاسمان،

چىقاردۇق قولى بىر يەڭدىن بىلىپ تېچلىقنى بىز ئەۋزەل.

سېنىڭ ئۈستۈڭدە بار مۇشكۈل ۋەزىپە، بەك شەرەپلىك ئۇ،  
ئادا قىل جۈملە بۇرچۇڭنى بولۇپ ئۈچمەيدىغان مەشئەل.

قىشى يوق نەۋ باھار كەلدى، بۇ باغدا ئەركىن - ئازات سەن،  
سۇيۇملۇك پارتىيە بولغاچ پاچاقلاندى كىشەن - ئىشكەل.

بولۇپ دادىل قەدەم تاشلا، داۋاملىق توھپە قوش ئەلگە،  
كولۇپ كەتسۇن ۋەتەن باغرى كىيىپ ئۈستىگە تون مەخمەل.

تاقاشسۇن كوككە تۇرخۇنلار، موتۇرلار گۈكەرەپ تۇرسۇن،  
خېمىردەك تاۋلسۇن گاڭنى پولات بازغان بىلەن سەندەل.

تەبەتنى قىلىپ تەسلىم، قادايمىز مارقا بايراقنى،

ئۇزۇپ چىق سەنمۇ ئەي قۇربان،

ئىلىم دەرياسى گويا سەل.

1979 - يىل.

## قىتئەلەر

### 1

باشلىدى پارلاق نىشانغا پارتىيە،  
مەملىكەتنى بىر سىزىققا كەلتۈرۈپ.  
دەۋر يۈكىنى تارتىمىز ئالغا قاراپ،  
ياز قەلەم، ئىجادىيەتكە يەڭ تۇرۇپ!

2

سايرايدۇ سەھەر كاككۇك،  
ئوز يارنى كورمەيدۇ.  
ئاشق يۇرگى تاغدەك،  
دەرت تارتقانغا ئولمەيدۇ.

3

كوزۇڭنى ياشلما شائىر ۋاقتىسىز توزۇغان گۈلگە،  
ئولۇمنىڭ ھەسرتى ئاچچىق ئەلەمنى سالمىدى كىمگە؟  
قىزىلگۈل غۇنچىسى يەتمەي مۇرادىغا، خازان بولدى،  
لېكىن ئۇ كوزلىگەن غايە قوشۇلمايدۇ ئۇچۇپ كۈلگە.  
توكۈلگەن بولسىمۇ بىر گۈل، يېنىدا بار تۈمەن غۇنچە،  
ئېچىلغاي نوۋىتى بىرلە جۇدۇننى تەڭ قىلىپ نولگە.  
پىكىر قىل، مەڭگۈ تۇرمايدۇ سامادا پارلىغان يۇلتۇز،  
ئېقىپ چۈشسە بىرى كوكتىن، ئۇنىڭ ئاز تەسىرى تۇنگە.

4

ياشلىق بىر گۈلدۈر، مېھنەت بىلەن ئېچىلار،  
چەكسەڭ جاپانى، ئالتۇن ئاچقۇچ تېپىلار.

توكسەك ۋە تەنگە ئۈزۈمەي پەشانىدىن تەر،  
ياشلىق گۈلۈڭدىن مەڭگۈ خۇش ھىد چېچىلار.

## 5

ئىلىم—ئىنساننىڭ نۇرلۇق چىرىغى،  
غەيرەتتىن ئارتار ئۇنىڭ يورغى.  
ۋە تەن گۈلزارى نۇرلىنار ھەر چاغ،  
شاقىراپ ئاقسا پەننىڭ بۇلىغى.

1979 - يىل، قەشقەر.

## رۇبائىلار

### 1

پارتىيە ئالدى مېنى ئوز قوينغا،  
قايتا جان، تىل بەردى بۇلبۇل، تۇتغا.  
باشتىن ئوتكۈزگەندە ئاتمىش بەش باھار،  
كوكلەپ ئايلاندىم ياشارغان نوتغا.

2

تاما قىلما كىشىدىن "ياخشى دوست" دەپ،  
چېقىلما "بەرگىنىمنى ئەمدى قۇس!" دەپ.  
ئېقىن دەرياغا ئوخشاش تۇت دىلىڭنى،  
لېكىن سەن چەتتە تۇرما "ئىتتىنى توس!" دەپ.

3

قۇلاق سال ياخشى گەپكە، قىل ئەمەل خوپ،  
ئۇرۇلسا، تەپسە ئورلەر، بولما يەل توپ.  
ئەگەر ئاقىل، زىرەك بىلسەڭ ئوزەڭنى،  
بىراۋدىن ئاڭلىما گەپ، ئىشقا تېز قوپ!

4

قۇياش دائىم پۇرۇقلاپ قاينىغان ئوت،  
ئۇنىڭدىن قىلدى سەييارە تەۋەللۇت.  
دېسەڭ مەنمۇ چاچاي يۇلتۇز كەبى نۇر،  
قۇياشتەك ئوت بولۇشقا قىل تەرەددۇت.

5

بىلىم ئالغان كىشى بولغاي مۇنەۋۋەر،  
جاپانى يەڭگۈچى بەختكە مۇيەسسەر.

ئېقىن دەريا كەبى ئاقساڭ ھەمىشە،  
ئۇمىدىڭ گۈللىرى كۈلگەي مۇقەررەر.

6

كىشىنىڭ ئومرى گويىكى چىراقتۇر،  
يېنىپ ئۈچمەسكە تەدبىر قىل - ئۇزاق تۇر!  
چىراققا كەلدى نەدىن بۇ يورۇقلۇق؟  
ئۇنىڭ تەكتى مۇھەببەت - ئىشقى - پىراقتۇر.

7

كىشىدىن رەنجىسەڭ قىلما ئاداۋەت،  
ئاداۋەتتىن تېپىلمايدۇ ئادالەت.  
زىمىستان كەينىدىن كەلگەن باھاردەك،  
كېلۇر دوستۇڭ ئاخىر گۈلدەك ئالامەت.

8

كىشىنىڭ ماختىشىدىن بولما لەگلەك،  
كېپەكنى، چالمنى ئىلغايىدۇ ئەگلەك.  
سىڭىپ كەتكىن توقاچتەك ھەر بەدەنگە،  
قىلىپ غەيرەت - چاسارەت بىرلە ئەمگەك.

9

قالار پەگادا كىمكى تور تالاشسا،  
شامال شوهرەتكە بارىنى قاراتسا.  
يازار ھەركىم ئوزىنىڭ تارىخىنى،  
ھاياتىدىن كۆرەشتە دۇر ياراتسا.

10

سېنى تۇغدى ئاناڭ يەرنىڭ بېتىگە،  
ھايات رىسقىڭ تارالغان ئەل قېتىگە.  
ئەگەر توكسەڭ پىشانە تەرنى ياخشى،  
بولالايسەن ئىگە دولەت خېتىگە.

11

“كىشىنىڭ زىننىتى ئون، توققۇزى تون”،  
ھالال تەردىن كېلۇر داسقانغا جۇپ خون.  
كېيىنەكتەك ياساپ يۇرمە ئۈزەڭنى،  
سېجىل مېھنەت قىلىپ بەخت شاخمغا قون!

12

ۋەتەنگە تەر بىلەن دۇردانىلەر توك،  
ئالار بولساڭ گوھەرنى، ئاممىغا چوك!

مۇكاپات ئال ئاخىرقى ئىمتىھاندىن،  
زىيان تارتساڭ مېنى ئەل ئالدىدا سوڭ!

13

تۇغۇلغان يۇرت ھامان جەننەت بىلىنگەي،  
ئاشۇ تەڭتۆشلىرىڭ كۆڭلۈڭ كۈتەرگەي.  
ئانا تۇپراقنى گۈللەتسەڭ ئومۇربات،  
كۈلۈپ بەختىڭ چىچەكلەپ مەۋە بەرگەي.

14

ئوزنى ئويلىمايدۇ ياخشى ئادەم،  
ئوي-پىكرى ۋە تەنداش، خەلقى ئالەم.  
بېغشلا ھەممىنى خەلق شاتلىغىغا،  
ساڭا تاپشۇردى بۇ ئىشنى زامانەم.

15

تىلىڭ بىرلە دىلىڭ بىر بولسا ھەر چاغ،  
قونالمايدۇ سېنىڭ شەنىڭگە ھېچ داغ.  
قىلالايمىز ۋە تەننىڭ تۇپرىغىنى،  
زامانغا دەل مۇۋاپىق ياشىغان باغ.

16

ئوزەڭنى ئۇرما ھەرگىز ئىچكۈلۈككە،  
زىيان سالما ئوزەڭگە مەڭگۈلۈككە.  
جاھانغا بىرلا كەلدىڭ، يەنە يوق سەن،  
بىرەر توھپەڭنى قالدۇر كويچىلىككە!

17

ساڭا مەندىن نەسبەت ئەي بۇرادەر،  
يىگىت بولساڭ پەقەت بولما تاماگەر!  
كىشى تەشەنسىنى قاندۇرالامدۇ—  
ئىچىدە ئوتى يوق ئەبجەق ساماۋەر؟

18

ئاۋايلا ياشلىغىڭدا يول مېڭىشنى،  
تولۇق ئۈگەن ئېلىشنى ھەم بېرىشنى!  
بۇ ئومۇر ئوقنىڭ باردۇر ھىساۋى،  
ئېسىڭدە تۈت ھامان بىر كۈن قېرىشنى!

19

كىشىنىڭ ئومرى گويا گۈلگە ئوخشاش،  
چىمەندە سايىرىغان بۇلبۇلغا ئوخشاش.

ئومۇرنىڭ ھەم باھارى، ھەم كۆزى بار،  
ئۇدۇل مەنزىلگە چاپ دۇلدۇلغا ئوخشاش.

20

ئىرادە بولسا قاتتىق ھەر كىشىدە،  
يوغان تاغنى كۈتەرگەي بىر بېشىدا.  
تىرىشسا - قازسا ئۈستەڭنى داۋاملىق،  
بولار ئاخىر سۈيى ئوينىڭ قېشىدا.

21

تېگىشلىك بولمىسا خەت - چەك سېنىڭغا،  
يىرتىپ كۈنۈپىرتىنى، قىلما خىيانەت!  
ئېسىڭدە ساقلا دولەت قانۇنىنى،  
ئامانەت بولسا كىمنىڭ، بەر سالامەت!

22

كىشىنىڭ ئالدىدا پو ئاتما ھەرگىز،  
ئۈزەڭنى توغرا مولچەرلەپ باھالا!  
ئۈزەڭنى چاغلىساڭ ئالتۇن ئەگەردە،  
ھىساپلا ئۈزگىنى گوھەردىن ئەلا!

23

كۆكەرگە يىغاغا يامغۇر زەل - زىرائەت،  
قېنىپ يىلتىزلىرى سۇغا شۇ سائەت.  
ساڭا ماغدۇرنى كىم بەردى بىلەمسەن؟  
كۈچۈڭنى ئەلگە تەقدىم قىل داۋامەت!

24

جاھاندا بىر قۇياش، بىرلا ئاي بار،  
پىشانە تەرنى توكسەڭ نانۇ - چاي بار.  
جاسارەت - غەيرىتىڭنى ئىشقا سالساڭ،  
ۋەتەندە مۇھتەرەم سەن، ياخشى جاي بار.

25

كىشىنىڭ قەدرى - قىممەت، ئەتىۋارى  
خەلققە مۇۋەپپەقىيەت بەرمەكتىن تېپىلغاي.  
ئوزۇننىڭ نەپسىگە چوغ تارتسا ھەركىم،  
يولدا بىر كۈنى لايغا تېپىلغاي.

26

يامانغا بەرمە ھەرگىز دەپتىرىڭنى،  
ئوغرىلايدۇ دىلىڭدىن گەپلىرىڭنى.

ئۈزۈڭدىن رەنجىمە، قىلما پۇشايمان،  
ئۇچۇرتۇپ قولدىن بەخت كەپتىرىڭنى!

27

ئەگەر سۇندۇرسا كىم دىل ئەينىڭنى،  
قاداپ ئەسلىگە كەلتۈرگىلى بولماس.  
بۇ ئالەم زىددىيەتنىڭ بوشۇڭىدۇر،  
كۈرەش قىلساڭ يۈزۈڭگە توپا قونماس.

28

سېنى كىم ماختىسا ئۇچما ھاۋاغا،  
تاپالمايسەن كېيىن چارە داۋاغا.  
ئەگەردە تورگە چىقسا ماختىغانلار،  
سېنى ھەيدەپ چىقار ئويدىن تالاغا.

29

كىشىنىڭ ئارقىسىدىن قىلما غەيۋەت،  
گېپىڭنى ئالدىدا قىل، بارغۇ پۇرسەت.  
پولاتتەك ئىتتىپاققا دەخلى قىلما،  
يېقىن يولداش بولۇپ قىل ياخشى سوھبەت!

### 30

نەسەھەتنى ئاۋال سەن قىل ئوزۇڭگە،  
بۇ ئەينەكنى تۇتۇپ باققىن يۈزۈڭگە!  
پوزىتسىيەڭ ئەگەر ناتوغرا بولسا،  
ئۇتۇق - ئەيىۋىڭ كورۇنمەيدۇ كوزۇڭگە.

### 31

زىياننى تارت ئوزەڭ، دوستۇڭغا بەر نەپ،  
زىيان تارتساڭ ئىچىڭدە يۇرمە خەپلەپ.  
سېنىڭدىن باشقىلارغا يۇقسا مەنپەت،  
ئاتايىمىز سېنى مەردانە يىگىت دەپ.

### 32

ئاسانلىقچە براۋغا قىلما ۋەدە،  
ئېغىزدىن چىقسا ۋەدە قويما يەردە!  
سەممىلىك زورۇر ھەر بىر كىشىگە،  
كېرەك بولغان كەبى تەمبۇرغا پەدە.

### 33

چىچەكلەيدۇ ئۇرۇك كوكلەم - باھاردا،  
ئۇنىڭدىن مئۈە بولغاي بىر قاراردا.

ساڭا ئەجداتلىرىڭ كۆپ مۇە بەردى،  
نەمەڭ باردۇر كېيىنكى ئىز باسارغا؟

34

ئادەم بولساڭ چىۋەر بول، بولما سايە،  
بولۇش لازىم ئۇلۇغ مەقسەت ۋە غايە.  
جاراڭلاپ تۇر كۈرەشتە ناخشىلاردەك،  
بولۇپ قالما قاداڭ چۈشكەن پىيالە!

1979 — 1970 — يىللار، قەشقەر.

## تەسىرات ئۇنچىلىرى

(سېكىل)

### ئىنتىزار كوزلەر

كۈمۈش لاچىن ئۇرۇمچى مۇرغىزارىدىن،  
ساماغا ئورلىدى يەر گۈل ئۇزارىدىن.

سەپەر قىلدۇق كۈمۈش لاچىن بىلەن ئاخىر،  
ئۇسۇلچى، ناخشىچى، رەسسام، ئەدىب، شائىر.

قۇياشلىق پايتەختنىڭ لالزارىغا،  
تىكىلگەن بارچە كوزلەر سەرۋى نازىغا.

يېغىپ تۇرغان خوشاللىق نۇرى يۈزلەردىن،  
ئەكس ئەتكەن ئۈمىت - ئارزۇلار سوزلەردىن.

كۈمۈش لاچىندا ئۇچقان بارچە سەنئەتكار،  
ئۇلۇغ كومپارتىيىدىن ئەردى مىننەتدار.

سالام بېيجىڭ! دىدۇق بىز يەرگە قونغاندا،  
يۈرەكلەر باشقىدىن ئويىناپ ھاياندا.

چاۋاك چالدى شۇ ئان باغلاردا رەنالار،  
قاناتلار قېقىشىپ سايراشتى تۇرنىلار.

قۇچاق ئاچتى كۈلۈپ بىزگە بېيجىڭ شەھرى،  
تولۇن ئايدىنمۇ نۇرانە ئىدى چېھرى.

سورالسا، پەسلى ئالتۇن كۈز ئىدى شۇ دەم،  
لېكىن سەنئەتتە باشلانغان باھار كوركەم.

يېڭى ئىلھامغا تولدۇرماقچىمىز دىلنى،  
قەلەم گوھەرلىرىدىن كۈلدۈرۈپ يىلنى.

شۇڭا زەپ شات كوڭۇللەر، ئىنتىزار كوزلەر،  
قۇرۇلتاينىڭ ① مۇسەپپا پەيتىنى كوزلەر.

### خەلق سارىيدا

يېتىپ كەلدى ۋەكىلسلەر خۇددى دەريادەك،  
تەبەسسۇم ئوينىغان لەۋ-مەڭزى رەنادەك.

سەھەردە سەلتەنەتلىك قەسرگە تولدۇق،  
قېرىنداشلارچە مىللەت بۇندا جەم بولدۇق.

ئېلىمگە داڭقى كەتكەن يازغۇچى، شائىر،  
قۇرۇلتاي سەھنىسىدە ئولتۇرار ھازىر.

قۇرۇلتاي مۇنبىرىگە بارچە كوز ئاقتى،  
ۋەتەن رەھبەرلىرى بىزگە كۈلۈپ باقتى.

گوھەردەك سوزلىرىنى توكتى ناتىقلار،  
ئازات ئەلنىڭ ئىشىغا مەڭگۈ سادىقلار.

---

① مەملىكەتلىك ئەدەبىيات - سەنئەتچىلەر 4 - نوۋەتلىك قۇرۇلتىيى

كوزدە تۇتۇلدۇ.

ۋەكىللەرنىڭ ۋۇجۇدى تولدى قۇۋۋەتكە،  
كوزى نۇرلاندى، قايتا كەلدى غەيرەتكە.

ئوزەم بىر قەترە بولسامۇ، كۈچۈم ئاشتى،  
شۇ ئىلھامدىن جاسارەت - جۇرئىتىم تاشتى.

### سالام، مويىسىپىتلەرگە

تۇمانلار قاپلىغان چاغدا ئۇلۇغ ئەلنى،  
سەلەر قەتئى كۈرەشكە باغلىغان بەلنى.

زۇلۇمغا قارشى تۇردۇڭلار قەلەم بىرلە،  
ياۋۇز دۈشمەن يىدى زەربە ئەلەم بىرلە.

ۋەتەن كۈلگەندە بىز تەڭ ئوينىدۇق بەزمە،  
زەپەرنى مەدھىيىلەپ سايىراپ ئوقۇپ نەزمە.

شۇ چاغدا مويىسىپىتلەر سالدىڭىزلار ئات،  
بولۇپ ياشلارغا ئۈلگە قىلدىڭىز ئىجات.

قاراقچى شۇم نىجىس كويدۇرگە "توت ئاپەت"  
پەلەك چەرخىنى تەتۈر قىلدى شۇ سائەت.

ھوكۇم قىلدى ئولۇمگە يېڭى سەنئەتنى،  
قەلەمگە چاپلىدى يالغاننى - توھمەتنى.

ئىسىل رومان - كىتاپلار كۈلگە ئايلاندى،  
قەلەم تۇتقان بېغىش زەنجىرگە باغلاندى!

جاھاننىڭ رەھنىماسى چىقتى مەيدانغا،  
ئۇمۇت ئوردى ئاياۋسىز شۇبۇ شەيتانغا.

قىزاردى باشقىدىن ئەل - يۇرت باھار كەلگەچ،  
كىشەندىن بولدى ئازات ھەممە نۇر كورگەچ.

قۇتۇلدۇڭلار سىلەر ھەم شۇ ئوقۇبەتتىن،  
قىيىن - قىستاق، تاياق - توقماق، رۇتۇبەتتىن.

كورۇشتۇق ئەمدى بىز ئازادە - ئەركىن، شات،  
كورۇشكەندەك گويا شىرىن بىلەن پەرھات.

سالام، ئەي مويسىپىنتلەر، پىشقەدەم ئۇستاز!  
باھار بوستانىدا ساپرايلى خۇش ئاۋاز!

## جاراڭلايدۇ ئوتلۇق شېرلار

بېيىچىڭ تەنتەربىيە مەيدانى خۇددى،  
كورۇندى كوزلىرىمگە بىر شەھەرچە.  
كىشىلەر ئولتۇرۇپتۇ بىر چىرايلىق،  
تىزىلغان قۇتغا مىسالى گوھەرچە.

چېۋىن ئۇچقانچە ئاۋازدىن دېرەك يوق،  
ئاشۇ لەك مىڭ كىشى ھازىر يىغىندا.  
جاراڭلىق ئوقۇپ ئوتتى بىر گۈزەل قىز،  
(ئىدى يازغان بۇنى باجىن يېقىندا.)

شېپىر دەرياسىغا مەنمۇ چومۇلدۇم،  
ئېلىپ كەتتى مېنى دولقۇن ئۇزاققا.  
سۈزۈك شەرۋەت ئىچىپ قاندى يۈرىگىم،  
بېرىپ شۇ ئاخشىمى ئالتۇن بۇلاققا.

دېدىم: خەلق باغۋىنى بولساڭ ئەگەر چىن،  
قېنىڭ بىرلە سۇغارغىن ئەنجۈرىڭنى!  
تۇتاي ئەلگە شىرىن مېۋە دىسەڭ گەر،  
قەلەمگە چىگ مۇھەببەت زەنجىرىڭنى.

1979 - يىلى نوپۇس - دېكابىر، بېيىچىڭ - قەشقەر.

## هاجاخۇن

(كچىك داستان)

### باشلىنىش

ئىزدەيدۇ كىشى

يېڭى خەۋەرنى؛

گېزىت - كىتاپتىن

نادىر ئەسەرنى.

مەنمۇ قىزىقتىم

ياخشى بىر ئىشقا،

ئالدىراپ كەتتىم

ئۇنى يېزىشقا.

### ئۇ كىم؟

ئاسمان سۇپ - سۇزۇك،

يەردە گۈل - چىچەك.

گۈلزاردا ئوينار

ئالتۇن كېپىنەك.

ئەگپ ئۇچىدۇ  
كۆكتە قالغاچ؛  
سايىراپ ۋىچىرلاپ،  
گۈلنى چارلىغاچ.

قەلەم تەۋرىدى  
تىزماققا ئۇنچە،  
ئىلھام بەرگەچكە  
يېڭى بىر غۇنچە.

ھاجاخۇن ئوزى  
گۈلنىڭ لالىسى.  
يېڭى زاماننىڭ  
ئوبدان بالىسى.

بېشىدا ئۇنىڭ  
بادام دوپپىسى.  
يانغا ئېسىقلىق  
ئاددى سومكىسى.

ئون ئۈچ باھارغا  
ئۇلاشقان ئوزى،

قەشقەردە پېشقان  
ئالمىدەك يۈزى.

چىرايى خۇش خۇي،  
سوزى چاقماقتەك.  
ياخشى ئىش بولسا  
چاپار چاقماقتەك.

هاجاخۇن ئۇچۇن  
مەكتىۋى ئېتىز.  
جان دوست ئامرىغى  
بارلىق ئوغۇل - قىز.

ئۇستازلىرىنى  
باغۋىنىم، دەيدۇ.  
باش - ئۇستۇمدىكى  
سايۋىنىم، دەيدۇ.

بىكار چاغلاردا  
ئوقۇيدۇ كىتاپ،  
ئاندىن يازىدۇ  
تەسىرات چىداپ.

## چۇش

ھاجاخۇن بىر كۇن  
بىر چۇش كورۇپتۇ.  
چۇشدا قىزىق  
بىر ئىش كورۇپتۇ.

ئوزى قاۋۇل بىر  
يىگىت بولغۇدەك؛  
تاغنى مۇشتلسا،  
تتەرەپ تۇرغۇدەك.

خەت تارتقىدە كىمىش  
ساقال - بۇرۇتى،  
سۇغا چۇشۇپتۇ  
ئاشۇ سۇرتى.

تەنھەر كەتچىلەر  
سەپ - سەپ تىزىلغان.  
دوستلۇق بەزمىسى  
ئوتتەك قىزىغان.

چېلىنىپتىمىش

مەيداندا پۇشتەك؛

تەييارلىنىپتۇ

تەلپۈنگەن قۇشتەك.

بەش مىڭ مېتىرغا

يۈگۈزۈپتۇ تېز،

قايتۇ ئارقىدا

قانچە ئوغۇل - قىز.

بىر ئاپتۇ ئالقىش

كەڭرى مەيداننى.

ئاپتۇ ھاجاخۇن

ئالتۇن مېدالىنى!

سۈمرۈققا مىنىپ

ئۇچۇپتۇ كۆكتە؛

ھەرقايسى ئەلنىڭ

گۈلى بىرلىكتە.

قىلىپتۇ ھەپتە

قىزغىن ساياھەت؛

”مۇبارەك بولسۇن!“

دەپتۇ جامائەت.

دەپتۇ ھاجاخۇن:

”شەرەپ ئەلگە خاس!

ئالتۇن مېدالغا

ۋەتەن، خەلق ئاساس!“

### يولدا

يولدىن ئوتەتتى

ماشىنا - ھارۋا...!

ئوسمۇر - بالىلار

قىلمايتتى پەرۋا.

شوخراق بىر بالا

چاپتى ھارۋىغا.

ھاجاخۇن دىدى

بېرىپ ئالدىغا:

”سەنمۇ ئېسىلساڭ،

مەنمۇ ئېسىلسام...!“

قەيەردە قالدى، قەيەردە  
بىزدە ئىنتىزام؟ بىلىپ قېتىم

ماڭغان ياخشىراق ئەھۋالدا،  
يولدا تېج، بىللە؛  
مەيلى ياز بولسۇن،  
مەيلى قىش، چىلىش.

جەمىيەت دىگەن  
تۇرمۇش مەكتىۋى.  
ياخشى ئەخلاقىڭ  
بۇلاق - مەنبەئى.

ئاتا - ئانىلار مەجلىسىدە

بۇلتۇر يازلىغى،  
تەتىل ئالدىدا،  
ئاتا - ئانىلار  
كەلدى ۋاقتىدا.

باشلاندى مەجلىش،  
سوزلىدى خانىم:

خۇددى كاككۇكتەك

سايراپ مۇلايىم.

”يىللىق خۇلاسىە“

تىزىلغان مارجان،

ئاقىتى ئۇنىڭدىن

دىلغا ھاياجان.

ھەر بىر شاگىرتنىڭ

نامە - ئەمالى،

سوزلەندى رەتلىك

ئوقۇش جەريانى.

خانم ھىكايە

قىلدى ئاممىغا:

”ھاجاخۇن ياخشى

ماڭدى ئالدىغا.

بەرسەك تاپشۇرۇق،

ئىشلەپ ئۇدۇللۇق،

ئىمتىھان بەردى

بۇ يىل ئۇتۇقلۇق؛

ھەر پەندىن ئالغان  
نومۇرى يۈزدىن؛  
ئىلغار ئىش ئىزى  
كەتمەيدۇ كوزدىن؛  
بالدۇر كېلىدۇ  
ھاجاخۇن ئويدىن؛  
يىللاپ چۈشمىدى  
سۇپۇرگە قولدىن.  
سنىپ - مەيداندا ...  
قىلدى تازىلىق.  
تېپىپ بەرمىدى  
بىزگە خاپىلىق.  
ساۋاقداشلارغا  
بەكمۇ كويۇمچان.  
ئوزى كەڭ قوساق،  
قاتتىق تەلەپچان.  
يادلىغان شېئىرى  
ئوتتۇزدىن ئارتۇق.

(ئوقۇتۇپ ئاڭلاپ،  
بىز چاۋاك چالدۇق).

كۆرسەتتى ھېساب  
ئىشلەپ ماھارەت.  
بەردى مۇكاپات  
قەشقەر ۋىلايەت.

رادىيو بىلەن  
تەقدىرلەنگەچكە،  
بەك خوشال بولدى  
تەسىزلەنگەچكە.

بىزنىڭ سىنىپنىڭ  
نەتىجىسى مول،  
ياخشى ئۆگەنگەچ  
ئىلغار قىز - ئوغۇل "...

ياردەم

بۇ يىل كۆزلۈكى  
مىۋە جىق بولدى.

ئەنجۇر، ئانارلار  
بازارغا تولدى.

گۈزەل قەشقەرنىڭ  
مېۋىسى ئىسىل؛  
ياغ-گۈشتە ئەتكەن  
گۈش گېردىسى خىل.

جىگدە بازىرى،  
ھېيتكا يولىدا؛  
جانان كوچىسى،  
جامە بويدا؛

چىقتى كوچىدىن  
سەھەر بىر بالا.  
شالاغراق ئىدى  
ئادەمگە تالا.

ھىلقى بالا  
غەيرەتلىك تولا.  
ھاپاچ بولۇپتۇ  
ئامما بىر بالا.

بۇ قانداق ئىشتۇ؟

چوپ-چوڭ بالىغۇ؟!

ئەرە - نايىناقنىڭ

ئوزى ماڭسچۇ؟

بالا يۇدگىنى

هاجاخۇن ئىكەن.

هاپاچ بولغىنى

تاياخۇن ئىكەن.

زەخمى يەپتۇ پۇت

گودەك ۋاقتىدا،

تاڭدۇرماپتىكەن

تۇخۇم، تاختىدا...

ئوڭ پۇتىنى سورەپ

ئومىلەيدىكەن،

ئاتا-ئانىسى

سەل قارايدىكەن.

چوڭ بولۇپ ئەنە

ئاقساق مېڭىپتۇ،

قىيىنچىلىقنى

ھەر دەم يېڭىپتۇ.

مۇئەللىملىرى

ياخشى ئۆگەتتى،

باشلانغۇچنى ئۇ

ئەلا تۆگەتتى.

ھاجاخۇن بىلەن

بولدى ساۋاقداش،

ساۋاقداش دىگەن

مېھرئوان ئاداش.

بىردەك سوقىدۇ

كىرىسىز يۇرىكى.

ئوسمۇرلەر ئەلنىڭ

غۇنچە - پورىكى.

بىر بىرلىرىگە

بولىدۇ ھەمدەم،

شۇ گۈل - غۇنچىلار

ئىناق دوست ھەر دەم.

مەكتەپكە كېيىن  
قالمىسۇن ئۈچۈن،  
يۇدۇپتۇ ئۇنى  
هاجاخۇن بۈگۈن.

بۈگۈنلا ئەمەس،  
بولۇپتۇ ئۈچ يىل.  
ئۈچ يىل بىر كۈندەك  
ئوتۇپتۇ بىر خىل.

### ئويدە

ئاجايىپ ئاۋات،  
كىمىنىڭ ئويى بۇ؟  
قاي چىمەنزارنىڭ  
غۇنچە - گۈلى بۇ؟

بىرسى بىرسىدىن  
چىرايلىق ئىكەن.  
بۇ ئوي تىرىشچان  
بالىلىق ئىكەن.

سومكىلار ئەنە  
تۇرار يان-ياندا،  
ئوسمۇرلەر كىتاپ  
كورەر شۇ ئاندا.

غۇنچىلار قۇرغان  
كىچىك گۇرۇپپا،  
شۇڭا توپلانغان  
گۈللەر قورۇغا.

تەكرارلىشىدۇ  
دەرسنى پىشۇرۇپ؛  
بەش-ئالتە غۇنچە  
ئەركىن ئوينۇشۇپ.

ئوزئارا قىزغىن  
بېرىدۇ مەدەت،  
ئوزۇق ئېلىشىپ  
پەندىن ياش كۈچەت.

كۈنلۈك تاپشۇرۇق  
دەپتەردە تولۇق.

قىزىل "100" نومۇر  
ھەر بەتتە ئوچۇق.

بۇ گۇرۇپپىغا  
ھاجاخۇن باشلىق.  
پەن - مەرىپەتكە  
باغلانغان ياشلىق.

سايراپ تۇرىدۇ  
ھەممە بەس - بەستە،  
شۇ گۈل - غۇنچىلار  
خۇددى گۈل دەستە.

تەڭ پورە كىلىگەن  
باھار گۈللىرى.  
شۇلار دەۋرنىڭ  
پارلاق نۇرلىرى.

لېي فېڭ روھىدىن  
سۇ ئىچكەن چىچەك.  
شۇڭا ياشلارغا  
پارلاق كېلىچەك.

## ئۈمىت زور

بىزنىڭ ھاجاخۇن

پالۋان بولىدۇ.

كەلگۈسى ماھىر —

تېخنىك بولىدۇ.

ئۇچىدۇ ئىگىز

كوكتە شۇڭقاردەك.

تاغلار ئاشىدۇ

چىپىپ تۇلپاردەك.

قىزىل گالىستۇك

بايرىغى ئۇنىڭ.

ئىلىم — مەرىپەت

چىرىغى ئۇنىڭ.

ۋەتەن — خەلقنى

سۇيىدۇ جاندىن،

ئەزىز كورىدۇ

ئۇنى ئاش — ناندىن.

كومپارتىيىگە  
ھەرقاچان سادىق.

توھپە قوشىدۇ  
ئەمەلدە لايىق.

### تۈگەنچە

ھاجاخۇن ئوزى  
بەك ئوبدان بالا.  
ماختالسا ھەددىدىن—  
ئاشمايدۇ تولا.

ياخشى كورىدۇ  
گۈلنى، لەگلەكنى.  
بەكمۇ سۇيىدۇ  
پەننى، ئەمگەكنى.

ھاجاخۇننى مەن  
ئازراق ماختىدىم.  
خەير ساۋاقداشلار،  
ئەمدى توختىدىم.

1979 - يىلى ئۆكتەبىر - دېكابىر، قەشقەر.

## گېزىت — مېنىڭ ئۇستازىم

— «شىنجاڭ ئوسمۇرلىرى» گېزىتىگە بېغىشلاپ.

قىزىقارلىق بەتلەرى،

رەسىملىرى، خەتلەرى؛

نۇر چاچىدۇ يۈرەككە

ئىلھام بېرىپ گەپلىرى.

چىققان خەۋەر، ماقالا،

شېئىر - قوشاق، ھىكايە،

شۇنداق ياخشى، يېقىملىق

ئوسمۇرلەرگە زىيادە.

چوڭ - كىچىك، ياش كۆيىچىلەر،

تىزغان گۈزەل ئۇنچىلەر؛

خۇددى باغدا ئېچىلغان،

رەڭمۇ - رەڭ گۈل - غۇنچىلەر.

مەرۋايىتتەك تىرىلغان،

كۈمۈش ھەرىپتە بېسىلغان؛

ئىلغارلارنىڭ ئىش ئىزى

تەقدىرلىنىپ يېزىلغان.

ئىنقىلاۋىي قۇربانلار،

تىلدا ھامان داستانلار.

ئۆگىنىشتە ئۆلگىمىز

جۈزۈڭلىدەك چولپانلار.

پارتىيىنىڭ پەرمىنى —

يۈرەكلەرنىڭ دەرمىنى.

ئۇنى كورۇپ گېزىتتىن

چىقتى كوپىنىڭ ئارمىنى.

مەرىپەتنىڭ نۇرلىرى —

بىلەن تولغان قۇرلىرى،

ئۈگەنمەكتە تىرىشىپ

يېڭى شىنجاڭ ھورلىرى.

سۆزى چۈچۈك، ئاممىباپ،

ئوسمۇرلەرنىڭ تىلى ساپ.

ساغلام، چوڭقۇر مەزمۇنى

تۇرار روشەن يالتىراپ.

ئىلىم - پەندە پەرۋازىم،  
شۇڭا ياڭراق ئاۋازىم.  
دەيدۇ بىزنىڭ مۇنەۋۋەر:  
گېزىت - مېنىڭ ئۇستازىم.  
1980 - يىلى يانۋار، قەشقەر.

## باھار كۈيلىرى

ياڭرىماقتا باھار كۈيلىرى  
گۈزەل جەننەت بوستانىمىزدا،  
باتۇرلارنىڭ شانلىق ئىش ئىزى  
نەقىشلەنگەن داستانىمىزدا.

ئالتۇن قۇياش كۈلەر ناز بىلەن،  
ھەممە خوشال باھار - ياز بىلەن.  
گۈل - چېچەككە تولدى يەر - زىمىن،  
بىز قوش كېزەك ناخشا - ساز بىلەن.

قارشى ئالدۇق يېڭى باھارنى،  
زىننەتلەيمىز يۇرتنى - دىيارنى.

چول - دەشتلەرمۇ بېرىدۇ ئەمدى،  
ئەلگە ئەنجۇر، ئالما - ئانارنى...

1980 - يىل ئاپرېل، قەشقەر.

## ياخشى

— سايلام مۇناسىۋىتى بىلەن.

گۈلىستان بۇلبۇلغا بۇ چىمەندە سايىرىغان ياخشى،  
كوڭۇل ئازادلىك بىرلە بۇ باغدا يايىرىغان ياخشى.

گۈزەل قەشقەر گۈلىستانى ئەتىردىن خۇش پۇراق چاچتى،  
بۇ باغ رەنالىرىنىڭ غۇنچىسىنى تاللىغان ياخشى.

بۇ قەشقەر خەلقى ئەمگەكچان، ئەقىللىق، شوخ، زىرەك،  
باتۇر،

شۇلار كوڭلىدە ئوركەشلەپ غۇلاچلار تاشلىغان ياخشى.

قاتات يايغاچقا خەلقچىللىق، ئېچىلدى خەلقىمىز كوڭلى،  
كۈرەشتە ئالدىدا ماڭغان چىۋەرنى بايقىغان ياخشى.

شەرەپلىك نۇرىنى چاچتى يۈرەك سۇيگەن يېڭى قانۇن،  
ئانجا ھورمەت قىلىپ چىندىن ئەمەلدە قوللىغان ياخشى.

ئۇلۇغ كومپارتىيە بىزنى ۋەتەننىڭ خوجىسى قىلدى،  
ئومۇمنىڭ نەپىسىنى كۈزلەپ بۇلاقتەك قاينىغان ياخشى.

ۋەتەننىڭ تامغىسى بىزدە، ئۇنى تۇتماق كېرەكتۇر چىڭ،  
ۋەكىللەرنى ساداقەتلىك كىشىدىن سايلىغان ياخشى.

قىزىلگۈلدەك يىگىت-قىزلار خوشاللىقتا دېيىشمەكتە:  
بۇ چوڭ سايلام كۈنى—بايرام، بۇ توپىنى ئوينىغان ياخشى.

بۇ قەشقەر خەلقىنىڭ بەختى گۈزەل نەزمەگە ئىلھامدۇر،  
سۇغا قۇربان جاراڭلىق ناخشىنى كۆپ توۋلىغان ياخشى.

1980-يىلى 3-ئاي، قەشقەر.

## قىل

ۋەتەننىڭ دىلبىرى بولساڭ قەدىردانلارچە خىزمەت قىل،  
كۈلۈپ كەتسۇن زېمىن-ئاسمان بوشاشماي ئىشلە، جۈرئەت قىل!

گۈزەل ياشلىق باھارىڭنى ئىلىم-پەن نۇرىغا تولدۇر،  
تىرىشچانلىق. چىداملىقنى ئۈزەڭگە مەڭگۈ ئۆلپەت قىل!

تەلەپچان بول ھەمىشەم سەن، قانائەت لايىغا پاتما،  
سېنىڭ ھەر بىر كۈنۈڭ گۈھەر، بىكار كەتمەسكە ھەرىكەت قىل!

ۋەتەننىڭ، خەلقىمىزنىڭ چوڭ ئۈمىدى نىمىدۇر ئويلا،  
ئۇنى ئىشقا ئاشۇرماققا كېچە-كۈندۈزدە غەيرەت قىل!

ئومۇمغا پايدا يەتكۈزمەك كىشىنىڭ بەختىدۇر بىلسەڭ،  
ۋە لېكىن شەخسىيەت بولسا، تامام ئورتەشكە ھىممەت قىل!

كىشىنىڭ ياخشى ئەخلاقى ئەمەلدە نۇر چېچىپ تۇرغاي،  
پىداكارلىق، جاسارەتلىك، ئىجاتچانلىقنى ھىكمەت قىل!

گويىكى تاغ سۈيى ئوخشاش داۋام ئۈزۈشكە ئەي قۇربان،  
ۋەتەن رەنالىرى كۈلسۇن دىسەڭ ناخشانى شەرۋەت قىل!

1980-يىلى 16-ئاۋغۇست، قەشقەر.

## ھەرگىز

سەممى بىر يىگىت بولساڭ كېيىنقى قىلما جا ھەرگىز،  
ئەگەر يالغانچىلىق قىلساڭ، ئىشەنمەيمىز ساڭا ھەرگىز.

سەھەردە ياخشى سۆزلەيسەن، كېيىن ۋەدەڭدە تۇرمايسەن،  
كىشىنى كوزگە ئىلمايسەن، ياراشماس بۇ جاپا ھەرگىز.

دىمەك، سەن، بىز سەپەرداشىمىز، تىلەكداشمىز ۋە يولداشمىز،  
بۇ گەپنى ئويلىما دوستۇم "ماڭا تەنە-تاپا" ھەرگىز!

ئوزەڭ باشلىق شۇ بىرقانچە ئاغىنەمگە نەسەت بۇ،  
سىيادا ياغلىغان گەپلەر بولالمايدۇ داۋا ھەرگىز.

كېرەك بىزگە سەممىلىك، ساداقەتلىك ۋە راستچىللىق،  
ئۇنىڭسىز خۇش پۇراق چاچماس ئومۇمغا بۇ ھاۋا ھەرگىز.

ئوزىنىڭ سۆزىگە ئوزى ئەمەل قىلماق ئىسىل خىسلەت،  
لېكىن يالغانچى ئادەمدە كورۇنمەيدۇ ۋاپا ھەرگىز.

ئۈزەڭگە ھەرقاچان قۇربان سەمىيەتنى يار تۇتقىن،  
كۈزەل ئەخلاق چىچەك ئاچسا، ئاڭا قونماس توپا ھەرگىز.  
1980-يىلى 16-ئاۋغۇست، قەشقەر.

## قەشقەر بازىرى

كۆپلەپ كىردى بازارغا مەۋە-چىۋە، يەل-يېمىش،  
مەمۇرچىلىك-توقچىلىق خوش بولغۇدەك ياخشى ئىش.

”شاخ مانتۇسى“ چىللايدۇ خېرىدارنى ئالدىغا،  
ھەۋەس بىلەن قارايسىز ئەنجۈر، ئۈزۈم، ئالمىغا...

قىز بويىغا ئېسىلغان كەھرىۋادەك ئۈزۈملەر  
دەيدۇ: ”مېنى ئېلىڭلار، بولسا چولپان كوزۇڭلەر!“

ھەر دوقمۇشتا پەۋەس بار قوغۇن-تاۋۇز دوۋىسى،  
ئەتراپىدا پەرۋانە كورگەنلەرنىڭ تولىسى.

شۇنداق قىزىق بازاردا قايناپ كەتكەن ئاشخانا،  
توي-مەرىكە بولغاندەك چاقناپ كەتكەن چايخانا.

بورداق قوينىڭ گوشلىرى كانارىغا ئېسىقلىق،  
ئوپكە-زاسۇ، ماروژنا..... ئالدىراشلىق سېتىقلىق.

ئېلىنماقتا تەخسىگە ئېرىپ كەتكەن ماتىلار،  
”دەريا ياغ!“ دەپ سوزلەيدۇ دومباق-دومباق سامسىلار.

قىز-يىگىتنىڭ لەۋلىرى ئانار گۈلدەك قىپ-قىزىل،  
لەڭپۇڭلىرى قەشقەرنىڭ سېغىنغۇدەك بەك ئىسىل.

ھۈنەر-سەنئەت ماھىرى تەر ئاققۇزغان گىلەملەر،  
سەيلە قىلسا قىلغۇدەك كورسە ”غېرىپ-سەنەم“لەر.

قايناپ تۇرغان قازاندەك مال بازارى سودىسى،  
چارۋا مالنىڭ بولغاندەك خۇددى خامان-ئومىسى.

ئەينى مارجان-مەرۋايىت جوۋىدىكى ئاشلىقلار،  
ئوزى ئەركىن پۇتۇشكەن قوي كوز، قارا قاشلىقلار.

تېخى كىرسەم ماگىزىن باغىرى ئەجەپ ئالامەت،  
مال ئالماقتا ئەر-ئايال، سودا قىزغىن كارامەت.

بۈگۈن قەشقەر بايرامدەك، جانلانغاچقا بازارى،  
ئىسكەتىگە كەلمەكتە دىخانلار نىڭ مادارى...



## 喀什噶尔之声

(维吾尔文)

库尔班·伊明著

责任编辑：亚森阿瓦孜

责任校对：热西提瓦校提

民族出版社出版 新华书店发行

民族印刷厂印刷

开本：787×1092毫米1/32 印张：13 1/8

1981年9月第1版

1981年9月北京第1次印刷

印数：0001—8,000册 定价：0.58元

书号：M10049(4)160